

BEDD105CCT

تعلیم کی سماجیاتی بنیادیں

Sociological Foundations of Education

برائے

پچلر آف ایجوکیشن

(سال اول)

ڈائریکٹوریٹ آف ٹرانسلیشن اینڈ پبلی کیشنز

مولانا آزاد نیشنل اردو یونیورسٹی، حیدرآباد

© مولانا آزاد نیشنل اردو یونیورسٹی، حیدرآباد

سلسلہ مطبوعات نمبر-8

ISBN: 978-93-80322-14-8

Edition: June, 2018

ناشر	: رجسٹرار، مولانا آزاد نیشنل اردو یونیورسٹی، حیدرآباد
اشاعت	: جولائی 2018
تعداد	: 3600
قیمت	: 100 روپے (فاصلاتی طرز کے طلبہ کی داخلہ فیس میں کتاب کی قیمت شامل ہے۔)
مطبع	: میسرز پرنٹ ٹائم اینڈ بزنس انٹرپرائزز، حیدرآباد

Sociological Foundations of Education

Edited by:

Prof. Siddiqui Mohd. Mahmood

Professor, Department of Education & Training

On behalf of the Registrar, Published by:

Directorate of Distance Education

In collaboration with:

Directorate of Translation and Publications

Maulana Azad National Urdu University

Gachibowli, Hyderabad-500032 (TS)

E-mail: directordtp@manuu.edu.in



فاصلاتی تعلیم کے طلباء و طالبات مزید معلومات کے لیے مندرجہ ذیل پتہ پر رابطہ قائم کر سکتے ہیں:

ڈائریکٹر

نظامت فاصلاتی تعلیم

مولانا آزاد نیشنل اردو یونیورسٹی

گچی باؤلی، حیدرآباد-500032

Phone No.: 1800-425-2958, website: www.manuu.ac.in

فہرست

صفحہ نمبر	مصنف	مضمون	اکائی نمبر
5	وائس چانسلر	پیغام	
6	ڈائریکٹر	پیش لفظ	
7	ایڈیٹر	کورس کا تعارف	
9	ڈاکٹر راحت حیات	عمرانیات اور تعلیم	اکائی 1:
28	اسٹنٹ پروفیسر، کالج آف ٹیچر ایجوکیشن، نوح پروفیسر صدیقی محمد محمود	ثقافت اور تعلیم	اکائی 2:
39	پروفیسر، شعبہ تعلیم و تربیت، حیدرآباد، مانو ڈاکٹر مظفر الاسلام	سماجی تبدیلی اور تعلیم	اکائی 3:
66	اسٹنٹ پروفیسر، کالج آف ٹیچر ایجوکیشن، بھوپال ڈاکٹر طارق احمد مسعودی	جمہوریت اور تعلیم	اکائی 4:
86	اسٹنٹ پروفیسر، کالج آف ٹیچر ایجوکیشن، سری نگر ڈاکٹر محمد حنیف احمد	تعلیم اور قومی یکجہتی	اکائی 5:
	اسٹنٹ پروفیسر، کالج آف ٹیچر ایجوکیشن، آسنسول		

ایڈیٹر:

پروفیسر صدیقی محمد محمود

پروفیسر، شعبہ تعلیم و تربیت

مولانا آزاد نیشنل اردو یونیورسٹی، حیدرآباد

لینگویج ایڈیٹر:

ڈاکٹر عبدالغنی

اسٹنٹ ریجنل ڈائریکٹر، ڈی ڈی ای

مولانا آزاد نیشنل اردو یونیورسٹی، حیدرآباد

پیغام

وائس چانسلر

وطن عزیز کی پارلیمنٹ کے جس ایکٹ کے تحت مولانا آزاد نیشنل اردو یونیورسٹی کا قیام عمل میں آیا ہے اُس کی بنیادی سفارش اردو کے ذریعے اعلیٰ تعلیم کا فروغ ہے۔ یہ وہ بنیادی نکتہ ہے جو ایک طرف اس مرکزی یونیورسٹی کو دیگر مرکزی جامعات سے منفرد بناتا ہے تو دوسری طرف ایک امتیازی وصف ہے، ایک شرف ہے جو ملک کے کسی دوسرے ادارے کو حاصل نہیں ہے۔ اردو کے ذریعے علوم کو فروغ دینے کا واحد مقصد و منشا اردو داں طبقے تک عصری علوم کو پہنچانا ہے۔ ایک طویل عرصے سے اردو کا دامن علمی مواد سے لگ بھگ خالی ہے۔ کسی بھی کتب خانے یا کتب فروش کی الماریوں کا سرسری جائزہ بھی تصدیق کر دیتا ہے کہ اردو زبان سمٹ کر چند ”ادبی“ اصناف تک محدود رہ گئی ہے۔ یہی کیفیت رسائل و اخبارات کی اکثریت میں دیکھنے کو ملتی ہے۔ ہماری یہ تحریریں قاری کو کبھی عشق و محبت کی پُر پیچ راہوں کی سیر کراتی ہیں تو کبھی جذباتیت سے پُر سیاسی مسائل میں اُلجھاتی ہیں، کبھی مسلکی اور فکری پس منظر میں مذاہب کی توضیح کرتی ہیں تو کبھی شکوہ شکایت سے ذہن کو گراں بار کرتی ہیں۔ تاہم اردو قاری اور اردو سماج آج کے دور کے اہم ترین علمی موضوعات چاہے وہ خود اُس کی صحت و بقا سے متعلق ہوں یا معاشی اور تجارتی نظام سے، وہ جن مشینوں اور آلات کے درمیان زندگی گزار رہا ہے اُن کی بابت ہوں یا اُس کے گرد و پیش اور ماحول کے مسائل..... وہ ان سے نابلد ہے۔ عوامی سطح پر ان اصناف کی عدم دستیابی نے علوم کے تئیں ایک عدم دلچسپی کی فضا پیدا کر دی ہے جس کا مظہر اردو طبقے میں علمی لیاقت کی کمی ہے۔ یہی وہ چیلنجز ہیں جن سے اردو یونیورسٹی کو نبرد آزما ہونا ہے۔ نصابی مواد کی صورت حال بھی کچھ مختلف نہیں ہے۔ اسکولی سطح کی اردو کتب کی عدم دستیابی کے چرچے ہر تعلیمی سال کے شروع میں زیر بحث آتے ہیں۔ چونکہ اردو یونیورسٹی میں ذریعہ تعلیم ہی اردو ہے اور اس میں علوم کے تقریباً سبھی اہم شعبہ جات کے کورسز موجود ہیں لہذا ان تمام علوم کے لیے نصابی کتابوں کی تیاری اس یونیورسٹی کی اہم ترین ذمہ داری ہے۔ اسی مقصد کے تحت ڈائریکٹوریٹ آف ٹرانسلیشن اینڈ پبلی کیشنز کا قیام عمل میں آیا ہے اور احقر کو اس بات کی بے حد خوشی ہے کہ اپنے قیام کے محض ایک سال کے اندر ہی یہ برگِ نو، ثمر آور ہو گیا ہے۔ اس کے ذمہ داران کی انتھک محنت اور قلم کاروں کے بھرپور تعاون کے نتیجے میں کتب کی اشاعت کا سلسلہ شروع ہو گیا ہے۔ مجھے یقین ہے کہ کم سے کم وقت میں نصابی اور ہم نصابی کتب کی اشاعت کے بعد اس کے ذمہ داران، اردو عوام کے واسطے بھی علمی مواد، آسان زبان میں تحریر عام فہم کتابوں اور رسائل کی شکل میں شائع کرنے کا سلسلہ شروع کریں گے تاکہ ہم اس یونیورسٹی کے وجود اور اس میں اپنی موجودگی کا حق ادا کر سکیں۔

ڈاکٹر محمد اسلم پرویز

خادمِ اول

مولانا آزاد نیشنل اردو یونیورسٹی

پیش لفظ

ہندوستان میں اُردو ذریعہ تعلیم کی خاطر خواہ ترقی نہ ہو پانے کے اسباب میں ایک اہم سبب اُردو میں نصابی کتابوں کی کمی ہے۔ اس کے متعدد دیگر عوامل بھی ہیں لیکن اُردو طلبہ کو نصابی اور معاون کتب نہ ملنے کی شکایت ہمیشہ رہی ہے۔ 1998ء میں جب مرکزی حکومت کی طرف سے مولانا آزاد نیشنل اُردو یونیورسٹی کا قیام عمل میں آیا تو اعلیٰ سطح پر کتابوں کی کمی کا احساس شدید ہو گیا۔ اعلیٰ تعلیمی سطح پر صرف نصابی کتابوں کی نہیں بلکہ حوالہ جاتی اور مختلف مضامین کی بنیادی نوعیت کی کتابوں کی ضرورت بھی محسوس کی گئی۔ فاصلاتی طریقہ تعلیم کے تحت چونکہ طلبہ کو نصابی مواد کی فراہمی ضروری ہے لہذا اُردو یونیورسٹی نے مختلف طریقوں سے اُردو میں مواد کا نظم کیا۔ کچھ مواد یہاں بھی تیار کیا گیا مگر علمی کتابوں کی منظم اور مستقل اشاعت کا سلسلہ شروع نہیں کیا جا سکا۔

موجودہ شیخ الجامعہ ڈاکٹر محمد اسلم پرویز نے اپنی آمد کے ساتھ ہی اُردو کتابوں کی اشاعت کے تعلق سے انقلاب آفریں فیصلہ کرتے ہوئے ڈائریکٹوریٹ آف ٹرانسلیشن اینڈ پبلی کیشنز کا قیام عمل میں لایا۔ اس ڈائریکٹوریٹ میں بڑے پیمانے پر نصابی اور دیگر علمی کتب کی تیاری کا کام جاری ہے۔ کوشش یہی جاری ہے کہ تمام کورسز کی کتابیں متعلقہ مضامین کے ماہرین سے راست طور پر اُردو میں ہی لکھوائی جائیں۔ اہم اور معروف کتابوں کے تراجم کی جانب بھی پیش قدمی کی گئی ہے۔ توقع ہے کہ مذکورہ ڈائریکٹوریٹ ملک میں اشاعتی سرگرمیوں کا ایک بڑا مرکز ثابت ہوگا اور یہاں سے کثیر تعداد میں اُردو کتابیں شائع ہوں گی۔ نصابی اور علمی کتابوں کے ساتھ مختلف مضامین کی وضاحتی فرہنگ کی ضرورت بھی محسوس کی جاتی رہی ہے۔ لہذا یونیورسٹی نے فیصلہ کیا کہ اولاً سائنسی مضامین کی فرہنگیں اس طرح تیاری جائیں جن کی مدد سے طلبہ اور اساتذہ مضمون کی باریکیوں کو خود اپنی زبان میں سمجھ سکیں۔ ڈائریکٹوریٹ کی پہلی اشاعت وضاحتی فرہنگ (حیوانیات و حشرات) کا اجرا فروری 2018ء میں عمل میں آیا۔

زیر نظر کتاب بی ایڈ کے طلبہ کے لیے تیار کی گئی ہے اور سال اول کی 17 کتابیں بیک وقت شائع کی جارہی ہیں۔ یہ کتابیں بنیادی طور پر فاصلاتی طریقہ تعلیم کے طلبہ کے لیے ہیں تاہم اس سے روایتی طریقہ تعلیم کے طلبہ بھی استفادہ کر سکیں گے۔ اس کے علاوہ یہ کتابیں تعلیم و تدریس کے عام طلبہ اساتذہ اور شائقین کے لیے بھی دستیاب ہیں۔

یہ اعتراف بھی ضروری ہے کہ زیر نظر کتاب کی تیاری میں شیخ الجامعہ کی راست سرپرستی اور نگرانی شامل ہے۔ اُن کی خصوصی دلچسپی کے بغیر اس کتاب کی اشاعت ممکن نہ تھی۔ نظامت فاصلاتی تعلیم اور اسکول برائے تعلیم و تربیت کے اساتذہ اور عہدیداران کا بھی عملی تعاون شامل حال رہا ہے جس کے لیے اُن کا شکریہ بھی واجب ہے۔

اُمید ہے کہ قارئین اور ماہرین اپنے مشوروں سے نوازیں گے۔

پروفیسر محمد ظفر الدین

ڈائریکٹر، ڈائریکٹوریٹ آف ٹرانسلیشن اینڈ پبلی کیشنز

کورس کا تعارف

اس کورس میں جملہ پانچ اکائیاں ہیں۔

انسان ایک سماجی مخلوق ہے۔ سماج کے وجود میں آنے کے بعد ہی انسان کی لگا تار کوشش رہی ہے کہ اس کے مختلف پہلوؤں کو سمجھ سکیں۔ نتیجتاً عمرانیات / سماجیات (Sociology) کا مضمون وجود میں آیا جس نے سماج کے مختلف پہلوؤں کو سمجھنے میں انسان کی مدد کی۔ سماج کے مختلف پہلوؤں کو سمجھنے سے انسان کی زندگی کو متاثر کرتے ہیں بلکہ انسان کی زندگی کو متعین کرنے اور ایک سمت عطا کرنے والے عمل یعنی تعلیم پر بھی اثر انداز ہوتے ہیں اس لیے ایک معلم کے لیے سماجیات اور بطور خاص تعلیم کی سماجیاتی بنیادوں سے واقف ہونا لازمی ہے۔

اکائی 1- عمرانیات اور تعلیم

اس اکائی میں آپ عمرانیات / سماجیات کے معنی، نوعیت، وسعت اور اس کے دائرہ کار سے واقفیت حاصل کریں گے۔ اس کے علاوہ اس اکائی میں سماجیات اور تعلیم کے باہمی تعلق کا فہم حاصل کریں گے۔ سماجیات کے عمل کے ادارے کے طور پر خاندان، ہجولی، اسکول، میڈیا اور مذہب کے بارے میں مطالعہ کریں گے۔

اکائی 2- ثقافت اور تعلیم

اس اکائی میں ثقافت کے مفہوم اور چند ماہرین کے ذریعے دی گئی تعریفات کے علاوہ اس کی خصوصیات کا مطالعہ کریں گے۔ اس اکائی کے ذیل میں ثقافت کے ابعاد، ثقافتی تعطل اور ثقافتی کنٹریکٹ کے تصور کو جانیں گے۔ ثقافت کا تعلیم پر اثر اور ثقافت کے تحفظ، منتقلی اور فروغ میں تعلیم کے کردار کا بھی مطالعہ کریں گے۔

اکائی 3- سماجی تبدیلی اور تعلیم

اس عنوان کے تحت سماجی تبدیلی کے مفہوم کے علاوہ اس عمل کے لیے ذمہ دار عوامل پر غور کریں گے۔ بعد ازاں جدت پسندی کے تصور، سماجی طبقہ بندی اور سماجی تغیر پذیری کے تصورات پر غور و خوض کریں گے۔ سماجی تبدیلی کے لئے تعلیم کے کردار کا جائزہ لیں گے۔

اکائی 4- جمہوریت اور تعلیم

اس اکائی میں جمہوریت اور تعلیم پر بحث کی گئی ہے۔ اس میں آپ جمہوریت کے تصور اور اس کے اصولوں کا مطالعہ کریں گے۔ بعد ازاں جمہوریت اور جمہوری شہریت کے استحکام میں تعلیم کا کردار اور معلم بحیثیت ایک جمہور نواز کے بارے میں معلومات حاصل کریں گے۔

اکائی 5- تعلیم اور قومی یکجہتی

اس اکائی میں قومی یکجہتی کے تصور اور اس کی ضرورت پر غور و خوض کیا گیا ہے۔ قومی یکجہتی کے فروغ میں تعلیم کے کردار پر بھی نظر ثانی کی گئی ہے۔ بعد ازاں قومی یکجہتی کو فروغ دینے والے پروگراموں کا تعارف اور سماجی بحران کے تصور کا مطالعہ پیش کیا گیا ہے۔

تعلیم کی سماجیاتی بنیادیں

اکائی 1 - سماجیات اور تعلیم

Sociology and Education

	ساخت
(Introduction)	1.1
(Objectives)	1.2
(Meaning , Nature and Scope of Sociology)	1.3
سماجیات کے معنی، نوعیت اور اس کی وسعت	1.3.1
سماجیات کے معنی	1.3.2
سماجیات کی نوعیت	1.3.3
سماجیات کی وسعت	1.4
(Relationship Between Sociology & Education)	1.5
سماجیات اور تعلیم کے درمیان تعلق	1.5.1
سماجیانے کے ادارے خاندان، ہجولی، اسکول، میڈیا، مذہب	1.5.2
(Agencies of Socialization- Family, PeerGroup, School, Media, Religion)	1.5.3
خاندان	1.5.4
ہجولیوں کا گروہ	1.5.5
مدرسہ یا اسکول	1.5.6
میڈیا	1.5.7
مذہب	1.6
(Role of Teacher in Socialisation Process)	1.7
سماجیانے کے عمل (Socialization) میں استاد کا کردار	1.7.1
(Impact of Socialisation on Education)	1.7.2
تعلیم اور تعلیمی عمل پر سماجیانے کے عمل کے اثرات	1.7.3
سماجیات اور تعلیم کا تصور	1.7.4
سماجیات اور تعلیم کے مقاصد	1.7.5
سماجیات اور تعلیم کا نصاب	1.7.6
سماجیات اور تدریسی طریقہ کار	1.7.7
سماجیات اور نظم و ضبط	1.7.8

1.7.6	سماجیات اور معلم و متعلم
1.7.7	سماجیات اور اسکول
1.7.8	سماجیات اور تعلیم کے دوسرے پہلو
1.8	یاد رکھنے کے نکات (Let Us Sum Up/Points to Remember)
1.9	فرہنگ (Glossary)
1.10	اکائی کے اختتام کی سرگرمیاں (Unit End Activities)
1.11	سفارش کردہ کتابیں (Suggested Readings)

1.1 تمہید (Introduction)

سماج کے وجود میں آنے کے بعد سے ہی انسان کی لگاتار کوشش رہی کہ وہ اس کے مختلف پہلوؤں کو سمجھ سکے نتیجتاً عمرانیات / سماجیات (Sociology) مضمون وجود میں آیا جس نے سماج کے مختلف پہلوؤں کو سمجھنے میں انسان کی مدد کی سماج کے مختلف پہلو نہ صرف انسان کی زندگی کو متاثر کرتے ہیں بلکہ انسان کی زندگی کو متعین کرنے اور ایک اہم سمت عطا کرنے والے عمل یعنی تعلیم پر بھی اثر انداز ہوتے ہیں۔ موجودہ اکائی سماجیات اور تعلیم کے باہمی تعلق کو سمجھنے کی ایک کوشش ہے جس میں آپ سماجیات کے معنی، نوعیت اور اس کی وسعت سے واقفیت حاصل کریں گے۔ ساتھ ہی سماجیات اور تعلیم کے درمیان تعلق کو موثر انداز میں سمجھیں گے۔ سماج میں سماجیات کا عمل ایک مخصوص جز ہے جو مختلف اداروں مثلاً خاندان، ہجولیوں، اسکول، میڈیا، مذہب کے ذریعہ مکمل ہوتا ہے۔ اس اکائی میں اس جز کے تحت آنے والے مختلف اداروں کو واضح کیا گیا ہے اور ان کی اہمیت اور افادیت کو بھی بیان کیا گیا ہے۔ سماج تعلیمی عمل کو متاثر کرتا ہے۔ سماج کے مخصوص اور اہم جز یعنی سماجیانے کے عمل کے ذریعہ تعلیم اور تعلیمی عمل پر بہت گہرا اثر پڑتا ہے۔ اس لئے ہمیں تعلیم پر سماجیانے کے عمل کے ذریعہ مرتب ہونے والے اثرات کا جاننا ضروری ہو جاتا ہے۔ اس اکائی میں اس کو جاننے کی سعی بھی کی گئی ہے۔

1.2 مقاصد Objectives

اس اکائی کے مطالعے کے بعد آپ اس قابل ہو جائیں گے کہ:

- ☆ سماجیات کے تصور کو بیان کر سکیں۔
- ☆ سماجیات اور تعلیم کے درمیان تعلق پر روشنی ڈال سکیں۔
- ☆ خاندان سماجیانے کے عمل کا بنیادی اور اہم ادارہ ہے اسے واضح کر سکیں۔
- ☆ میڈیا کے ذریعہ سماجیانے کے عمل پر مرتب ہونے والے اثرات پر بحث کر پائیں۔
- ☆ سماجیانے کے عمل میں اہم کردار ادا کرنے والے اداروں کا تعارف پیش کر سکیں۔
- ☆ سماجیانے کے عمل میں مذہب کے مضبوط اور اہم رول کو بیان کر سکیں۔
- ☆ سماجیانے کے عمل میں استاد کے کردار کی اہمیت کو واضح کر سکیں۔
- ☆ تعلیم پر سماجیانے کے عمل کے اثرات کو اپنے الفاظ میں بیان کر سکیں۔

1.3 سماجیات کے معنی، نوعیت اور اس کی وسعت Meaning , Nature and Scope of Sociology

1.3.1 سماجیات کے معنی

سماجیات (Sociology) لاطینی زبان کے لفظ ”سوسیوس“ (Socius) اور یونانی زبان کے لفظ ”لوگس“ (Logos) سے ملکر بنا ہے جس کے معنی سماج اور سائنس ہے۔ سماج لفظ انسانوں کے گروہ کے لیے استعمال ہوتا چلا آ رہا ہے۔ دراصل سماجی طرز عمل انسانی تہذیب کے آغاز کے ساتھ ہی وقوع پذیر ہوا۔ جہاں تک ہندوستانی سماج کا تعلق ہے تو اس کی تاریخ ہمیں آدی گرنھوں سے حاصل ہوتی ہے۔ جس میں ہندوستانی سماج کو ورناسسٹم کے ذریعہ سمجھایا گیا ہے جہاں سماج چاروں رتوں میں منقسم دکھائی دیتا ہے۔ یعنی ہر ہمن، ہتر، وشہ اور شدر، منو کے ذریعہ لکھی گئی منوسمرتی میں اس ورن سسٹم کی تفصیل بیان کی گئی ہے۔ ہندوستانی سماج کو منظم کرنے میں منوسمرتی کا بہت بڑا کردار رہا ہے اس لیے اسے ہندوستانی سماجیات کا آدی گرنھ مانا جاسکتا ہے۔ اس میں فرد اور سماج، فرد اور ریاست سبھی کے ایک دوسرے کہتیں فرائض کا تعین کیا گیا ہے۔

یونانی فلاسفر افلاطون (Plato 427-347 ق م) نے مغربی دنیا میں سب سے پہلے سماج کے ڈھانچے کی وضاحت کی ہے۔ اس کے بعد اس کے شاگرد ارسطو (Aristotle 384-322 ق م) نے انسان کو ایک سوچنے سمجھنے والے بنی نوع کی شکل میں بیان کر کے اس کے باہمی تعلق کے مطالعہ کی داغ بیل ڈالی۔ اس لیے مغربی ممالک میں یہ دونوں افراد سماجیات کے قدیم مفکرین مانے جاتے ہیں۔ لیکن ایک آزاد مضمون کے طور پر سماجیات کی نشوونما انیسویں صدی میں ہوئی۔ فرانسیسی فلاسفر کا مٹے (1778-1857) سب سے پہلے شخص ہیں جنہوں نے سماج کے سائنسی مطالعہ کی داغ بیل ڈالی۔ انہوں نے اسے ”سوشل فرکس“ سے موسوم کیا۔ کا مٹے کے بعد ہر برٹ اسپینسر نے اس میدان میں کام کیا۔ 1876 میں انہوں نے ”پرنسپل آف سوشولوجی“ نامی کتاب شائع کی۔ اس میں سماجیات کے تصور اور اس کے نفس مضمون کو متعین کرنے کی کوشش کی گئی ہے۔ ان کے بعد Fredrick Leplay, Duncon, Maclver, Bogardus, Merrill, Elridge میڈرک لپلے ڈکن، میکاؤر، بوگارڈس میرل اور ایلریج نے اس میدان میں قابل تعریف کام کیا۔ پچھلی بیسویں صدی میں George Samuel, Max Weber, Fitcher, Sorokin, Durkheim, Hobe House اور جیسے ماہرین سماجیات کا اہم کردار رہا۔ Auguste Comte سماجیات کو سماج کے مختلف حصوں کا مطالعہ کرنے والے ایک مضمون کے طور پر مانتے ہیں۔ Giddens اور Ward جیسے سماجیات کے ماہرین بھی اس خیال سے متفق ہیں۔ ان کے مطابق سماجیات وہ مضمون ہے جس میں سماج کے منظم ڈھانچے کا مطالعہ کیا جاتا ہے۔

گڈنس کے الفاظ میں ”سماجیات مجموعی طور پر سماج کی ترتیب وار وضاحت اور بیان ہے۔“

جبکہ میکاؤر اور پتچ جیسے ماہرین سماجیات کے مطالعے پر سماج کی جگہ سماجی تعلقات کو فوقیت دیتے ہیں ان کے مطابق ”سماجیات سماجی تعلقات کا ترتیب وار مطالعہ ہے سماجی تعلقات کے جال کو، یہی ہم سماج کہتے ہیں“ (میکاؤر اور پتچ)۔

میکس ویبر کے مطابق ”سماجیات وہ مطالعہ ہے جس میں سماجی حرکات کا توضیحی (Interpretative) علم ہوتا ہے۔ اس طرح سماجیات علم کی وہ شاخ ہے جس میں سماج یا سماجی تعلقات کا سائنسی مطالعہ کیا جاتا ہے سماجی تعلقات کو سمجھنے کے لیے سماجی حرکات، سماجی رابطوں اور ان سے متعلق سبھی طرز اعمال کے نتائج کا مطالعہ کیا جاتا ہے۔

اپنی معلومات کی جانچ:

خالی جگہیں مناسب الفاظ سے پر کریں۔

(1) سماجیات کے لیے انگریزی لفظ Sociology لاطینی لفظ Socius اور یونانی لفظ _____ سے مل کر بنا ہے۔

(2) پرنسپل آف سوشولوجی Principles of Sociology نامی کتاب کے مصنف _____ ہیں۔

(3) میکس ویبر کے مطابق سماجیات وہ مطالعہ ہے جس میں سماجی حرکات کا _____ علم ہوتا ہے۔

1.3.2 سماجیات کی نوعیت

سماجیات علم کی ایک ایسی شاخ ہے جو اپنی منفرد خصوصیت کی حامل ہے۔ یہ دوسرے سائنسی مطالعوں سے کئی لحاظ سے مختلف ہے۔ ذیل میں سماجیات کی خصوصیات بیان کی جا رہی ہیں جو کہ روبرٹ بی ارٹسٹڈ نے اپنی کتاب 'The Social Order' میں بیان کی ہیں۔

1. سماجیات ایک آزاد سائنس ہے:
- اس کو کسی بھی دوسرے علم (Science) کی ایک شاخ کے طور پر مطالعہ نہیں کیا جاتا ہے۔ جس طرح فلسفہ کا مطالعہ، سیاسی فلسفہ کے طور پر کیا جاتا رہا ہے۔
2. سماجیات ایک سماجی سائنس ہے طبعیاتی سائنس نہیں:
- سماجی سائنس ہونے کے ناطے یہ انسان پر مرکوز ہے جو انسانی و سماجی برتاؤ، حرکات اور سماجی زندگی کا مطالعہ کرتی ہے۔
3. سماجیات خالص سائنس ہے نہ کہ اطلاقی سائنس:
- سماجیات خالص سائنس ہے یعنی اس میں علم کو اخذ کرنا ہوتا ہے۔ اس سے کوئی تعلق نہیں ہے کہ وہ افادی ہے یا نہیں۔
4. سماجیات ایک تجریدی (Abstract) سائنس ہے: سماجیات اپنے آپ کو کسی خاص سماج یا سماجی تنظیم شادی یا مذہب وغیرہ کے مطالعہ تک محدود نہیں رکھتی۔ آسان الفاظ میں اس کا دائرہ وسیع ہے اس لیے یہ ایک تجریدی علم (Abstract Science) ہے۔
5. سماجیات سماج کا عام مطالعہ ہے نہ کہ کسی مخصوص پہلو کا: سماجیات کی کوشش ہوتی ہے کہ وہ انسان تعامل (Human interaction) کے عام اصول و قانون جو کہ انسانی گروہوں اور سماج کے ڈھانچوں میں موجود ان کو جان سکیں۔ اس لیے سماجیات عام واقعات کا مطالعہ کر کے انہیں عام تصور میں پیش کرنے کی کوشش کرتی ہے۔
6. سماجیات کا مقصد انسانی زندگی اور تعلقات سے متعلق عام معلومات کو جاننا ہوتا ہے۔ اس لیے یہ انسانی سرگرمیوں اور تعامل کا عام نظریہ سے مطالعہ کرتا ہے اسی طرح سماجی نفسیات اور انٹروپولوجی بھی اپنے آپ کے بارے میں عام سائنس ہونے کا دعویٰ کرتی ہیں۔
7. سماجیات عقلی (Rational) اور تجربی (Empirical) دونوں ہے: سائنس کو سمجھنے کی دو کوششیں ہیں ایک عقلی اور دوسری تجربی۔ تجربی کوشش میں تجربات پر زور دیا جاتا ہے جو نتائج مشاہدات اور تجربات پر مبنی ہوتے ہیں۔ جبکہ عقلیت پسندی (Rationalism) میں وجوہات کو جاننے پر زیادہ زور دیا جاتا ہے اور نظریات منطقی مداخلت کے ذریعہ اخذ کئے جاتے ہیں۔

اپنی معلومات کی جانچ

مختصر جواب لکھیے۔

1. سماجیات (Sociology) کی کوئی دو خصوصیات بیان کیجیے۔
2. سماجیات کے مطالعہ کا مقصد ایک جملے میں بیان کیجیے۔

1.3.3 سماجیات کی وسعت

کسی بھی علم کے شعبہ میں وسعت اس علم کی حدود کو بیان کرتی ہے وسعت یہ معلومات فراہم کرتی ہے کہ علمی شعبہ کا مطالعہ کس حد تک کیا جاسکتا ہے اور کس حد تک نہیں کیا جاسکتا ہے۔ جہاں تک سماجیات یا عمرانیات کی وسعت کا تعلق ہے تو اس کے تحت ہر طرح کے سماجی تعلقات سرگرمیوں، تعامل اور ان کے نتائج کا مخصوص بلکہ عمومی طور پر مطالعہ کیا جاتا ہے۔ مثال کے طور پر ریاست کے ڈھانچے و شہریوں کے آپسی تعلقات، سرگرمیوں، تعامل اور ان سرگرمیوں کے نتائج کا ہی مطالعہ کیا جاسکتا ہے۔ اس میں سیاسی افکار اور اصولوں کا مطالعہ نہیں کیا جاسکتا۔ اس طرح مذہب اور مذہبی اداروں کے سماجی اشکال کا تو مطالعہ کیا

جاسکتا ہے لیکن مختلف مذاہب کے اصولوں کا مطالعہ نہیں کیا جاسکتا ہے۔ اس لیے سماجیات کو 'عام سماجی سائنس' (General Social Science) بھی کہا جاتا ہے۔ دوسرے سماجی علوم کو مخصوص ناموں جیسے دھرم شناستر، سیاسیات، معاشیات وغیرہ سے جانا جاتا ہے۔ اس سلسلہ میں میکا نیور نے تشریح کرتے ہوئے کہا ہے کہ ماہرین سماجیات ہونے کے ناطے ہماری دلچسپی سماجی تعلقات میں ہے۔ وہ اس وجہ سے نہیں کہ یہ تعلق معاشی، سیاسی یا مذہبی ہیں بلکہ اس کے وہ ساتھ ہی سماجی بھی ہیں۔

اپنی معلومات کی جانچ

خالی جگہیں مناسب الفاظ سے پُر کیجیے۔

1. _____ کو عام سماجی سائنس بھی کہا جاتا ہے۔

2. دھرم شناستر، سیاسیات اور معاشیات جیسے مضامین کو مجموعی طور پر _____ علوم کیا جاتا ہے۔

1.4 سماجیات اور تعلیم کے درمیان تعلق (Relationship Between Sociology & Education)

سماجیات میں سماج اور سماجی گروہوں کا مطالعہ کیا جاتا ہے۔ اس مطالعہ میں سماجی گروہوں کے زندہ افراد کے درمیان ہونے والے تعامل اور اسکے نتائج کا مطالعہ شامل ہے۔ اس میں یہ واضح کیا جاتا ہے کہ کسی بھی فرد کا خاص طور سے گروہ پر اور گروہ کا خاص طور سے فرد پر کس طرح اثر پڑتا ہے۔ اس میں سماج کی تہذیب و ثقافت وغیرہ کا بھی مطالعہ کیا جاتا ہے۔ تعلیم ایک ایسا سماجی عمل ہے جس کے ذریعہ انسان کے برتاؤ میں تبدیلی پیدا ہوتی ہے۔ اس لیے یہ عمرانیات کے مطالعہ کے دائرہ میں آتی ہے اور چونکہ دونوں کا تعلق انسانی برتاؤ سے ہے اس لیے ان میں گہرا آپسی تعلق ہے۔

انسان کے برتاؤ میں کیا مخصوص ترمیم کی جائے یہ بات سماج کے مخصوص فلسفہ زندگی، اس کی ساخت تہذیب، ثقافت اور مذہبی، سیاسی و معاشی حالت پر مبنی ہوتی ہے۔ اور ان سب کا مجموعی طور سے مطالعہ سماجیات میں کیا جاتا ہے۔ اس طرح سماجیات تعلیم کی شکل و ساخت کو متعین کرنے کا بنیادی عمل ہے۔ دوسری طرف تعلیم انسان کی تمام نشوونما کی سنگ بنیاد ہے۔ مناسب تعلیم کے عمل کے ذریعہ ہی کوئی سماج علم و سائنس کے دائرے میں نشوونما پاتا ہے۔ تعلیم سے محرومیت کی کیفیت میں سماج کا سائنسی مطالعہ ممکن نہیں اور اس صورت میں سماجیات کی نشوونما کا سوال ہی پیدا نہیں ہوتا ہے۔ اس طرح سماجیات اور تعلیم کا ایک دوسرے پر انحصار ہے۔

سماجیات اور تعلیم کے درمیان باہمی تعلق کو عمرانیات کی ایک مخصوص اور اہم اصطلاح "سماجیانے کے عمل" (Social Interaction) کے ذریعہ بھی سمجھا جاتا ہے۔ سماجیانے کا عمل وہ عمل ہے جس کے تحت بچے کو سماجی ڈھانچے میں ڈھالنے کے لیے مختلف طریقہ کار کا استعمال کیا جاتا ہے۔ جس میں بچے کا خاندان اس کے بنیادی سماجیانے کے عمل میں اہم کردار ادا کرتے ہیں جس میں بچہ سب سے پہلے اور بنیادی تعلیم حاصل کرتا ہے۔ اس بنیادی تعلیم کے تحت ثقافتی عمل کے مختلف اجزاء سے سکھائے جاتے ہیں جس میں سماج کے القاب و آداب، سماج میں اٹھنے، بیٹھنے کے طریقے جیسے بنیادی سماجی عوامل کے علاوہ ثقافتی عوامل جو کہ ہندوستان میں مذہب سے زیادہ نسبت رکھتے ہیں ان کی بھی تعلیم دی جاتی ہے۔ اس طرح رسم و رواج سماجیانے کے عمل کے اہم ادارے مذہب سے زیادہ جڑے ہوئے ہیں۔

سماجیانے کے عمل میں تعلیم ثانوی ساخت ہے۔ جو کہ خاندان کے بعد آتی ہے چونکہ خاندان میں شامل کردہ سماجیانے کا عمل بچہ شیرخوار کی عمر سے ہی سیکھنا شروع کر دیتا ہے اور تقریباً چار سال کی عمر تک سیکھتا ہے۔ اس کے بعد کا دور سماجیانے کے عمل کی ثانوی ساخت کے مخصوص ذریعہ اسکول میں گزارتا ہے۔ جس میں بچہ اپنے خاندان، رسم و رواج، مذہب سے باہر نکل کر اپنے سماج، ریاست، ملک اور اپنے اردگرد کی نہ صرف جانکاری حاصل کرتا ہے بلکہ ان مختلف پیرایوں میں ایک فرد کے حقوق و فرائض کو بھی سیکھ پاتا ہے۔ مثال کے طور پر ایک اچھے شہری ہونے کے ناطے ایک فرد کی اپنی ریاست کے تئیں کیا فرائض

ہیں ان کو بھی جاننے کی کوشش کرتا ہے اور اپنے حقوق کے دائروں کی بھی پہچان کرتا ہے اور یہ سب وہ کسی بھی ملک کے آئین کی روشنی میں کرتا ہے۔ اس کے ساتھ ہی اگر سماجی عوامل میں کوئی دقیقہ نسی تخیل شامل ہے تو اس میں ترمیم کی بھی کاوشیں کی جاتی ہیں جیسے تعلیم کے ذریعہ لڑکا اور لڑکی کے درمیان فرق سے متعلق سوچ کو ختم کرنے کی لگا تار کوشش کی جا رہی ہے۔ لیکن ماہرین سماجیات / عمرانیات کے مطابق بنیادی سماجیانے کے عمل کا اثر بچے کے دل و دماغ پر زیادہ ہوتا ہے جسے ثانوی سماجیانے کا عمل کبھی ختم نہیں کر سکتا اور زیادہ تر دقیقہ نوسی خیالات بنیادی سماجیانے کے عمل کے دوران ہی نشوونما پاتے ہیں۔

اپنی معلومات کی جانچ:

خالی جگہیں مناسب الفاظ سے پر کیجیے۔

1- سماجیات اور تعلیم کے تعلق کو اصطلاح _____ کے ذریعہ سمجھا جاسکتا ہے۔

2- سماجیات اور تعلیم ایک دوسرے پر _____ ہیں۔

1.5 سماجیانے کے عمل کے ادارے (خاندان، بھجولی، اسکول، میڈیا، مذہب)

(Agencies of Socialization- Family, PeerGroup, School, Media, Religion)

سماجیانے کا عمل سماج اور نظریات کو اخذ کرنے کا عمل ہے۔ ہر بچہ کی پیدائش اس کی ضرورتوں اور حاجتوں کے ساتھ ہوتی ہے۔ اس کی ان حیاتیاتی ضرورتوں اور حاجتوں کو پورا کرنے کے لیے ایک سماجی نظام کی ضرورت ہوتی ہے جو ایک ذریعہ کے طور پر کام کرتا ہے۔ جس میں مختلف گروہوں، اداروں، تنظیموں اور افراد کے تعاون کی شمولیت سے بچہ کی نہ صرف ضرورتیں پوری ہوتی ہیں بلکہ اسے سماجی ڈھانچے میں ڈھالنے کے مختلف آلات بھی استعمال کئے جاتے ہیں۔ چونکہ سماجیانے کے عمل کا بنیادی مقصد بچہ کو سماج کے مطابق ڈھالنا ہے۔ اس لیے یہ سارے گروہ، ادارے اور تنظیمیں لگا تار بچے کی تعلیم و تربیت کو ایک متعین شکل دینے کی کوشش میں لگی رہتی ہیں۔ تاکہ تعلیم یافتہ ہونے کے بعد وہ نہ صرف اپنی زندگی کو سنواریں بلکہ ملک و معاشرے کی بہتری کے لیے بھی ایک اہم ہستی ثابت ہو۔ اس طرح ثقافت (Culture) تمدن کو منتقل کرنے کے تمام ذرائع سماجیانے کے عمل کے اداروں سے موسوم کیے جاتے ہیں۔

یہ سبھی ادارے اپنی بناوٹ، ساخت، نوعیت اور افعال کے لحاظ سے ایک دوسرے سے مختلف ہیں۔ لیکن ان کا بنیادی فعل سماجی عوامل کی جامع اصطلاح سماجیانے کے عمل پر مشتمل ہے۔ ترقی یافتہ ملک اور شہری سماج کا تصور ایک وسیع دائرے کا حامل ہے اس لیے سماجیانے کے عمل کے اداروں کے زیادہ عناصر اس میں سماکتے ہیں۔ دیہی علاقوں میں ان کا دائرہ محدود ہو جاتا ہے۔ اس لیے اداروں کی تعداد بھی وہاں محدود ہو جاتی ہے۔


زندگی میں مختلف طریقوں سے یہ ادارے اہم کردار ادا کرتے ہیں اور ان کا کردار مختلف ادوار پر مشتمل ہوتا ہے۔ پیدائش کے وقت سے لیکر ابتدائی چار سالوں تک ماں باپ، اور خاندان کے دیگر افراد جن میں بچے کے بہن بھائی، چاچا چچی، ماما ممانی وغیرہ کا اہم کردار رہتا ہے۔ اس کے بعد محلے کے ہم عمر بچے، محلہ کے لوگ دیگر عزیز واقارب، اسکول استاد وغیرہ کی چھاپ بچہ کے طرز زندگی پر پڑتی ہے اور اس سلسلے میں کتابیں یا میڈیا کی مختلف شکلیں جیسے اخبار، میگزین میں شامل مختلف قسم کا مواد اور تصویریں ایک زندہ مواد یعنی ٹیلی ویژن اور انٹرنیٹ بھی جڑتے چلے جاتے ہیں۔ بچپن تک ماں باپ، بھائی بہن اور خاندان سے متعلق دیگر افراد کا جو اثر بچہ کے ذہن اور برتاؤ پر دکھائی دیتا ہے وہ نوجوانی کے دور میں آنے کے بعد غائب ہو جاتا ہے۔ اس مرحلہ کو ماہرین نفسیات پیا جے نے نشوونما کے اپنے نظریہ ”دور بلوغت“ (Adolescence) میں داخل ہونے کے مرحلہ کی شکل میں بہتر طریقے سے سمجھایا ہے۔ اس دور میں داخل ہونے کے بعد لڑکے لڑکیوں پر ان کے بھجولیوں یا دوستوں کا اثر زیادہ رہتا ہے اور رفتہ رفتہ اس دور میں آگے بڑھتے ہوئے جب اسکول سے نکل کر فرد اعلیٰ تعلیم میں داخل ہوتا ہے تب کالج، استاد، میگزین مختلف طرح کی فلمیں جو مختلف پلاٹ اور پیغام سے جڑی ہوتی ہیں گانے، ٹیلی ویژن اور موسیقی کی مختلف شکلیں اور گانے ان کے ذہنوں پر اثر انداز ہونے لگتے ہیں۔

جب جوانی کے دور سے گزر کر ملازمت کے دور میں فرد داخل ہوتا ہے جہاں دفتری، کاروباری اور ملازمت، شادی بیاہ، بچے اور گھر سے وابستہ ہونے کے علاوہ سماجی زندگی کے عمل کے دوسرے اداروں سے فرد مختلف طرح کے تجربات حاصل کرتا رہتا ہے اور اپنے ماحول سے مطابقت قائم کرتا ہے۔ اسی طرح جوانی کے دور سے ضعیفی کے دور میں آتے آتے نئی نسلیں زندگی و موت کے کئی بار تجربات سے دوچار ہوتے ہیں یعنی بیماری اور دوائیوں کے ساتھ تعامل اور زندگی ختم ہونے کے خدشات فرد کو مختلف طرح کی نفسی اور ذہنی کیفیات کا تجربہ کراتے ہیں۔ غرض یہ کہ زندگی کے ہر دور میں ہر فرد مختلف سماجی تعلقات، امیدوں، تمناؤں، ہدایتوں، مشوروں اور طریقہ عمل کے مطابق زندگی گزر بسر کرتا ہے اور اس پورے عمل میں سماجی زندگی کے مختلف ادارے بہت اہم کردار ادا کرتے ہیں۔ ذیل میں ایسے ہی کچھ اداروں کا ذکر تفصیل کے ساتھ کیا گیا ہے۔

1. خاندان
2. بھولی
3. مدرسہ یا اسکول
4. میڈیا
5. مذہب

1.5.1 خاندان

خاندان سماجی زندگی کے عمل کا سب سے پہلا اور سب سے اہم ادارہ ہے۔ بچہ اپنی آنکھ سب سے پہلے ماں کی گود میں کھولتا ہے۔ اس کے بعد وہ اپنے خاندان سے متعلق دوسرے افراد کے تعامل میں آتا ہے۔ وہ اپنے خاندان کے افراد کی پیروی اور نقل کرتا ہے ان کی زبان اور برتاؤ کے طور طریقے سیکھتا ہے۔ جن کاموں کو کرنے کی خاندان میں اجازت ہوتی ہے انہیں ہی وہ دوہراتا ہے اور جن کاموں کے لیے منظوری نہیں ملتی انہیں نہ کرنے کے لیے وہ اپنے اوپر کنٹرول کرتا ہے اور اس طرح خاندان سے مطابقت پیدا کرتا ہے۔ بچپن میں حاصل ہونے والی تربیت پختہ ہوتی ہے۔ اس طرح خاندان بچے کو سماجی زندگی کے عمل میں ڈھالنے والا اول اور موثر ادارہ ہوتا ہے۔ چونکہ خاندان سماجی زندگی کے عمل کا بنیادی ادارہ ہے اس لیے بچہ یہاں ”اپنی شخصیت“ اور ”عادت و اطوار“ کے اہم اجزاء کی تشکیل کرتا ہے۔ جیسے کھانا، سونا، گفتگو کرنا وغیرہ کے طریقے سبھی خاندان کے اثر میں تشکیل پاتے ہیں۔ یہی نہیں بلکہ ماہرین نفسیات تو خاندان کے کردار پر اتنا زیادہ زور دیتے ہیں کہ وہ کسی بچے کی ”Introvert“ یا ”Extrovert“ شخصیت کی تشکیل کے لیے خاندان کو موثر ترین عامل مانتے ہیں۔ اس لیے ہم دیکھتے ہیں کہ نفسیات کے زیادہ تر تحقیقی مطالعوں میں خاندان کا ایک اہم عنصر کی شکل میں مطالعہ کیا جاتا ہے۔



تعلیم بھی خاندان کے زیر اثر بچے کی تعلیمی نشوونما کا مطالعہ کرتی ہے۔ مضمون تعلیم (Education Discipline) میں بھی خاندان کا اہم عنصر کی شکل میں مطالعہ کیا جاتا ہے۔ تعلیمی نفسیات کی کئی اصطلاحیں جیسے Problem child اور Slow learner وغیرہ کے لیے خاندان کو ایک بااثر عامل کی شکل میں ذمے

دارٹھہرایا جاتا ہے۔ اس لیے کسی بھی مسئلہ کو حل کرنے کے لیے سب سے پہلے بچہ کے خاندانی پس منظر کو سمجھنے کی کوشش کی جاسکتی ہے۔ اس طرح خاندان کی سماجیانے کے عمل میں اہمیت کو ہم مختصر طور پر درج بالا شکل میں بہتر طریقے سے سمجھ سکتے ہیں۔


1.5.2 ہجولیوں کا گروہ (Peer group)

خاندان کے بعد فرد کے سماجیانے کے عمل میں ہجولیوں جس میں ہم عمر دوست ہم جماعت لڑکے، لڑکیاں کھیل کود کے ساتھی وغیرہ شامل ہیں انھیں ہی Peer group کے نام سے جانا جاتا ہے۔ Peer group یا ہجولی ایک بنیادی اور سماجی گروہ ہے۔ جس میں وہ لوگ شامل ہوتے ہیں جو ایک عمر، دلچسپی، پس منظر اور سماجی درجہ سے جڑے اور وابستہ ہوتے ہیں۔ اس گروہ کے لوگ فرد کے عقائد و برتاؤ کو متاثر کرنے میں دلچسپی رکھتے ہیں۔ بچے ان سے زیادہ ربط حاصل کرتے ہیں اور رفتہ رفتہ یہ ربط اتنا بڑھ جاتا ہے کہ یہ گروہ ماں باپ، بھائی بہن اور خاندان کے دیگر افراد کی جگہ لیتا چلا جاتا ہے۔ دیہی علاقوں کے مقابلے شہری سماجوں میں ہجولیوں Peer group کا ہر فرد کے نفس و حرکات پر اثر زیادہ دکھائی دیتا ہے اور اس اثر کے تحت ہی شہروں میں بچے کئی بار ماں باپ سے بغاوت بھی کر بیٹھتے ہیں۔ اس گروہ میں رہ کر بچے کے خیالات، برتاؤ، سرگرمیاں گروہ میں شامل دوسرے بچوں کے مطابق ہوتی چلی جاتی ہیں۔ یہی وجہ ہے کہ گروہ یا سنگت غلط راہ پر ہوتی ہے تو بچے جرم کرنے پر بھی آمادہ ہو جاتے ہیں اس لیے اخبارات میں اکثر آنے والے معاملات جو بچوں کے ذریعہ ہونے والے جرائم سے متعلق ہوتے ہیں ان میں جرم کی وجہ اکثر گروہ یا سنگت کا بچے کے دل و دماغ پر غلبہ ہونا نکل کر آتی ہے۔ اس لیے اس دور میں ماں باپ کے ذریعہ خاص احتیاط اور نگرانی کی ضرورت ہوتی ہے۔

1.5.3 مدرسہ یا اسکول:


خاندان اور ہم عمر دوست اور ساتھی کے علاوہ مدرسہ یا اسکول فرد کی شخصیت کی نشوونما میں بہت اہمیت کے حامل ہیں۔ ان مدرسہ یا اسکول سے مراد تعلیم کے وہ ادارے ہیں جس میں فرد عمر کے مختلف ادوار میں براہ راست اور بالواسطہ طور سے تعلیم حاصل کرتا ہے۔ براہ راست تعلیم کے ذرائع میں نصاب، درسی کتابیں، کمرہ جماعت و استاد سب شامل ہیں۔ اور بالواسطہ طریقوں میں استاد کے عادت و اطوار، برتاؤ ادارے کا ماحول، وہاں مختلف عہدیدار، صبح کی اسمبلی، کھیل کود کا میدان وغیرہ سے فرد اپنی شخصیت کی تعمیر و تشکیل کی مختلف راہیں پاتا ہے۔

تعلیم صرف لکھنا پڑھنا سکھانے کا عمل نہیں ہے بلکہ اس عمل کے ذریعہ انسان کے باطنی جوہروں اور قابلیتوں کو باہر نکال کر اسے نکھارا اور سنوارا جاتا ہے۔ تاکہ فرد ان سے اپنے مستقبل اور آگے آنے والی زندگی میں فیض حاصل کر سکے۔



غرض یہ کہ مدرسہ یا اسکول کی جامع اصطلاح میں آنے والے تعلیمی ادارے مثلاً مدرسہ، اسکول، کالج، یونیورسٹی، عمرانیات کے نظریہ کے تحت تہذیب

وتمدن کو منتقل کرنے کے عمل کے ساتھ ساتھ سماجی جانے کے عمل میں فرد کی زندگی کو ایک سمت دینے کا بھی کام کرتے ہیں۔ اسکول یا مدرسہ ایک ایسا ماحول قائم کرتے ہیں جس میں بچے مجموعی طور پر حصہ لے کر سماج میں اپنائی جانے والی ذمہ داریوں اور برتاؤ کے عام طور طریقے سیکھتے ہیں اور اپنے سماج سے مطابقت پیدا کرتے ہیں اسکول یا مدرسہ خاندان اور پاس پڑوس کے زیر اثر تعمیر ہوئے ان کے محدود نظریات میں وسعت پیدا کرنے اور ترمیم کرنے کی کوشش کرتا ہے۔ تاکہ ادارے سے نکل کر فرد کسی بھی سماج سے مطابقت قائم کر سکے اور اس سماج کے طرز عمل کو اپنا کر اس میں اپنے آپ کو ڈھال سکے۔




سماج

1.5.4 میڈیا

انفارمیشن ٹکنالوجی کے دور میں میڈیا معاشرتی عمل کا سب سے موثر اور غالب ذریعہ ہے۔ میڈیا کے تحت، انٹرنیٹ میڈیا، ملٹی میڈیا، ماس میڈیا سبھی کی شمولیت ہوتی ہے۔ تعلیم کے عمل میں یہ مختلف طرح کی معلومات فراہم کرنے کا کام کرتا ہے جو کہ سیاست، معیشت، سماجیت اور مذہب سے جڑی ہوتی ہے۔ ہر عمر اور دور کے لوگوں کی دلچسپی، قابلیت ہنر اور رجحانات کی تشفی کرنے کی صلاحیت میڈیا اپنے اندر رکھتی ہے۔

میڈیا معاشرتی عمل کا ایک ایسا ادارہ ہے جس میں ٹیلی ویژن، پروگرام، فلمیں، مشہور موسیقی، میگزین ویب سائٹ اور دوسرے اجزاء ہمارے سیاسی نظریات، مقبول ثقافتیں، عورتوں کے بارے میں نظریات، مختلف، طرح کے لوگوں، مختلف طرح کے عقیدوں اور عملوں کو متاثر کرتا ہے۔



زیادہ تر چلنے والی بحثوں میں میڈیا نوجوانوں کو بھڑکانے اور بد امنی پھیلانے والے وسائل کی شکل میں ذمہ دار ٹھہرایا جاتا ہے۔ اوسطاً ایک بچہ دور بلوغت میں پینچنے سے پہلے تشدد کی ہزاروں حرکات ٹیلی ویژن اور فلموں میں دیکھتا ہے آج کل گانوں میں چلنا والا راپ لیر کس (Rap lyrics) میں


عورتوں کے خلاف کئی تشددی الفاظ اور جملوں کا استعمال کیا جاتا ہے۔ اس طرح ٹیلی ویژن پر آنے والے اشتہارات بھی کئی طرح سے تشدد اور غلط نظریات کو پیش کرتے ہیں۔ جس کا غلط اثر بچوں کے دل و دماغ پر پڑتا ہے۔ میڈیا جنسی اور رنگ و نسل پر مشتمل دقیانوسیت کو بھی بڑھا دیتا ہے۔ میڈیا نہ صرف بچوں بلکہ بالغوں اور نوجوانوں کے بھی سماجیاتی عمل میں اہم رول ادا کرتا ہے۔ اس لیے سوال یہ اٹھتا ہے کہ کس حد تک میڈیا تشدد پھیلانے کا کام کرتا ہے۔ کیونکہ صرف تشدد آمیز پروگرام ڈرامہ یا فلم دیکھنا تشدد سے متاثر ہونے کی وجہ نہیں ہے۔ اس لیے ماہرین سماجیات اور سماجیات کے اسکالرس مختلف ریسرچ کے مطالعوں کے ذریعہ اس موضوع پر لگاتار بحث کرتے رہتے ہیں۔ اور زیادہ تر یہ بحث نوجوانوں میں پھیلے تشدد کی وجوہات کو ڈھونڈنے میں لگی رہتی ہے۔ اس طرح یہ کہا جاسکتا ہے کہ میڈیا کے ذریعہ تشدد کے پھیلنے یا نہیں پھیلنے کی یہ بحث آگے سا لہا سال تک چلتی رہے گی۔

یہاں یہ بات بھی یاد رکھنے کے قابل ہے کہ میڈیا کے ذریعہ ناظرین بہت اچھی اچھی چیزیں بھی سیکھ سکتے ہیں اور ان کے دیر پا اثرات ان کی شخصیت کی تعمیر و ترقی میں اہم رول ادا کرتے ہیں۔

1.5.5 مذہب

مذہب سماجیاتی اور سماجی کنٹرول کا بہت اہم ادارہ ہے اس کا زندگی کو ایک مناسب سمت عطا کرنے اور اسے منظم کرنے میں بھی بہت اہم رول ہے۔ اس سلسلے میں ماں باپ کا عقیدہ بچوں کا عقیدہ بن جاتا ہے۔ مغربی سماجوں میں مذہب معاشرتی عمل کا سب سے کم اہم ادارہ ہے لیکن ہندوستان میں سماج اور سماجیاتی عمل کا سب سے موثر اور اہم ادارہ مذہب ہے۔ چونکہ بنیادی سماجیاتی عمل کے تحت جو برتاؤ، طور طریقے، رسم و رواج اور عقائد ہم اپنے خاندان میں سیکھتے ہیں ان پر مذہبی رجحانات کا غلبہ زیادہ رہتا ہے۔ اس کی خاص وجہ یہ ہے کہ ہندوستان میں سماج، تہذیب اور ثقافت سبھی مذہب سے متاثر ہیں اور انھیں مذہب سے الگ بھی نہیں کیا جاسکتا ہے۔ ہندوستان میں ہر فرد مذہب کے ذریعہ جو معاشرتی عمل سیکھتا ہے وہ بچپن سے ہی شروع ہو جاتا ہے لیکن اس کی چھاپ فرد کی زندگی کے ہر مرحلے پر دکھائی دیتی ہے۔ جو ناکرن کی رسم، منڈن، شادی کی رسمیں اور موت یا آخری رسومات میں اپنائے جانے والے طریقوں کے ذریعہ آسانی سے دیکھی اور سمجھی جاتی ہے۔

رسومات کے سکھانے کے عمل کے تحت چونکہ ہندوستانی سماج ورن سسٹم پر مشتمل ہے اس لیے ذات پات کا نظام بھی معاشرتی عمل میں شامل ہوتا ہے۔ اور ذات پات کے نظام کا اثر بھی رسم و رواج پر دکھائی دیتا ہے اور ذات پات کا یہ نظام مذہب کے ذریعہ وجود میں آتا ہے۔ جسے منو کے ذریعہ تشکیل کئے گئے ”منوسموتی“ سے بہتر طریقے سے سمجھا جاسکتا ہے۔ غرض یہ کہ مذہب سماجیاتی عمل کا آخری لیکن اہم ادارہ ہے۔ جسے نظر انداز نہیں کیا جاسکتا ہے۔



اپنی معلومات کی جانچ:

ایک جملے میں جوابات لکھیے۔

- 1- سماجیانے کے عمل کا سب سے پہلا اور اہم ادارہ کونسا ہے؟
- 2- ہجولیوں کا گروہ Peer Group کسے کہتے ہیں؟
- 3- بچے کے سماجیانے کا سب سے منظم ادارہ کونسا ہے؟
- 4- انفارمیشن ٹکنالوجی کے دور میں سماجیانے کا موثر اور غالب ذریعہ کونسا ہے؟
- 5- ہندوستان جیسے مذہبی ملک میں سماجیانے کا اہم اور موثر ذریعہ کونسا ہے؟

1.6 سماجیانے کے عمل میں استاد کا کردار Role of Teacher in Socialisation Process

تعلیم انسان کے خیالات و برتاؤ میں تبدیلی لاتی ہے۔ تعلیم کی تین قسمیں ہیں (1) رسمی (Formal) (2) بے رسمی (Informal) اور (3) غیر رسمی (Non-formal)۔ اس میں رسمی تعلیم، اسکولوں میں حاصل کی جاتی ہے۔ اسکولوں میں مختلف طرح کے خاندانوں، مختلف مذاہب اور ذاتوں سے تعلق رکھنے والے بچے آتے ہیں۔ یہ بھی ہو سکتا ہے کہ ان کی زبان اور ثقافتی قدریں مختلف ہوں لیکن ان سب کو اسکولی سماج کا فرد بننے کے لیے اسکول کے رسم و رواج اور اصولوں کے مطابق ہی برتاو کرنا ہوتا ہے۔ لیکن یہ سب کام زور زبردستی سے نہیں کرائے جاسکتے اس کے لیے اسکولوں کے پرنسپل اور اساتذہ کو خاص احتیاط برتنی ہوتی ہے۔

استاد کا سب سے پہلا فرض یہ ہے کہ وہ اسکولوں میں سماج کی قابل قبول زبان اور رویے کے طریقہ کار کو ہی جگہ دے۔ استاد بچوں کے لیے ایک مثال ہوتا ہے۔ بچے اس کی تقلید کر کے ہی سماج کی قابل قبول زبان اور رویے کے طریقہ کار کو سیکھیں گے اور اسکولی سماج سے مطابقت پیدا کریں گے۔ لیکن بچے اپنے خاندان سے جس بولی اور رویہ کو سیکھ کر آتے ہیں ان میں آسانی سے ترمیم نہیں کی جاسکتی۔ اس کے لیے اساتذہ کو بچوں کے ساتھ ہمدردی کا رویہ اپناتے ہوئے صبر کا مظاہرہ کرنا ہوتا ہے۔ اس عمل میں استاد کو بچوں کے ساتھ کسی بھی طرح کی تفریق کا مظاہرہ نہیں کرنا چاہیے اور کسی بھی ذات مذہب، پیشہ وغیرہ پر تنقید یا برائی نہیں کرنی چاہیے۔ جب بچوں کا اس پر یقین قائم ہوگا اور تبھی وہ اس کی تقلید کریں گے۔ اور تب جا کر بچوں کا سماجیانے کا عمل صحیح سمت پائے گا اور مکمل ہوگا۔

اسکول کے تمام کاموں کو دو حصوں میں بانٹا جاسکتا ہے نصابی اور ہم نصابی۔ نصابی سرگرمیاں صرف علمی مضامین تک ہی محدود نہیں ہونی چاہئیں بلکہ ان کے ذریعہ اساتذہ کو سماجی اہمیت کے مختلف نکات کو واضح کرنا چاہیے اور یہ سب کام سکول اور سہل طریقے سے کیا جانا چاہیے تاکہ بچے سماج کے قابل قبول اصولوں کی اطاعت کرنے کے لیے خود آگے آئیں۔

استاد کو چاہیے کہ وہ تدریس کے گروہی طریقہ کار کا زیادہ سے زیادہ استعمال کریں تاکہ طلبا کا سماجیانے کا عمل بہتر انداز سے ہو سکے۔ کیونکہ گروہی طریقہ کار کے ذریعہ ان کو تعامل کرنے کے زیادہ مواقع مل سکیں گے۔ جو کہ سماجیانے کے عمل کے لیے ایک ضروری امر ہے۔ اس طریقہ کار میں بچوں کو روبرو ہونے اور ایک دوسرے سے رابطہ قائم کرنے کا موقع مل سکے گا اور ایک دوسرے کے ساتھ گفتگو کر پائیں گے اپنے نقطہ نظر کا مظاہرہ کریں گے ایک دوسرے کی مدد کریں گے اور ان ساری سرگرمیوں کے ذریعہ سماجیانے کے عمل میں مدد حاصل ہوگی۔

استاد کو چاہیے کہ وہ اسکولوں میں غیر نصابی سرگرمیوں کا زیادہ سے زیادہ انعقاد کریں اور ان کا خاکہ تیار کرے، اس کا اہتمام اور اس کی جانچ کرنے میں طلبہ کو سرگرم رکھیں۔ اسکولوں میں اس طرح کی جو بھی سرگرمیاں کرائی جائیں ان کا سیدھا تعلق کمیونٹی کی سرگرمیوں سے ہونا چاہئے۔ جب بچے کمیونٹی کی ان

سرگرمیوں میں حصہ لیں گے تو انہیں نمائندگی کرنے اور قائد کی تقلید کرنے، دوسروں کے مفاد کے لیے اپنے مفاد کی قربانی دینے اور آپسی تعاون سے کام کو مکمل کرنے کی تربیت حاصل ہوگی اور وہ سماج کے معزز فرد بنیں گے۔ اسی سماجیاتی عمل سے موسوم کیا جاتا ہے۔

ہندوستان ایک جمہوری ملک ہے اور جمہوریت تب تک کامیاب نہیں ہو سکتی جب تک کہ وہ ہماری زندگی کا حصہ نہ بن جائے۔ بچوں کو جمہوری سماج میں مطابقت حاصل کرنے کی ٹریننگ اسکولوں میں ہی ملنی چاہیے۔ اس کے لیے ضروری ہے کہ اسکول کا ماحول پورے طور سے جمہوری ہو۔ اساتذہ کو بھی سبھی بچوں کی عزت کرنی چاہیے ذات پات، رنگ، نسل، مذہب، معاشی حالت، سماجی حالت وغیرہ کی بنیاد پر کسی بچے کے ساتھ تفریق نہ کر کے سبھی کے ساتھ ایک جیسا برتاؤ کرنا چاہیے۔ اسکول کے ہر ایک کام میں بچوں کی سرگرم حصہ داری بھی کافی مددگار ثابت ہوگی۔ اسی صورت میں بچوں کو جمہوری سماج میں مطابقت قائم کرنے کے قابل بنائیں گے۔

یہاں یہ بات بھی قابل ذکر ہے کہ استاد کا کام اسکول کی چار دیواری تک محدود نہیں ہے۔ وہ سماج کا مثالی فرد مانا جاتا ہے انہیں اسکولوں کے باہر بھی اپنی مثال پیش کرنی ہوگی کسی بچے کے سماجیاتی عمل میں سب سے پہلا رول خاندان کا ہوتا ہے۔ استاد کا یہ بھی کام ہے کہ وہ اس کے خاندان کے افراد کو بچے کو مناسب سماجیاتی عمل میں ڈھالنے کے لیے تیار کرے۔ انہیں بچوں کے والدین سے ملاقات کر کے انہیں اسکول کے قابل قبول اصولوں سے واقف کروانا چاہیے۔ اور انہیں (والدین کو) ذات، مذہب اور پیشہ سے متعلق منفی خیالات سے نکال کر ایک وسیع سماج کے رکن کے طور پر غور و فکر کرنے کے لیے آمادہ کرنا چاہیے۔ سبھی خاندان، ذات، کمیونٹی اور اسکول بچے کے سماجیاتی عمل کی سمت کو مناسب شکل دے پائیں گے۔

اپنی معلومات کی جانچ:

مختصر جواب لکھیے۔

- 1- تعلیم کی کون کون سی قسمیں ہیں؟
- 2- بچے کے سماجیاتی عمل میں استاد کا سب سے پہلا فرض کیا ہے؟
- 3- تدریس کا کونسا طریقہ کار سماجیاتی عمل کے لیے زیادہ استعمال کرنا چاہیے۔

1.7 تعلیم اور تعلیمی عمل پر سماجیاتی عمل کے اثرات

Impact of Socialisation on Education and Educational Process

تعلیم اور سماجیاتی عمل کے مطالعے کی شروعات بیسویں صدی کے آغاز میں گروہی زندگی پر تعلیم اور تعلیم پر گروہی زندگی کے اثرات کے زیر اثر ایک سائنسی مطالعہ کی شکل میں ہوئی۔ اس سے سماجیاتی عمل کی ایک نئی شاخ تعلیمی سماجیات کا ارتقاء ہوا۔ اس مطالعہ میں کئی عناصر سامنے آئے اور ان کی بنیاد پر تعلیم کا تصور مقاصد، نصاب اور تدریسی طریقہ کار وغیرہ سبھی متاثر ہوئے۔ جن میں سے ایک سماجیاتی عمل ہے ہم سماج کے مختلف قاعدے رسم و رواج طریقہ کار سماجیاتی عمل کے ذریعہ سیکھتے ہیں۔ سماجیاتی عمل ایک مسلسل چلنے والا عمل ہے۔ اور یہ عمل جب ہم میں پیدا ہوتا ہے تب سے لے کر نوعمری اور نوعمری سے لیکر شادی، ملازمت اور دوسرے مرحلوں میں شامل ہونے تک ہمارے ساتھ چلتا رہتا ہے اس کے لیے ہم سماج میں قابل قبول اور غیر قابل قبول دونوں ہی برتاؤ، رسومات، طور طریقوں اور زندگی کے طرز عمل کو جان کر انہیں اپنی زندگی کا حصہ بنانے کا ہنر سیکھ پاتے ہیں۔ مثال کے طور پر ایک آدمی جو پہلے امریکہ میں رہا کرتا تھا وہ لوگوں سے سلام دعا کرنے کے لیے پہلے اپنی ٹوپی اتار کر اور نظریں ملا کر گفتگو کا سلسلہ شروع کرتا تھا پھر اب یہی آدمی جاپان میں رہنے کے بعد لوگوں سے مخاطب ہوتے ہوئے نظریں نہ ملا کر بات کرنے کے بجائے مخاطب ہونے کے دوسرے طریقے اپناتا ہے۔ یہ سب وہ سماجیاتی عمل کے ذریعہ نئے ماحول سے مطابقت حاصل کرنے کے بعد ہی کر پاتا ہے۔

اکائی 1.4 میں ہم سماجیات اور تعلیم کے درمیان تعلق کو بہتر طریقہ سے سمجھ چکے ہیں جس سے ہمیں یہ معلوم ہوتا ہے کہ سماج کے مختلف عناصر کو نہ صرف تعلیم کے ذریعہ سمجھا جاسکتا ہے بلکہ تعلیم عمرانیات کے دائرے میں آنے والے سبھی اجزا کو اپنے اندر سامنے کے لیے مختلف طریقہ کار اپناتی ہے۔

1.7.1 سماجیات اور تعلیم کا تصور:

ماہرین سماجیات نے یہ واضح کیا ہے کہ تعلیم ایک سماجی عمل ہے جو فرد کے سماجی بیداری میں حصہ لینے سے نشوونما پاتا ہے۔ مغربی ماہر ادواوے کے مطابق تعلیم کا تمام عمل افراد اور سماجی گروہوں کے درمیان ایک تعامل ہے جو افراد کی نشوونما کے لیے کچھ مقرر مقاصد کے ذریعہ کیا جاتا ہے۔ ماہرین سماجیات نے یہ بھی واضح کیا کہ تعلیم حرکت پذیری اور نشوونما کا عمل ہے۔ اس کی مدد سے فرد اور سماج دونوں مسلسل نشوونما پاتے ہیں۔ تعلیم کا ایک لازمی مقصد سماج میں رائج ثقافت کی منتقلی آنے والی نسلوں میں کرنا ہے۔ ثقافت اپنے ساتھ مذہب کے کئی پہلوؤں کو لاکر انھیں رسم و رواج، عقائد اور روایات کا جامہ پہناتا ہے۔ ان رسم و رواجوں، عقائد اور روایات کو جانے بغیر کسی بھی ملک کی تعلیم کا تصور نہیں کیا جاسکتا خاص کر ہندوستانی سماج جہاں مختلف مذاہب، ذاتوں، ثقافتوں اور زبانوں کے بولنے والے لوگ رہتے ہیں۔ وہاں تعلیمی نظام میں مذہب، ثقافت، ذات پات کا نظام اور سماج کے ڈھانچے کا جاننا ضروری ہو جاتا ہے۔ اس سلسلے میں سماجیات تعلیم کی مدد کرتی ہے۔

1.7.2 سماجیات اور تعلیم کے مقاصد:

یوں تو سماج کی تعلیم کے مقاصد دراصل اس سماج کے فلسفہ زندگی پر منحصر کرتے ہیں۔ لیکن سماج کی ساخت اور اس کی مذہبی، سیاسی اور معاشرتی حالت بھی اس کی تعلیم کے مقاصد کو قائم کرنے میں اہم کردار ادا کرتی ہے۔ ماہرین سماجیات اس بات پر زور دیتے ہیں کہ تعلیم کے ذریعہ ہم عصری ضرورتوں و حاجتوں کی تکمیل ہونی چاہئے اور چونکہ سماج غیر مستقل یا قابل تبدیل ہے اس لیے اس کی ضرورتیں بھی تبدیل ہوتی رہتی ہیں۔ اس لیے اس کی تعلیم کے مقاصد بھی تبدیل ہوتے رہنے چاہیے۔ ماہرین سماجیات کی نظر سے تعلیم کا کوئی مستقل مقصد نہیں ہو سکتا۔ اس لیے کیونکہ اس کے ذریعہ تو سماجی صلاحیت کی نشوونما، تہذیب کا تحفظ، منتقلی اور ترقی، سماجی کثرت اور سماجی تبدیلی کی جاتی ہے۔ سماجیات اور تعلیم دونوں ہی بچے کے معاشرتی عمل میں اہم کردار ادا کرتے ہیں۔ دونوں کا مقصد بچوں کو مخصوص سماج کے مطابق جانز اور قابل قبول اصولوں، قواعد و ضوابط، رسم و رواج اور روایات سے واقف کرانا ہے۔ سماجیانے اور تعلیم کے ذریعہ ہم بچے کو اس میں ڈھالنے کا کام کرتے ہیں۔

1.7.3 سماجیات اور تعلیم کا نصاب:

ماہرین سماجیات فرد اور سماج دونوں کو اہم مانتے ہیں اس لیے تعلیم کے نصاب میں فرد اور سماج دونوں کی ضروریات پر مبنی موضوعات اور سرگرمیوں کو شامل کرنے کی بات کرتے ہیں۔ ماہرین سماجیات اس بات پر بھی زور دیتے ہیں کہ تعلیم کا نصاب مقرر کرتے وقت سماج کی تشکیل، اس کے اقدار اور عقائد اور اس کے ہم عصری مسائل و ضرورتوں کو سامنے رکھنا چاہیے اور چونکہ سماج کے مسائل اور ضرورتیں بدلتی رہتی ہیں۔ اس لیے اس کے تعلیم کا نصاب بھی بدلتا رہنا چاہیے۔ لیکن کسی بھی حالت میں وہ نصاب میں سماجی جذبات اور سماجی صلاحیت میں نشوونما کرنے والے مضامین اور سرگرمیوں کو جگہ دینے کی وکالت کرتے ہیں۔ آج ہم نصاب کو متعین کرتے وقت اس بات کا خاص خیال رکھتے ہیں۔

ہندوستانی سماج چونکہ کئی طرح کے اختلاف اور تنوع اپنے اندر لیا ہوا ہے اس لیے سماجیات کے ذریعہ اس تنوع، اختلاف اور پیچیدگی کو سمجھا جاسکتا ہے۔ اور نصاب کو ان کے مطابق نہ صرف متعین کیا جاسکتا ہے۔ بلکہ اس میں ترمیم بھی کی جاسکتی ہے۔

1.7.4 سماجیات اور تدریسی طریقہ کار:

فلاسفہ یا ماہرین فلسفہ کا خاص زور انسانی زندگی کے مقاصد پر مرکوز رہتا ہے۔ جبکہ ماہرین سماجیات کا دھیان انسانوں کے درمیان چلنے والے تعامل

پر مرکوز ہوتا ہے اور چونکہ تعلیم دو یا دو سے زیادہ افراد کے درمیان تعامل کے نتیجے ہی وجود میں آتی ہے۔ اس لیے ماہرین فلسفہ کے برعکس ماہرین سماجیات نے سیکھنے کے مزید بہتر اور قابل قدر طریقہ کار کو قائم کیا ہے۔ ماہرین سماجیات گروہی کام پر مبنی طریقہ کار کو زیادہ ترجیح دیتے ہیں۔ اس بات کو ماہرین نفسیات نے بھی منظوری دی ہے۔ گروہی طریقہ کار کے ذریعہ بچے سماجی اقدار کو بہتر طریقہ سے سیکھ سکتے ہیں۔ آج ہمارے سماج میں اخلاقی گراؤ کی وجہ سے کئی مسائل کا سامنا کرنا پڑ رہا ہے۔ اس گراؤ کی وجوہات میں ہم خاندانوں کے ٹوٹنے، مغربیت اور میڈیا کے اثرات کی شکل میں دیکھ سکتے ہیں۔ اقدار کو بڑھانے میں ہم تعلیم سے مدد لے سکتے ہیں۔ تعلیم بچوں میں سماج کے مطابق لازمی اقدار پر روانہ چڑھانے کے لیے گروہی طریقہ کار کو بہت ہی موثر اور بہتر طریقے سے استعمال کر سکتی ہے۔ یہ وہ عمل ہوگا جہاں بچوں کو ایک دوسرے کے ساتھ ہمدردی، میل جول محبت، انسانیت اور مثبت رویے وغیرہ سیکھنے کا موقع ملے گا۔

1.7.5 سماجیات اور نظم و ضبط:

سماجیات انسان کو ایک سماجی مخلوق کے طور پر دیکھتی ہے۔ اس کے مطابق نظم و ضبط بھی ایک سماجی جذبہ ہے اور اس جذبہ کی ترقی بھی ممکن ہے جب انسان سماجی سرگرمیوں میں حصہ لے گا۔ اس کی نظر میں نظم و ضبط کی نشوونما کے لیے اعلیٰ سماجی ماحول ضروری ہے بے معنی ہدایات اور احکام سے بچے نظم و ضبط کی نشوونما نہیں کی جاسکتی۔ آج تعلیم کے دائرے میں نظم و ضبط (Discipline) سے متعلق فلسفی اور نفسی نظریات کے برعکس سماجی نظریات کو زیادہ اہمیت دی جا رہی ہے۔

1.7.6 سماجیات اور معلم و طالب علم:

تعلیم کے عمل میں استاد اور شاگرد دونوں میں کون زیادہ اہم ہے اس بات پر ماہرین ابھی تک ہم خیال نہیں ہیں۔ ماہرین سماجیات کے مطابق تعلیم ایک سماجی عمل ہے۔ اس کے تمام عناصر اور اجزاء مساوی اہمیت کے حامل ہیں۔ استاد اگر شاگردوں کے لیے اعلیٰ سماجی ماحول کی تشکیل کرتا ہے تو شاگرد اس سماجی ماحول میں سرگرم حصہ لیتا ہے۔ اگر دونوں میں سے کوئی بھی اپنے کام کو مناسب طور سے نہیں کرتا تو تعلیم کا عمل موثر طریقے سے نہیں چل سکتا۔ آج کسی بھی ملک کی تعلیم کے تصور میں ماہرین سماجیات اس نظریہ کو مانتے ہیں۔

1.7.7 سماجیات اور اسکول:

ماہرین سماجیات اسکولوں کو بھی مستقبل کی تیاری کی جگہ ہی نہیں مانتے بلکہ وہ انھیں سماج کی ایک حقیقی شکل مانتے ہیں۔ یہی وجہ ہے کہ اسکولوں میں بچوں کے مستقبل کی زندگی سے متعلق سرگرمیوں کی جگہ پر ان کی موجودہ زندگی سے متعلق سرگرمیوں کو اہمیت دی جاتی ہے۔

1.7.8 سماجیات اور تعلیم کے دوسرے پہلو:

آج تعلیم کے سبھی پہلوؤں پر سماجیات کا اثر صاف دکھائی دیتا ہے۔ ماہرین عمرانیات نے واضح طور پر کہا ہے کہ تعلیم فرد کی پہلی سماجی ضرورت ہے۔ ہر ایک سماج کو اپنے ممبروں کی تعلیم کا انتظام کرنا چاہیے۔ ان کے اس خیال نے عام، اہم و مفت تعلیم کے انتظام کو فروغ دیا۔ اس کے ساتھ ساتھ عوامی تعلیم کے خیال کو بھی فروغ حاصل ہوا۔

ماہرین سماجیات تعلیم کو سماجی کنٹرول اور سماجی تبدیلی کے ایک طاقتور جز کی شکل میں اخذ کرتے ہیں۔ آج ہر سماج یا ریاست تعلیم کے ذریعہ ہی سماجی کنٹرول اور سماجی تبدیلی کا منصوبہ بناتا ہے۔

اپنی معلومات کی جانچ:

خالی جگہیں مناسب الفاظ سے پر کیجیے۔

1- _____ تعلیم ایک _____ عمل ہے۔

- 2- کسی سماج کے تعلیمی مقاصد اس سماج کے _____ پر منحصر ہوتے ہیں۔
- 3- ماہرین فلسفہ کا خاص زور کے _____ پر مرکوز رہتا ہے۔
- 4- بچوں میں ایک دوسرے کے مانوجبت، ہمدردی اور انسانیت جیسے اعلیٰ اقدار تدریس کے _____ طریقہ کار کے ذریعہ با آسانی پروان چڑھائے جاسکتے ہیں۔
- 5- ماہرین سماجیات اسکولوں کو سماج کی ایک _____ شکل مانتے ہیں۔

1.8 یاد رکھنے کے نکات: (Points to Remember)

سماج کے وجود میں آنے کے ساتھ سماجیات (Sociology) کا عمل وجود میں آیا۔ جس نے سماج کے مختلف پہلوؤں کو سمجھنے میں انسان کی مدد کی۔ سماج کے مختلف پہلوؤں نہ صرف انسان کی زندگی کو متاثر کرتے ہیں بلکہ انسان کی زندگی کو متعین اور ایک سمت عطا کرنے والے عمل یعنی تعلیم پر بھی اثر ڈالتے ہیں۔ چونکہ انسان سماج سے جڑا ہے اس لیے سماج میں ہونے والی ہر سرگرمی، تبدیلی، واقعہ انسان کی زندگی میں اثر انداز ہوتی ہیں سماج میں سماجیانے کا عمل ایک مخصوص جز ہے جو مختلف اداروں مثلاً خاندان، بھجولی، اسکول، میڈیا، مذہب کے ذریعہ مکمل ہوتا ہے۔ سماج تعلیمی عمل کو متاثر کرتا ہے۔ اس لیے سماج کے مخصوص اور اہم جز یعنی سماجیانے کے عمل بھی تعلیم اور تعلیمی عمل پر گہرا اثر ڈالتا ہے۔

- ☆ سماجیات یعنی سوشولوجی لاطینی زبان کے لفظ ”سوسس“ (Socius) اور گریک زبان کے لفظ ”لوگس“ (Logos) سے ملکر بنا ہے۔
- ☆ سماج لفظ انسان کے گروپ کے لیے استعمال ہوتا رہا ہے۔
- ☆ ہندوستانی سماج ورن سسٹم کی بنیاد پر بنایا گیا ہے جہاں سماج برہمن، شتر، ویشیہ، شدر پر مشتمل ہے۔
- ☆ منو کے ذریعہ لکھی گئی ”منوسمرتی“ میں اس ورن سسٹم کی تفصیل بیان کی گئی ہے۔ اسے ہندوستانی سماجیات کا آدی گرنہ مانا جاتا ہے۔
- ☆ یونانی فلاسفر پلٹو نے مغربی دنیا میں سب سے پہلے سماج کے ڈھانچے کی وضاحت کی ہے۔
- ☆ فرانسی فلاسفر کائے (1778-1857 عیسوی) نے سب سے پہلے سماج کے سائنسی مطالعہ کی داغ بیل ڈالی۔
- ☆ ہربرٹ اسپنسر نے 1876 میں ”پرنسپل آف سوشولوجی“ میں سماجیات کے تصور اور نفس مضمون کو متعین کرنے کی کوشش کی۔
- ☆ میکایٹور اور تچ کے مطابق عمرانیات سماجی تعلقات کا ترتیب وار مطالعہ ہے۔ سماجی تعلقات کے جال کو ہی ہم سماج کہتے ہیں۔
- ☆ میکایٹور اور تچ کی سماج کی اصطلاح دنیا بھر میں قابل قبول ہے۔
- ☆ سماجیات ایک آزاد سائنس ہے۔
- ☆ سماجیات سماجی سائنس ہے نہ کہ طبعیاتی سائنس۔
- ☆ سماجیات خالص سائنس ہے نہ کہ اطلاقی سائنس۔
- ☆ سماجیات مجرد نہ ہو کر غیر مجردی سائنس ہے۔
- ☆ سماجیات عام تصور ہے۔
- ☆ سماجیات مخصوص سائنس نہ ہو کر عام مروجہ سائنس ہے۔
- ☆ سماجیات عقلی (Rational) اور تجربی (Empirical) دونوں ہے۔
- ☆ سماجیات ایک سماجی سائنس ہے۔

- ☆ سماجیات کی دلچسپی سماجی تعلقات کو سمجھنے اور جاننے میں ہے۔
- ☆ اس لیے سماجیات کو ”عام سماجی سائنس“ بھی کہا جاتا ہے۔
- ☆ سماجیات کے ذریعہ سماج کی تہذیب و ثقافت کا بھی مطالعہ کیا جاتا ہے۔
- ☆ تعلیم بھی ایک ایسا سماجی عمل ہے جس کے ذریعہ انسان کے برتاؤ میں بدلاؤ آتا ہے۔
- ☆ سماجیات اور تعلیم دونوں کا تعلق انسانی برتاؤ سے ہوتا ہے۔
- ☆ سماجیات تعلیم کی شکل و ساخت کو متعین کرنے کا بنیادی عمل ہے۔
- ☆ سماجیات اور تعلیم کے درمیان باہمی تعلق کو عمرانیات کی اک مخصوص اور اہم اصطلاح ”سماجیانے کے عمل“ کے ذریعہ بھی سمجھا جاسکتا ہے۔
- ☆ سماجیانے کا عمل سماج کے قاعدوں اور نظریات کو اخذ کرنے کا عمل ہے۔
- ☆ سماجیانے کے عمل کا بنیادی مقصد بچے کو سماج کے مطابق ڈھالنا ہے۔
- ☆ تمدن کو منتقل کرنے کے تمام ذرائع سماجیانے کے عمل کے اداروں سے موسوم کیے جاتے ہیں۔
- ☆ یہ سبھی ادارے اپنی ساخت، نوعیت اور فعل کے لحاظ سے ایک دوسرے سے مختلف ہیں۔
- ☆ معاشرتی عمل کے اداروں میں خاندان، ہجولی، مدرسہ یا اسکول، میڈیا، مذہب وغیرہ شامل ہیں۔
- ☆ مذہب سماجیانے کے عمل کا بہت موثر اور اہم ادارہ ہے۔
- ☆ خاندان سماجیانے کے عمل کا موثر ادارہ ہے۔ خاندان میں بنیادی سماجیانے کا عمل مکمل ہوتا ہے۔
- ☆ اسکول یا مدرسہ ثانوی سطح کے سماجیانے کے عمل کا اہم ادارہ ہے۔
- ☆ میڈیا بھی اس عمل کا موثر ادارہ ہے۔
- ☆ میڈیا کو کئی بار نوجوان قوم میں تشدد پھیلانے کے لیے اکسانے والے ذریعے کی شکل میں بھی ذمے دار ٹھہرایا جاتا ہے۔ حالانکہ اس کے ذریعہ ہم بہت سی اچھی باتیں بھی سیکھ سکتے ہیں۔
- ☆ مذہب کے ذریعہ جو سماجیانے کا عمل سیکھا جاتا ہے اس کے اثرات مختلف رسومات میں دیکھے جاسکتے ہیں۔
- ☆ استاد کا سماجیانے کے عمل میں اہم کردار ہے۔
- ☆ استاد کے ذریعہ بچے سماج کی قابل قبول زبان اور رویے کے طریقہ کار کو سیکھ پاتے ہیں اور سماج سے مطابقت حاصل کر پاتے ہیں۔
- ☆ گروہی طریقہ کار کے ذریعہ استاد بچوں کے لیے سماج سے مطابقت کرنے کے زیادہ مواقع فراہم کر سکتا ہے۔
- ☆ غیر نصابی سرگرمیوں کے زیادہ مواقع فراہم کرائے جاسکتے ہیں۔
- ☆ ان سرگرمیوں کا تعلق کمیونٹی کی سرگرمیوں سے ہونا چاہیے۔
- ☆ استاد سماج کا مثالی فرد مانا جاتا ہے۔
- ☆ اس کو اپنے شاگردوں کو ذات، مذہب پیشہ سے متعلق تنگ نظر خیالات سے نکال کر ایک وسیع سماج کے ممبر کے طور پر فکر و خیال کرنے کے لیے مجبور کرنا چاہیے۔
- ☆ سماجیات تعلیم کے نصاب کو متاثر کرتی ہے۔

- ☆ سماجیات معلم و طالب علم کے تعلقات کو سمجھنے میں مدد کرتی ہے۔
- ☆ سماجیات اسکول کو سماج کی حقیقی شکل تسلیم کرتی ہے۔
- ☆ سماجیات تدریسی طریقہ کار میں اور افراد کے درمیان تعامل کے طریقہ کار پر زور دیتا ہے۔
- ☆ سماجیات، تعلیم میں بچہ کی زندگی کی حقیقی سرگرمی کو تعلیمی ہم نصابی سرگرمی کی جگہ دینے پر زور دیتی ہے۔

1.9 فرہنگ Glossary

Varna System	:	ورن سسٹم
Socialization	:	سماجیانے کا عمل
Interpretative	:	توضیحی
Peer Group	:	ہجولی
Umbrella Term	:	جامع اصطلاح
Adolescent Age	:	دور بلوغت
Generalization	:	عام مروجہ
Rational	:	ذی عقل

1.10 اکائی کے اختتام کی سرگرمیاں (Unit End Activities)

طویل جوابی سوالات:

1. تعلیم اور سماجیات میں کیا تعلق ہے؟ مثالوں کے ذریعہ بتائیے۔
2. سماجیات اور تعلیم ایک دوسرے پر کیسے منحصر ہیں واضح کیجئے۔
3. سماجیانے کے عمل سے آپ کیا سمجھتے ہیں؟ بچے کے اس سماجیانے کے عمل میں مخصوص اداروں کے کردار کی وضاحت کیجئے؟
4. بچے کا سماجیانے کا عمل کیا ہے؟ بچوں کے مناسب سماجیانے کے عمل کے لیے اسکولوں اور اساتذہ کو کیا کام کرنے چاہیے؟
5. سماجیانے کے عمل سے کیا مراد ہے؟ بچے کے سماجیانے کے عمل میں استاد کے کردار کو واضح کیجئے؟

مختصر جوابی سوالات:

6. سماجیات سے آپ کیا سمجھتے ہیں؟
7. سماجیات کی وسعت کو بیان کیجئے؟
8. سماجیانے کے عمل سے آپ کیا سمجھتے ہیں؟
9. بچے کے سماجیانے کے عمل میں خاندان کے رول کو واضح کیجئے۔
10. بچے کے سماجیانے کے عمل میں میڈیا کے رول کو بیان کیجئے۔
11. بچے کے سماجیانے کے عمل میں ہجولیوں کے اثرات کی وضاحت کیجئے؟

12. سماجیات مخصوص سائنس نہ ہو کر عام سائنس کس طرح ہے بیان کیجئے؟
13. میکائور اور تچ کی سماجیات کی اصطلاح بیان کیجئے۔
14. سماجیانے کے عمل کے دو مراحل (Stage) کو بیان کیجئے۔
15. سماجیانے کے عمل کے اداروں کے نام بتائیے۔
16. بچوں کے سماجیانے کے عمل میں میڈیا کے دو مضر اثرات کو بیان کیجئے۔
17. تعلیم اور سماجیانے کے عمل کے ایک دوسرے پر منحصر ہونے کی کوئی دو وجوہات لکھئے۔
18. تعلیم اور تعلیمی عمل پر سماجیانے کے عمل کے کوئی دو اثرات بتائیے۔
19. گڈنس کے ذریعہ دیئے گئے سماجیات کے خدو خال کو بیان کیجئے۔

معروضی جوابی سوالات:

20. سماجیات کے بانی کون مانے جاتے ہیں؟ (.....)
- (1) پلیٹو (2) ارسطو (3) کامٹے (4) ہربرٹ اسپینسر
21. سماجیات کی سب سے پہلی کتاب ”پرنسپلز آف سوشیولوجی“ کے مصنف کون ہیں۔ (.....)
- (1) کامٹے (2) ہربرٹ اسپینسر (3) ڈکنسن (4) میکائور اور تچ
22. ان میں سماجیانے کے عمل کا ادارہ کونسا نہیں ہے۔ (.....)
- (1) میڈیا (2) مذہب (3) اسکول (4) ڈیپارٹمنٹ آف سوشیولوجی
23. صحیح قول کے لیے سچ اور غلط کے لیے جھوٹ لکھئے۔
- (1) سماجیانے کا عمل وہ عمل ہے جس میں فرد اپنے سماجی ماحول کے ساتھ مطابقت قائم کرتا ہے۔ (.....)
- (2) حقیقی شکل میں سماجیانے کا عمل سنسکریٹائزیشن کا عمل ہے۔ (.....)
- (3) سماجیانے کے عمل کے لیے تعامل (Interaction) کا ہونا ضروری ہے۔ (.....)
- (4) بنیادی تعلیم (Formal Education) کے انتظام کے بچے کا سماجیانے کا عمل نہیں کیا جاسکتا۔ (.....)
24. میڈیا کے ذرائع ہیں۔ (.....)
- (1) ٹیلی ویژن (2) اخبار (3) انٹرنیٹ (4) سب
25. یہ کس نے کہا کہ سماجیات سماجی تعلقات کا ترتیب وار مطالعہ ہے۔ سماجی تعلقات کے جال کو ہی ہم سماج کہتے ہیں۔
- (1) روسو (2) گڈنس (3) میکس ویبر (4) میکائور اور تچ
26. سماجیات ایک..... سائنس ہے۔
- (1) طبعیاتی (2) اطلاقی (3) سماجی (4) تفریدی
27. سماجیانے کے عمل..... کے بنا ممکن نہیں ہے۔
- (1) تعامل (2) شرکت (3) وضاحت (4) بیان

جوابات:

20- کاٹے	21- ہربرٹ اسپینسر	22- ڈیپارٹمنٹ آف سوشیولوجی
23- (1) سچ	(2) غلط (3) سچ	(4) غلط
24- سب	25- میکاٹوراوریج	26- سماجی
		27- تعامل

1.11 سفارش کردہ کتابیں: (Suggested Readings)

- ☆ Bogardus, E. S. (1921) "Problems in Teaching Sociology." J. OF APPLIED SOCIOLOGY 6 (December): 19-24
- ☆ Clark, S. G. (1974) "An innovation for introductory sociology: Personalized System of Instruction." TEACHING SOCIOLOGY 1 (April): 131-142.
- ☆ Conover, P. W. (1974) "The Experimental Teaching of Basic Social Concepts: an Improvisational Approach." TEACHING SOCIOLOGY 2 (October): 27-42. Utilizes Improvisational Games as a Learning Technique.
- ☆ Krishnamuri, Jiddu. 1992. Education and the Significance of Life. India: Krishnamurti Foundation India.
- ☆ Kumar, Krishna. 1977. Raaj Samaj aur Shiksha. Delhi: Rajkamal
- ☆ Nambissan, G. B. (2009). Exclusion and Discrimination in Schools: Experiences of Dalit Children. Indian Institute of Dalit Studies and UNICEF.
- ☆ Paul J. Baker Does the Sociology of Teaching Inform "Teaching Sociology"? Teaching Sociology Vol. 12, No. 3, Sex and Gender (Apr., 1985), pp. 361-375
- ☆ Richard J. Gelles "Teaching Sociology" on Teaching Sociology Teaching Sociology Vol. 8, No. 1 (Oct., 1980), pp. 3-20

اکائی 2۔ ثقافت اور تعلیم

Culture and Education

	ساخت
تمہید (Introduction)	2.1
مقاصد (Objective)	2.2
ثقافت کا مفہوم اور اس کی تعریفات (Meaning and Definitions of Culture)	2.3
ثقافت کی خصوصیات (Characteristics of Culture)	2.4
ثقافت کے ابعاد، ثقافتی تعطل، ثقافتی تکثیریت (Dimensions of Culture, Cultural Lag and Cultural Pluralism)	2.5
ثقافت کے ابعاد	2.5.1
ثقافتی تعطل	2.5.2
ثقافتی تکثیریت	2.5.3
ثقافت کا تعلیم پر اثر (Impact of Culture on Education)	2.6
ثقافت کے تحفظ، منتقلی اور فروغ میں تعلیم کا کردار	2.7
(Role of Education in Preservation, Transmission and Promotion of Culture)	
یاد رکھنے کے نکات (Points to Remember)	2.8
فرہنگ (Glossary)	2.9
اکائی کے اختتام کی سرگرمیاں (Unit End Activities)	2.10
سفارش کردہ کتابیں (Suggested Readings)	2.11

2.1 تمہید (Introduction)

ہم اپنی روزمرہ زندگی میں لفظ ثقافت (Culture) کا استعمال کثرت سے کرتے ہیں۔ اس سے مراد ہمارے سوچنے کا انداز، رہن سہن کے طریقے، عادات و اطوار، کھانے پینے کے طریقے، لباس اور وضع قطع، مذہبی فکر اور سائنسی نقطہ نظر یہاں تک کہ سیاسی نظم و غیرہ بھی اس میں شامل ہیں۔ اس کے باوجود مذکورہ لفظ ثقافت کے محدود تصور کی وضاحت کر پاتے ہیں۔ کیونکہ یہ لفظ اتنا وسیع اور جامع (Comprehensive) ہے کہ اس میں ہماری زندگی کے ہر شعبے کی سرگرمیاں، ہمارا برتاؤ (Behaviour)، عقائد (Beliefs) یہاں تک کہ ہماری کامیابیاں اور حصولیابیاں (Achievements) یہ سب شامل ہیں۔

سماجی علوم اور بالخصوص سماجیات میں ثقافت کے بارے میں بڑی تفصیل سے بحث کی گئی ہے۔ یہاں ثقافت کے تصور میں ہر وہ چیز شامل کی جاتی ہے جو انسان کی بنائی ہوئی ہو خواہ وہ مادی ہو یا غیر مادی۔

2.2 مقاصد (Objectives)

- اس اکائی کے مطالعہ کے بعد طلبہ اس قابل ہو جائیں گے کہ
- 1- ثقافت کا مفہوم اور اس کی مختلف تعریفات بیان کر سکیں۔
 - 2- ثقافت کی خصوصیات واضح کر سکیں۔

2.3 ثقافت کا مفہوم اور اس کی تعریفات: (Meaning & Definitions of Culture)

معروف ماہر سماجیات میک آئی ورنے ثقافت کی تعریف ان الفاظ میں بیان کی ہے۔

”ثقافت۔ فن، ادب، رد عمل اور تفریح کے انداز میں روزمرہ کے رہنے اور سوچنے کے طرز کا اظہار ہے۔“
ثقافت کی اس جامع تعریف کے بعد آئیے ہم دیگر ماہرین کی بیان کردہ تعریفات پر بھی غور کریں۔

”ثقافت ایک ایسا پیچیدہ کل ہے۔ جس میں علم، عقائد، فن، اخلاقیات، قانون، رسم و رواج اور ایسی ہی دیگر

عادتیں اور صلاحیتیں جو کہ انسان نے بحیثیت ایک سماجی رکن کے حاصل کی ہیں شامل ہیں۔ (E.B. Taylor)

"Culture is that complex whole which includes knowledge, belief, art, morals, law, customs and any other capabilities acquired by man as a member of society " (E.B. Taylor)

”ثقافت میں انسان کی تمام مادی تہذیب، آلات، ہتھیار، کپڑے، مشینیں، پناگاہیں حتیٰ کہ صنعتیں بھی شامل ہیں۔“ (Ellwood)

"Culture includes man's entire material civilization, tools, weapons, clothing, shelter, machine and even system of industry." (Ellwood)

”ثقافت میں لوگوں کی تمام خصوصیات، سرگرمیاں اور دلچسپیاں شامل ہیں۔“ (T.S Eliot)

"Culture includes all the characteristics and interest of people" (T.S. Eliot)

”ثقافت ایک ایسا پیچیدہ کل ہے جس میں وہ سب کچھ شامل ہے جو ہم سوچتے ہیں، کرتے ہیں اور بحیثیت سماج کے رکن اپنے پاس رکھتے ہیں۔“ (Biersted)

"Culture is that complex whole that consists of everything we think, do and have, as members of society" (Biersted)

اوپر بیان کی گئی تمام تعریفات سے جو بات واضح طور پر ابھر کر ہمارے سامنے آتی ہے وہ ہے کہ لفظ ثقافت (Culture) ایک جامع

(Comprehensive) مفہوم اپنے اندر رکھتا ہے۔ اگر ہم ان تعریفات کا بغور مطالعہ کریں تو ثقافت کا تصور سمجھنا آسان ہو جاتا ہے اور ساتھ ہی ہم بڑی آسانی کے ساتھ اس کی خصوصیات اخذ کر سکتے ہیں۔

اپنی معلومات کی جانچ:

- 1- ثقافت کی کوئی دو تعریفات (Definitions) بیان کیجیے۔
- 2- T.S. Eliot نے ثقافت کی تعریف میں کن پہلوؤں کو شامل کیا ہے۔
- 3- آپ کے لحاظ سے ثقافت میں کون کون سی چیزیں شامل ہیں۔

2.4 ثقافت کی خصوصیات: (Characteristics of Culture)

- (1) ہر سماج (Society) کی اپنی ایک مخصوص ثقافت ہوتی ہے۔ جو وقت اور حالات کے لحاظ سے تبدیل ہوتی رہتی ہے۔ اگر ہم غور کریں تو ہمیں معلوم ہوتا ہے کہ ہندوستانی سماج کی اپنی امتیازی خصوصیات ہیں جو اسے دیگر سماجوں سے ممتاز مقام عطا کرتی ہیں۔ اسی کے ساتھ ہم یہ بھی دیکھتے ہیں کہ وقت کے ساتھ ساتھ ہماری ثقافت میں تبدیلیاں واقع ہوئی ہیں۔ ہماری آج کی ثقافت آزادی سے قبل یا آزادی کے فوری بعد کی ثقافت سے قدرے مختلف ہے۔ حالانکہ بہت ساری بنیادی خصوصیات اب بھی قائم ہیں۔
- (2) ثقافت سماجی میل جول اور ایک دوسرے کی تقلید (Imitation) کا نتیجہ ہوتی ہے اور انسانی تجربات اس ضمن میں کافی اہم کردار ادا کرتے ہیں۔ کسی سماج کا وجود ہی انسانوں کے میل جول سے عمل میں آتا ہے۔ ہم ایک دوسرے کے ساتھ رہتے بستے ہوئے بہت ساری چیزیں سیکھتے اور سکھاتے ہیں۔ یہ انسانی تجربات ہماری ثقافت کو ایک سمت عطا کرتے ہیں۔
- (3) ہر نسل اپنی ثقافت کو اپنی اگلی نسل تک منتقل (Transmit) کرتی ہے۔ یہاں یہ بات واضح رہے کہ ایک نسل اپنے آبا و اجداد سے جو ثقافت، وراثت میں حاصل کرتی ہے اس میں وہ اپنے تجربات شامل کر کے اسے آگے بڑھاتی ہے اور پھر دانستہ اور نادانستہ طور پر آئندہ نسل کو منتقل کرتی ہے اور اسی لئے ہم دیکھتے ہیں کہ وقت کے ساتھ ہر سماج نئی نئی منزلوں کی طرف رواں دواں رہتا ہے۔
- (4) ثقافت، افراد اور سماج دونوں کے لئے افادہ (Utilitarian) ہوتی ہے۔ اس کا سادہ سا مطلب یہ ہے کہ ثقافتی ورثے سے افراد اور سماج دونوں ہی مستفید ہوتے ہیں۔ مثال کے طور پر سماج میں مہمان نوازی کی روایت سے، مسافرین، ضرورت مند اور کئی قسم کے افراد استفادہ کرتے ہیں۔ اسی طرح سے تحفظ (Preservation) کی پالیسی سے بحیثیت مجموعی سماج کا ایک گروہ مستفید ہوتا ہے اور اس طرح سماج آگے بڑھتا ہے۔
- (5) ثقافت (Culture) حرکیاتی (Dynamic) ہوتی ہے۔ کسی بھی سماج کی ثقافت میں جمود نہیں ہوتا ہے اور وہ مختلف قسم کی تبدیلیوں (Changes) سے متاثر ہوتی ہے اور خود انہیں بھی متاثر کرتی ہے۔ بالفاظ دیگر ثقافت جامد (Static) نہ ہوتے ہوئے حرکیاتی (Dynamic) ہوتی ہے۔
- (6) ثقافت افراد کی مختلف ضرورتوں کو پورا کرتی ہے۔ حصول کامیابی کے بعد شامی حاصل کرنا اور سر اہا جانا انسانی فطرت کا تقاضا ہے۔ ہمارے سماج کی گلپوشی اور تہنیتی جلسوں کے انعقاد کی روایت انسان کی اس ضرورت کو پورا کرنے کا بہترین ذریعہ ہے۔ اس طرح ثقافت انسان کی ضرورتوں کو پورا کرنے کا ذریعہ ہے۔
- (7) مختلف ثقافتیں (Cultures) ربط (Contact) میں آ کر ایک دوسرے کو متاثر کرتی ہیں۔ تقریباً ایک ہزار سال قبل ہندوستان میں مسلمانوں کی آمد سے ہندو اور مسلم ثقافتیں ایک دوسرے کے ربط میں آئیں اور رفتہ رفتہ ایک دوسرے سے بہت کچھ استفادہ کیا اور آج ہمارے ملک کی ثقافت کثرت میں وحدت (Unity in Diversity) کا بہترین نمونہ پیش کرتی ہے اور ساری دنیا میں اس کی وجہ سے اسے ایک ممتاز مقام حاصل ہے۔ تمام ثقافتیں ایک دوسرے کے ربط میں آ کر ایک دوسرے کو متاثر کرتی ہیں۔

اپنی معلومات کی جانچ:

خالی جگہیں مناسب الفاظ سے پر کیجیے۔

- 1- ہر سماج کی اپنی ایک مخصوص _____ ہوتی ہے۔
- 2- ثقافت سماجی میل جول اور ایک دوسرے کی _____ کا نتیجہ ہوتی ہے۔
- 3- ہر نسل اپنی ثقافت کو اپنی نئی نسل تک _____ کرتی ہے۔
- 4- ثقافت افراد اور سماج دونوں کے لیے _____ ہوتی ہے۔
- 5- _____ حرکیاتی ہوتی ہے۔
- 6- مختلف ثقافتیں ایک دوسرے کے رابطہ میں آ کر ایک دوسرے کو _____ کرتی ہیں۔


2.5 ثقافت کے ابعاد، ثقافتی تعطل، ثقافتی تکثیریت:

(Dimensions of Culture, Cultural Lag and Cultural Pluralism)

2.5.1 ثقافت کے ابعاد: (Dimensions of Culture)

- (a) یہ بات پہلے ہی واضح ہو چکی ہے کہ ثقافت ایک جامع اور حرکیاتی تصور ہے۔ اس کے مختلف ابعاد (Dimensions) ہوتے ہیں۔
- (b) مختلف ماہرین نے ثقافت کے ابعاد (Dimensions) پر اپنے اپنے انداز میں روشنی ڈالی ہے۔ عام طور پر ان ابعاد میں شامل ہیں۔

- 1- فلسفہ، انفرادیت Individualization
 - 2- مرد و غلبہ سماج Masculinity
 - 3- غیر یقینی کیفیت سے اجتناب Uncertainty Avoidance Power Distances
 - 4- طویل مدت سمت بند Long Term Orientation
 - 5- تہذیبی مشاغل میں شراکت Participation in cultural activities
- درج ذیل خاکے کے ذریعہ ثقافت کے مختلف ابعاد کا احاطہ کیا جاسکتا ہے۔



اپنی معلومات کی جانچ:
مختصر جواب لکھیے۔

1- ثقافت کے ابعاد (Dimensions) کون کون سے ہیں؟

2- ثقافت کے ابعاد میں انفرادیت (Individualization) سے کیا مراد ہے؟

3- مرد و عورت سماج (Mesculity) سے آپ کیا سمجھتے ہیں؟

2.5.2 ثقافتی تعطل: (Cultural Lag)

سائنسی اور تکنیکی ترقیات سے ہم آہنگ ہونے میں ہر ثقافت کو کچھ وقت درکار ہوتا ہے اور اس درمیان چند سماجی مسائل اور کشمکش کا ماحول بھی پیدا ہو سکتا ہے۔ اس درمیانی وقفے کی کیفیت کو ثقافتی تعطل (Cultural Lag) کہا جاتا ہے۔ اس تصور کو 1922 میں ماہر سماجیات William F. Ogburn نے پیش کیا تھا۔ ثقافتی تعطل کے تصور کو واضح کرنے کے لئے ہم یہ مثال دے سکتے ہیں کہ کسی بیماری یا حادثے کی وجہ سے بعض مرتبہ میڈیکل سائنس کسی شخص کے عضو (Organ) کو بدلنے کی سفارش کرتی ہے۔ لیکن آج بھی بعض ثقافتی گروہ (Cultural Groups) اس پر آمادہ نہیں ہوتے اور شدید نقصان برداشت کرنے کے باوجود پیش قدمی کرنے میں ہچکچاہٹ محسوس کرتے ہیں۔ یہی ان کا ثقافتی تعطل (Cultural Lag) ہے۔

اپنی معلومات کی جانچ:
مختصر جواب دیجیے۔

1- ثقافتی تعطل کسے کہتے ہیں۔

2- ثقافتی تعطل کی کوئی دو مثالیں دیجیے۔

3- ثقافتی تعطل کو دور کرنے کے لیے آپ سب سے اہم ذریعہ کس چیز کو مانتے ہیں۔

2.5.3 ثقافتی تکثیریت: (Cultural Pluralism)

ہندوستان ایک ایسا ملک ہے جہاں مختلف زبانوں کے بولنے والے، مختلف مذاہب کو ماننے والے اور مختلف ثقافتوں کے حامل افراد مل جل کر رہتے ہیں۔ یہ ملک ایک ایسے خوبصورت گلدستے کے مانند ہے جس میں مختلف رنگوں، شکلوں اور خوشبوؤں کے پھول خوبصورتی کے ساتھ سجے ہوئے ہیں۔ عام طور پر ہندوستانی ثقافت کو کثرت میں وحدت (Unity in Diversity) کہا جاتا ہے۔ اس تصور کا مطلب یہ نہیں ہے کہ ساری ثقافتیں اپنے وجود کو کھو کر ایک ثقافت کا روپ اختیار کر لیں بلکہ اس میں یہ بات شامل ہے کہ ساری ثقافتیں اپنی انفرادیت کو باقی رکھتے ہوئے ایک نئی ثقافت کا روپ اختیار کر لیں۔ ہندوستانی مزاج میں رواداری اور تحمل (Tolerance) کی بدولت یہاں تمام ثقافتوں کو پروان چڑھنے کے موقعے حاصل ہیں اور کسی بھی ثقافت سے دوسری ثقافتوں کو کوئی خطرہ نہیں ہے۔ اسی تصور کو اصطلاح میں تکثیریت (Cultural Pluralism) کہتے ہیں۔

ہندوستانی سماج کے تمام افراد اور گروہوں کی یہ ذمہ داری ہے کہ اس تکثیریت کو باقی رکھنے اور پروان چڑھانے کی کوشش کریں خوشگوار اور پر امن سماج کی تشکیل میں اپنی خدمات پیش کریں۔ ملک کی سہایت (Solidarity) آزادی (Freedom) اور ترقی (Progress) کے لئے بھی اس کی سخت ضرورت ہے اور ملک کو ترقی یافتہ اور عظیم طاقت (Super Power) بنانے کا تقاضا بھی یہی ہے۔

اپنی معلومات کی جانچ:
خالی جگہیں مناسب الفاظ سے پُر کیجیے۔

- 1- عام طور پر ہندوستانی ثقافت کو _____ کہا جاتا ہے۔
- 2- ہندوستانی مزاج کی دو اہم خصوصیات رواداری اور _____ ہے۔
- 3- جس سماج میں تمام ثقافتوں کو پروان چڑھنے کا موقع حاصل ہو اور کسی ثقافت کو کوئی خطرہ نہ ہو اسے _____ کہتے ہیں۔

2.6 ثقافت کا تعلیم پر اثر: (Impact of Culture on Education)

ہم جانتے ہیں کہ سماجی ضروریات کی تسکین وہ عمل ہے جس کے دوران ثقافتی ہم آہنگی عمل میں آتی ہے۔ جب ثقافت میں تبدیلی رونما ہوتی ہے تو لوگوں کو نئی ضرورتیں پیش آتی ہیں اور نئی تکنیکیں پیدا ہوتی ہیں اور قدریں بھی بدلتی ہیں اس طرح ایک گردش (Cycle) جاری رہتی ہے۔ ثقافتی ہم آہنگی کے ساتھ ساتھ تعلیمی تبدیلی کا عمل جاری رہتا ہے۔ ہم جانتے ہیں کہ گذشتہ چند دہائیوں میں سائنس اور ٹکنالوجی کے میدان میں مختلف دریافتیں اور ایجادات وجود میں آئیں بالخصوص کمپیوٹر انٹرنیٹ اور اسفار کے برق رفتار ذرائع و وسائل نے ہماری وسیع دنیا کے مختلف علاقوں اور ملکوں کو بالکل قریب کر دیا ہے اور ایک عالمی دیہات (Global Village) کا تصور عملی روپ اختیار کر چکا ہے۔ اس تناظر میں تعلیمی میدان میں ایک بڑی تبدیلی یہ رونما ہوئی ہے کہ لوگ اپنے بچوں کو انگریزی ذریعہ تعلیم کے اسکولوں میں پڑھانے کو ترجیح دینے لگے ہیں۔ اس طرح ہم ثقافتی صورتحال کی تبدیلی کا تعلیم پر اثر نمایاں طور پر محسوس کر سکتے ہیں۔ اسی طرح سماج میں اخلاقی قدروں کے زوال پر زیر ہونے کی وجہ سے ماہرین تعلیم، تعلیمی اقدار (Vlaue Education) کو نصاب کا لازمی جز بنانے پر زور دیتے ہیں۔ یہ بھی ثقافت کا تعلیم پر ایک واضح اثر ہے۔

تعلیم پر ثقافت کے اثرات کو ہم اختصار کے ساتھ مندرجہ ذیل نکات کی شکل میں یوں بیان کر سکتے ہیں۔

- (1) ثقافتی عقائد و اقدار مقاصد تعلیم کا تعین کرتے ہیں۔
- (2) مقاصد تعلیم کی روشنی میں نصاب کی تدوین کی جاتی ہے۔ اسلئے کسی سماج کی ثقافت اس کے تعلیمی نظام اور بالخصوص نصاب پر براہ راست اثر انداز ہوتی ہے۔
- (3) تعلیم کے لئے کتابیں نصاب تعلیم کے مطابق تیار کی جاتی ہیں۔ وہی کتابیں مؤثر اور مقبول ہوتی ہیں جو متعلقہ سماج کے ثقافتی معیارات اور اقدار سے ہم آہنگ ہوں۔
- (4) تدریس، تعلیم و تعلم کے عمل کا ایک اہم جز ہے اور یہ ثقافت سے متاثر ہوئے بغیر نہیں رہ سکتا ہے۔ ہم دیکھتے ہیں کہ ترقی یافتہ ممالک میں سائنس اور ٹکنالوجی کی رسائی ترقی پزیر اور پسماندہ ممالک کے مقابلے میں زیادہ بہتر ہے۔ اسی لحاظ سے وہاں کے طریقہ ہائے تدریس میں ان کا استعمال مؤثر طریقے سے کیا جا رہا ہے۔ اس کے برخلاف ترقی پزیر اور بالخصوص پسماندہ ممالک میں آج بھی روایتی طریقوں خاص طور پر رٹے رٹانے کے عمل پر زور دیا جاتا ہے۔
- (5) تعلیمی نظام میں نظم و ضبط (Discipline) کی اپنی اہمیت ہوتی ہے۔ اسی کے ذریعہ مستقبل کے شہریوں کی زندگی میں نظم و ضبط کو پروان چڑھایا جاسکتا ہے۔ تعلیم میں برتے جانے والے نظم و ضبط کے تصور پروہاں کی ثقافت اپنا گہرا اثر رکھتی ہے مثلاً جس سماج میں جمہوری اقدار کو اہمیت دی جاتی ہے وہاں پر متاثر کن طرز رسائی (Impressionate Approach) کو ترجیح دی جاتی ہے۔ اس کے برخلاف جس سماج میں جاہلانہ نظام (Autocratic System) رائج ہو وہاں کے تعلیمی اداروں پر نظم و ضبط کی بحالی کے لئے غلبے کا نظریہ (Repressionistic Theory) استعمال کیا جاتا ہے۔

(6) اساتذہ طلباء کے لئے نمونہ (Role Model) ہوتے ہیں یہی وجہ ہے کہ ان کے کردار کا تعین بھی ثقافت کرتی ہے۔ زیادہ تر ترقی یافتہ ممالک میں طلباء کے لئے اعلیٰ معیاری اور دلچسپ کتابیں اور دیگر تعلیمی امدادی وسائل فراہم کئے جاتے ہیں۔ وہاں پر اساتذہ کا کردار زیادہ تر رہنمائیاتی قسم کا ہوتا ہے۔ اس کے برخلاف پسماندہ ممالک میں اساتذہ کا زیادہ تر وقت بنیادی تصورات کی روایتی تدریس میں صرف ہوتا ہے۔

(7) اسکول سماج کی چھوٹی شکل (Miniature) ہوتا ہے اس لئے کسی سماج میں رائج ثقافت اسکول کی ثقافت پر اثر انداز ہوتی ہے۔ مثلاً ہندوستانی ثقافت میں بچوں اور خاص طور پر لڑکیوں کے لئے انتہائی مختصر لباس کو مقبولیت حاصل نہیں ہے۔ اس لحاظ سے اسکول کا یونیفارم مقرر کرتے وقت بھی اس نکتے کو دھیان میں رکھنا ہوتا ہے۔

اپنی معلومات کی جانچ:
مختصر جواب لکھیے۔

- 1- ثقافتی عقائد اور اقدار تعلیم سے متعلق کس چیز کا تعین کرتے ہیں؟
- 2- نصاب کی تدوین کس چیز کی روشنی میں کی جاتی ہے؟
- 3- کس قسم کی کتابیں زیادہ موثر اور فضول ہوتی ہیں؟
- 4- سماجیات کے لحاظ سے اساتذہ اپنے طلبہ کے لیے کیا ہوتے ہیں؟

2.7 ثقافت کے تحفظ، منتقلی اور فروغ میں تعلیم کا کردار:

(Role of Education in Preservation, Transmission and Promotion of Culture)

جس طرح ثقافتی تبدیلیاں ہمارے نظام تعلیم کو متاثر کرتی ہیں اسی طرح خود تعلیم بھی ثقافت پر اثر انداز ہوتی ہے۔ وہ ثقافتی عناصر جن پر کسی سماج میں بحیثیت مجموعی اتفاق رائے پایا جاتا ہے ان کے بارے میں لازمی طور پر سماج سے وابستہ سبھی افراد کی خواہش ہوتی ہے کہ ان عناصر کا نہ صرف تحفظ کیا جائے بلکہ انہیں فروغ دیکر اپنی آئندہ نسلوں تک پہنچائیں۔ اسی لئے تعلیم کے مقاصد میں تعلیم برائے ثقافت کو ایک اہم مقام حاصل ہے اور ہم تعلیم کے ذریعے اپنی ثقافت کے تحفظ (Preservation)، فروغ (Promotion) اور منتقلی (Transmission) کی کوشش کرتے ہیں۔ بلکہ یہ کہا جائے تو بے جا نہ ہوگا کہ اس مقصد کے حصول کے لئے تعلیم انتہائی موثر (Effective)، منظم (Systematic) اور اجتماعی (Collective) ذریعہ ہے۔

ثقافت پر تعلیم کے اثرات کو درج ذیل نکات کی شکل میں پیش کیا جاسکتا ہے۔

- 1- تعلیم ثقافت کے تحفظ (Preservation) میں اہم کردار ادا کرتی ہے۔
- 2- ماہر سماجیات Ottaway کے بقول ”سماجی اقدار اور معیارات کو نوجوان نسل تک منتقل کرنا تعلیم کی ذمہ داری ہے اس لحاظ سے ہم کہہ سکتے ہیں کہ تعلیم ثقافت کو نسل در نسل منتقل کرتی ہے۔
- 3- ثقافت کے تحفظ اور اس کی منتقلی کے ساتھ ساتھ تعلیم اس کے فروغ کا ذریعہ بھی ہے۔ تعلیم کے ذریعے لوگ دیگر ثقافتوں کے اثرات کو قبول بھی کرتے ہیں اور اپنی ثقافت سے بعض غیر ضروری اور نقصان دہ اجزاء کو کم کرنے کی بھی کوشش کرتے ہیں۔ مثلاً تعلیم کے ذریعے ہم لوگوں میں یہ شعور پیدا کرتے ہیں کہ وہ کم سنی کی شادی (Early Child Marriage) کی رسم سے پرہیز کریں لڑکیوں اور عورتوں کو بھی تعلیمی زیور سے آراستہ کریں۔
- 4- تعلیم کی وجہ سے ثقافت میں تسلسل (Continuity) قائم رہتا ہے۔ ہم دیکھتے ہیں کہ عالمی سطح پر مختلف علاقوں اور ملکوں میں مختلف ثقافتیں

مروج ہیں۔ اس تناظر میں ہم تعلیم کے ذریعہ سے ایک ثقافت پر عمل پیرا افراد اور گروہ کو دوسری ثقافتوں کے تئیں جذبہ تحمل اختیار کرنے کے لئے تیار کرتے ہیں۔

5- آج سائنس اور ٹکنالوجی کے میدان میں بڑی تیزی سے ترقی ہو رہی ہے۔ مختلف دریافتیں اور ایجادات ہمارے سامنے آرہی ہیں اور ان کے نتیجے میں مادی ثقافت (Materialistic Culture) کی نشوونما تیزی کے ساتھ ہو رہی ہے۔ ان حالات میں سماج کے اقدار (Values)، معیارات (Standards) اور اصول (Principle) پس پشت رہ جانے کا امکان پیدا ہوتا ہے اور یہی چیز مادی اور غیر مادی ثقافت کے درمیان ایک خلاء پیدا کر دیتی ہے۔ اس خلاء کو تعلیم کے ذریعہ بحسن خوبی پر کیا جاسکتا ہے۔

بہر حال، بحیثیت معلم استاد کی ذمہ داری ہے کہ وہ اپنی تعلیم و تربیت کے ذریعہ طلباء میں ایسی وسیع النظری (Broadmindness) پیدا کرے کہ جس کے ذریعہ طلباء میں سائنسی طرز فکر (Scientific Attitude) پروان چڑھے اور اپنی ثقافت پر عمل پیرا ہونے کے ساتھ دیگر ثقافتوں سے اچھی باتیں سیکھنے میں پیشرفت کریں۔

اپنی معلومات کی جانچ:

مختصر جواب دیجیے۔

1- ثقافت کے تئیں تعلیم کی تین ذمہ داریاں کونسی ہیں؟

2.8 یاد رکھنے کے نکات (Points to Remember)

(1) ثقافت کا تصور بہت ہی جامع ہے۔ اس میں کسی سماج کے افراد کی زندگی کے تمام شعبوں کی سرگرمیوں سے لیکر، ان کا برتاؤ، عقائد و اقدار یہاں تک کہ ان کی حصولیابیاں بھی شامل ہوتی ہیں۔

(2) مختلف ماہرین نے ثقافت کی مختلف تعریفات بیان کی ہیں۔ ان کی مدد سے ہم ثقافت کے جامع تصور کو سمجھنے کی کوشش کرتے ہیں۔

(3) ثقافت کی خصوصیات:

(a) ہر سماج کی اپنی مخصوص ثقافت ہوتی ہے۔

(b) ثقافت، لوگوں کے میل جول اور ایک دوسرے کی تقلید کا نتیجہ ہوتی ہے۔

(c) ایک نسل کے ذریعہ آئندہ نسل کو ثقافت کی منتقلی عمل میں آتی ہے۔

(d) ثقافت، افراد و سماج دونوں کے لئے سود مند ہوتی ہے۔

(e) ہر ثقافت حرکیاتی (Dynamic) ہوتی ہے نہ کہ جامد (Static)۔

(f) ثقافت افراد کی مختلف ضرورتوں کو پورا کرنے کا ذریعہ ہوتی ہے۔

(g) مختلف ثقافتیں ایک دوسرے سے ربط میں آ کر ایک دوسرے کو متاثر کرتی ہیں۔

(4) ثقافت کے مختلف ابعاد (Dimensions) ہیں۔ جن میں سماج کے افراد اقدار اور ذوق جمالیات سے لے کر ان کے نظریات اور اعتقادات، تکنیکی

و پیشہ وارانہ سرگرمیاں، سیاسی سرگرمیاں، سماجی تعامل اور ادارہ جاتی سرگرمیاں شامل ہیں۔

(5) سائنس اور تکنیکی ترقیات سے ہم آہنگ ہونے کے لئے کسی ثقافت کو درکار وقت یا وقفے کی کیفیت کو ثقافتی تعطل کہتے ہیں۔

(6) کسی ملک / ریاست یا علاقے میں مختلف ثقافتوں کی انفرادیت کو قائم رکھتے ہوئے سماج میں ہم آہنگی قائم رکھنا ثقافتی یکشریت کہلاتا ہے۔

(7) مقاصد تعلیم، نصاب تعلیم، نصابی کتب اور طریقہ ہائے تدریس یہاں تک کہ اسکول اور کمرہ جماعت کا نظم و ضبط اور خود معلم کی شخصیت اور اس کے کردار کے تعین میں ثقافتی عقائد و اقدار بڑی اہمیت کے حامل ہوتے ہیں۔

(8) ثقافت کے تحفظ، فروغ اور نسل در نسل سے منتقل کرنے میں تعلیم ایک مؤثر ذریعہ ہے۔

تعلیم برائے ثقافت ایک اہم تعلیمی مقصد ہے۔ کسی مخصوص ثقافت کے حامل افراد میں دیگر ثقافتوں کے تئیں تحمل اور رواداری کو پروان چڑھانا تعلیم کی ذمہ داری ہے اور اس سے بھی آگے بڑھ کر، بہتر یہ ہے کہ طلباء میں ایسا سائنسی نقطہ نظر پیدا کیا جائے تاکہ دیگر ثقافتوں کی اچھی باتیں بھی سیکھنے کی کوشش کریں۔

2.9 فرہنگ (Glossary)

- ثقافت (Culture) : کسی سماج کے افراد کی زندگی کے ہر شعبہ کی سرگرمیاں، ان کے برتاؤ، عقائد و اقدار اور حصولیابیاں۔
- ثقافتی تعطل (Culture Lag) : سائنس اور ٹکنالوجی کے نتیجے میں ہونے والی مادی ترقی سے ہم آہنگ ہونے میں کسی بھی ثقافت کو کچھ وقت درکار ہوتا ہے۔ اس درمیانی وقفے کی کیفیت کو ثقافتی تعطل (Culture Lag) کہا جاتا ہے۔
- ثقافتی تکثیریت (Cultural Puralism) : مختلف ثقافتوں کا اپنی انفرادیت باقی رکھتے ہوئے ایک دوسرے کے ساتھ ہم آہنگی اختیار کرنا۔

2.10 اکائی کے اختتام کی سرگرمیاں: (Unit End Activities)

طویل جوابی سوالات:

- (1) ہندوستانی کی گنگا جمنی ثقافت کے تحفظ، فروغ اور نئی نسل تک منتقلی کے لئے بحیثیت معلم آپ کو کیا کرنا چاہئے؟ تفصیل بیان کیجئے۔
- (2) ثقافت سے آپ کیا سمجھتے ہیں؟ اس کی تعریفات بیان کرتے ہوئے ثقافت کی اہم خصوصیات پر روشنی ڈالئے۔
- (3) تعلیم اور ثقافت کے باہمی رشتے پر بحث کیجئے اور بتائیے کہ دونوں ایک دوسرے کو کس طرح متاثر کرتے ہیں؟
- (4) ثقافتی تکثیریت سے کیا مراد ہے؟ ہندوستان میں ثقافتی تکثیریت کو درپیش خطرات سے بحث کیجئے اور بتائیے کہ ان خطرات سے کس طرح نمٹا جاسکتا ہے؟
- (5) آپ کی کلاس میں موجودہ مختلف ثقافتوں کے حامل طلباء کے تئیں آپ کس طرح کاروبار اختیار کریں گے کہ حصول علم کے ساتھ طلبہ میں تحمل اور رواداری کے جذبات پروان چڑھ سکیں۔

مختصر جوابی سوالات:

- (6) ثقافت کی تعریفات کسی دو ماہرین کے حوالے سے پیش کیجئے۔
- (7) ثقافت کے تئیں تعلیم کی تین اہم ذمہ داریوں پر روشنی ڈالئے۔
- (8) کسی سماج کی ثقافت اس کی تعلیم کو کس طرح متاثر کرتی ہے؟ بیان کیجئے۔
- (9) کثرت میں وحدت (Unity in Diversity) پر مختصر نوٹ لکھیے۔
- (10) عالمگیریت کے اس دور میں ہندوستانی ثقافت کو درپیش خطرات کون سے ہیں؟

معروضی جوابی سوالات:

11- لفظ ثقافت (Culture) اپنے مفہوم کے لحاظ سے ایک----- لفظ ہے۔

(a) جامع (Comprehensive) (b) محدود (Limited)

- (c) اختلافی (Controvertial) (d) ان میں سے کوئی نہیں
- 12- ہر سماج کی اپنی مخصوص----- ہوتی ہے۔
- (a) ثقافت (b) جغرافیائی صورت حال (c) زمین (d) وراثت
- 13- ----- مضمون میں ثقافت کا تفصیلی مطالعہ کیا جاتا ہے۔
- (a) جغرافیہ (Geography) (b) شہریت (Civics)
- (c) طبیعیات (Physics) (d) سماجیات (Sociology)
- 14- ثقافت میں انسانوں کی----- تہذیبیں شامل ہیں۔
- (a) صرف مادی (b) صرف غیر مادی
- (c) مادی اور غیر مادی دونوں (d) نہ مادی اور نہ غیر مادی
- 15- ہماری فکر اور ہمارا عمل دونوں ہی ہماری----- اٹوٹ حصہ ہیں۔
- (a) تعریف (b) ثقافت
- (c) تہذیب (d) وراثت
- 16- ثقافت سماجی میل جول اور ایک دوسرے کی----- کا نتیجہ ہوتی ہے۔
- (a) حرص (b) تقلید
- (c) تنقید (d) غیبت
- 17- جب مختلف ثقافتیں ایک دوسرے کے ربط میں آتی ہیں تو ایک دوسرے کو----- کرتی ہیں۔
- (a) برباد (b) متاثر
- (c) مرعوب (d) ختم
- 18- ہندوستانی ثقافت کی پہچان کثرت میں----- ہے۔
- (a) کثرت (b) نفع بخشی
- (c) وحدت (d) کشمکش
- 19- ثقافتی تعطل کا تصور سب سے پہلے----- نے 1922 میں پیش کیا۔
- (a) Bierstett (b) J.S Eliot
- (c) W.F Ogbum (d) Ell wood
- 20- ثقافت کے تین تعلیم کی تین اہم ذمہ داریاں ہیں۔ تحفظ،----- اور منتقلی ہے۔
- (a) اصلاح (b) جائزہ
- (c) فروغ (d) بربادی

جوابات:

13- سماجیات	12- ثقافت	11- جامع
16- تقلید	15- ثقافت	14- مادی اور غیر مادی دونوں
20- فروغ	W.F Ogbum-19	17- متاثر 18- وحدت

2.11 سفارش کردہ کتابیں (Suggested Books)

- 1- Arulsamy S.(2014), Philosophical and Sociological Perspectives on Education, Hyderabad, Neelkamal
- 2- Ramesh G. () Philosophical Foundation of Education, Hyderabad, Neelkamal Publication
- 3- Latchanna, Foundation of Education, Hyderabad, Neelkamal Publication
- 4- Chaube S.P. and Akhilesh (1981), "Philosophical and Sociological Foundation of Education". Agra:Vinod Pustak Mandir
- 5- Durkheim, E.(1956), "Education and Sociology". Glencoe Tree Press
- 6- Sawaroop Saxena,N.R. Shikha Chaturvedi(2009), Education in Emerging Indian Society, Meerut: R.Lal Book Depot
- 7- Yogesh Kumar Singh(2009), Sociological Foundations of Education, New Delhi: All Publishing Corporation

اکائی 3 - سماجی تبدیلی اور تعلیم

Social Change and Educaiton

	ساخت
تمہید (Introduction)	3.1
مقاصد (Objective)	3.2
سماجی تبدیلی کا مفہوم اور اس کے لیے ذمہ دار عوامل (Meaning and Factors Responsible for Social Change)	3.3
سماجی تبدیلی کی تعریف	3.3.1
سماجی تبدیلی کی خصوصیات	3.3.2
سماجی تبدیلی کے لیے ذمہ دار عوامل	3.3.3
جدت پسندی کا تصور اور اسکی خصوصیات (Concept and Attributes of Modernisation)	3.4
جدت پسندی	3.4.1
جدت پسندی کی خصوصیات	3.4.2
جدت پسندی کے مسائل	3.4.3
جدت پسندی اور تعلیم	3.4.4
سماجی طبقہ بندی، سماجی تغیر پذیری اور تعلیم (Social Stratification, Social Mobility and Education)	3.5
سماجی طبقہ بندی یا درجہ بندی کا مفہوم	3.5.1
سماجی طبقہ بندی کی خصوصیات	3.5.2
سماجی طبقہ بندی اور تعلیم	3.5.3
سماجی تغیر پذیری	3.5.4
سماجی تغیر پذیری اور تعلیم کا کردار	3.5.5
سماجی تبدیلی کے لیے معاون کے طور پر تعلیم (Education as a facilliator for Social Change)	3.6
سماجی تبدیلی میں تعلیم کا کردار	3.6.1
سماجی تبدیلی کے عمل میں اساتذہ کا کردار	3.6.2
تعلیم اور سماجی تبدیلی میں تعلق	3.6.3
سماجی حال اور سماجی ربط و اتصال اور تعلیم پر اسکے مضمرات	3.7
(Social Networking and its Implications on Social Cohesion & Education)	

3.7.1	سماجی جال
3.7.2	سماجی ربط و اتصال
3.8	یاد رکھنے کے نکات (Let Us Sum Up/Points to Remember)
3.9	فرہنگ (Glossary)
3.10	اکائی کے اختتام کی سرگرمیاں (Unit End Activities)
3.11	سفارش کردہ کتابیں (Suggested Readings)

3.1 تمہید (Introduction):

کسی بھی سماج کی تعمیر اس سماج میں رہنے والے افراد ملکر کرتے ہیں۔ سماج کی بنیاد ان کے آپسی رشتوں کو قائم کرنے، آپسی تعاون اور تبادلہ خیال پر منحصر ہے۔ جس طرح سے انسانی زندگی میں تبدیلیاں ہورہی ہیں اسی طرح سے انسانی سماج میں بھی تبدیلیاں ہورہی ہیں۔ آج سماج جدت پسندی کی طرف گامزن ہے، اس کی سوچ، عقائد، اقدار، رویہ اور طرز زندگی میں پوری طرح سے تبدیلی آرہی ہے۔ تعلیم جہاں سماج میں ہونے والی تبدیلیوں کا ایک اہم ذریعہ ہے وہیں دوسری طرف تعلیم ان سماجی تبدیلیوں کو مثبت سمت دیتی ہے اور اس کے لیے سازگار ماحول پیدا کرتی ہے۔ طلباء کو یہ معلوم ہونا چاہیے کہ موجودہ دور میں تعلیم کس طرح سماجی تبدیلی اور جدت پسندی کے لیے ضروری ہے۔ اس اکائی میں دیئے گئے مواد کے ذریعہ اس مقصد کو واضح کرنے کی کوشش کی گئی ہے۔ اس اکائی میں آپ سماجی تبدیلی، اس کی خصوصیات اور اس کے لیے ذمہ دار اہم عوامل، جدت پسندی اور اس کی خصوصیات کے بارے میں مطالعہ کریں گے۔ اس کے ساتھ ہی تعلیم کی سماجی تبدیلی سماجی طبقہ بندی سماجی جال، سماجی ربط و اتصال اور اس سے متعلق، معلم کے کردار کے بارے میں بھی مطالعہ کریں گے۔

3.2 مقاصد (Objectives):

- اس اکائی کے مطالعہ کے بعد آپ اس قابل ہو جائیں گے کہ۔
- ﴿ سماجی تبدیلی کے مفہوم کو واضح کر سکیں۔
- ﴿ سماجی تبدیلی کی تعریف بیان کر سکیں۔
- ﴿ سماجی تبدیلی کے لیے ذمہ دار عوامل کی تشریح کر سکیں۔
- ﴿ جدت پسندی کی خصوصیات اور اس کے راستے میں حائل رکاوٹوں کی تشریح کر سکیں۔
- ﴿ جدت پسندی کے لیے تعلیم کے کردار کو بیان کر سکیں۔
- ﴿ سماجی تبدیلی کے عمل میں تعلیم کے کردار پر بحث کر سکیں۔
- ﴿ سماجی طبقہ بندی یا درجہ بندی (Social stratification) کے تعریف اور خصوصیات کو بیان کر سکیں۔
- ﴿ سماجی جال (Social Networking) کے مفہوم کو بیان کر سکیں۔
- ﴿ سماجی ربط و اتصال (Social cohesion) کی تعریف بیان کر سکیں۔

3.3 سماجی تبدیلی کا مفہوم اور اس کے لیے ذمہ دار عوامل

(Meaning and Factors Responsible for Social Change)

سماجی تبدیلی کا مفہوم: (Meaning of social change)

سماجی تبدیلی سے مراد معاشرے کے سماجی نظام میں تبدیلی سے ہے۔ انسانی سماج کا سفر مسلسل جاری ہے۔ ہر انسان اور انسان سے بننے والے سماج میں تبدیلی ہو رہی ہے۔ تبدیلی فطرت کا قانون ہے اور ایک مسلسل جاری رہنے والا عمل ہے کیونکہ کوئی بھی تبدیلی مستقل نہیں ہے تبدیلی یقیناً بعض مرتبہ تکلیف دہ ہوتی ہے مگر ضروری ہے۔

سماجی تبدیلی کا مطلب ہوتا ہے سماج کی ساخت اور اس کی کارکردگی میں تبدیلی اس طرح فطرت میں تبدیلی، سماجی اداروں، سماجی رویوں اور سماجی تعلقات میں ہونے والی تبدیلی، سماجی تبدیلی میں شامل ہے۔

سماج کی تعمیر انسان نے کی ہے سماج کی بنیاد انسانوں کے آپس میں تعلق قائم کرنے یا باہمی تبادلہ خیال کرنے اور ربط و ضبط قائم کرنے پر منحصر ہے۔ جان ایف کینڈی نے کہا تھا کہ دنیا ساکت نہیں ہے تبدیلی زندگی کا قانون ہے ہمارے آس پاس کوئی شے ساکت نہیں ہے ہر شے میں تبدیلی ہو رہی ہے ہر حیاتیاتی جسم (Organism) فروغ پذیر ہے۔ اس طرح انسان کی زندگی میں مسلسل تبدیلیاں ہو رہی ہیں رجحانات اور اقدار میں تیزی سے تبدیلی ہو رہی ہے ہمارے سماج میں بھی تبدیلی ہو رہی ہے ہم سبھی اس سماجی تبدیلی کو محسوس کرتے ہیں۔ اتنا ضرور ہے کہ کچھ سماج میں تیزی اور کچھ سماج میں تبدیلی آہستہ آہستہ آتی ہے آہستہ تبدیلی کی بنیاد پر کچھ ماہرین سماجیات سماج کو بند سماج (closed society) اور کھلا سماج (open society) میں تقسیم کرتے ہیں۔ لیکن اس کا مطلب یہ ہرگز نہیں کہ بند سماج میں تبدیلی نہیں ہوتی ہے تبدیلی ہر سماج میں ہوتی ہے تبدیلی بند سماج میں بھی ہوتی ہے لیکن اس تبدیلی کی رفتار اتنی سُست ہوتی ہے کہ ہمیں اس کا احساس نہیں ہوتا۔

3.3.1 سماجی تبدیلی کی تعریف: (Definitions of social change)

سماجی تبدیلی وہ تبدیلی ہے جو سماج کی تنظیم، سماج کی تخلیق اور سماج کے کاموں سے تعلق رکھتی ہے۔ سماجی تبدیل کے مفہوم کو بہتر طریقہ سے سمجھنے کیلئے اس کی مختلف تعریفات ذیل میں دی گئی ہیں۔

”سماجی تبدیلی سماجی رویے میں اور سماجی ساخت میں کچھ تبدیلی ہے۔“ B. Kupp swamy

”سماجی تبدیلی صرف اس طرح کی تبدیلی ہے جو سماج کے افعال اور ساخت میں پائی جاتی ہے۔“ Kingslay Davis

”سماجی تبدیلی سماجی ارتقاء ہے۔“ Spencer

”سماجی تبدیلی ایک ایسا عمل ہے جو بہت ساری تبدیلیوں کے لیے ذمہ دار ہے جیسے انسان کے رہن سہن کے حالات اور اس کے رویوں اور رجحانات

میں تبدیلی، طبعیاتی اور حیاتیاتی نوعیت کی تبدیلیاں جو انسان کے قابو میں نہیں ہیں۔“ McIver & Page

ثقافتی تبدیلی سماجی تبدیلی ہے کیونکہ تمام ثقافتیں اپنے بنیادی معنی اور استعمال کے لحاظ سے سماجی ہیں۔ Dawson and Geltys

ماہر سماجیات Herry Jonson نے سماجی تبدیلی میں مندرجہ ذیل پانچ تبدیلیوں کو شامل کیا ہے۔

(1) سماجی اقدار میں تبدیلی (2) اداراتی تبدیلی

(3) ملکیت اور انعامات کے تقسیم میں تبدیلی (4) انسان میں تبدیلی

(5) انسان کی صلاحیتوں اور رویے میں تبدیلی

”سماجی تبدیلی ایک اصطلاح ہے جو سماجی عمل سماجی تعلقات یا سماجی تنظیم کے کسی بھی پہلو میں مختلف حالتوں کو بیان کرنے کے لیے استعمال

کیا جاتا ہے۔“ Jones


”سماجی تبدیل کی تعریف لوگوں کے سوچنے اور کام کرنے کے طریقے میں ترمیم یا تبدیلی کرنے کے طور پر بھی کی جاسکتی ہے۔“ M.D. Jenson

3.3.2 سماجی تبدیلی کی خصوصیات: (Characteristics of Social change)

سماجی تبدیلی کی مختلف تعریفوں کا تجزیہ کرنے کے بعد اس کی بہت سی خصوصیات کے بارے میں معلوم ہوتا ہے سماجی تبدیلی کی کچھ اہم خصوصیات مندرجہ ذیل ہیں۔

(1) سماجی تبدیلی سماجی ہے۔ کیونکہ سماج سماجی رشتوں کا ایک موثر تاننا بنا ہے سماجی تبدیلی ایک قدرتی امر ہے ہر سماج کا زندگی بسر کرنے کا اپنا مخصوص اور منفرد انداز ہوتا ہے سماجی تبدیلی ایک دوسرے سماج افراد کے میل جول سے ظہور پزیر ہوتی ہے، سماجی تبدیلی کو سماجی رشتوں، سماجی عمل، سماجی بات چیت اور سماجی تنظیموں کی بنیاد پر سمجھا جاسکتا ہے۔

(2) سماجی تبدیلی آفاقی: (Universal) ہے کیونکہ تبدیلی فطرت کا آفاقی قانون ہے تمام سماجی ساخت، تنظیم اور ادارے حرکیاتی (Dynamic) ہیں سماجی تبدیلی تمام معاشروں میں وقت کے ساتھ ساتھ ہوتی رہتی ہے۔ کوئی بھی معاشرہ پوری طرح جامد (static) نہیں ہوتا ہے ہر معاشرہ چاہے وہ روایتی (Traditional) ہو یا قدامت پسند (Conservative) ہو سماجی تبدیلی مسلسل اُس کا پیچھا کرتی رہتی ہے۔



سماجی تبدیلی کی خصوصیات

(3) سماجی تبدیلی کی رفتار ایک جیسی نہیں ہوتی ہے۔ بعض سماجوں میں سماجی تبدیلی تیزی سے اور بعض میں آہستہ آہستہ رونما ہوتی ہے سماجی تبدیلی میں ضروری نہیں ہے کہ زندگی کے تمام اجزا میں ایک ساتھ تبدیلی آئے۔ چونکہ سماجی تبدیلی ایک بعد دیگرے رفتہ رفتہ پورے معاشرے اور سماج پر اپنی گرفت مضبوط کرتی ہے۔


(4) سماجی تبدیلی انسانی زندگی کی ترقی اور تنزلی کا ایک لازمی جز ہے انسان زندگی کے ہر موڑ پر تبدیلی کا خواہاں ہوتا ہے۔ چائے وہ سماجی رستے ہوں رسم و روایات یا پھر انسانی اقتدار کی برپائی ہو انسان کی آفاقی سوچ اور منزل پر نظر ہو یہ تمام مراحل سماجی تبدیلی کو دعوت دیتے ہیں۔

(5) سماجی تبدیلی ایک مسلسل حرکیاتی عمل ہے۔

(6) سماجی تبدیلی سماج کے ایک بڑے طبقے کو متاثر کرتی ہے۔

(7) سماجی تبدیلی سماج میں ایک نیا رخ اور رجحان پیدا کرتی ہے۔

- (8) سماج تبدیلی سے ہونے والا بدلاؤ مستقل نہیں ہوتا ہے لیکن اس بدلاؤ کا اثر کافی دیر باقی تک رہتا ہے۔
- (9) سماجی تبدیلی منصوبی (planned) اور غیر منصوبی (non-planned) دونوں طریقوں سے لائی جاسکتی ہے۔ منصوبی سماجی تبدیلی با مقصد ہوتی ہے اور افراد کے ذریعہ جان بوجھ کر لائی جاتی ہے جبکہ غیر منصوبی سماجی تبدیلی سے مراد ایسی سماجی تبدیلی ہے جو قدرتی آفات رونما ہونے سے وقوع پذیر ہوتی ہے جیسے قحط، سیلاب، زلزلے، وغیرہ موسمی تبدیلی اور جنگی حالات اس تبدیلی کا سبب بنتے ہیں۔
- (10) سماجی تبدیلی کن شکلوں میں ہوگی اس کے بارے میں کسی بھی طرح کی پیشن گوئی کرنا مشکل ہی نہیں بلکہ ناممکن بھی ہے۔
- (11) سماجی تبدیلی کی شرح اور رفتار نامووار (uneven) ہے اس سے مراد سماجی تبدیلی ہر سماج میں ہو رہی ہے لیکن اس کی شرح و رفتار ہر سماج میں الگ الگ ہو سکتی ہے۔
- (12) سماجی تبدیلی مختلف عوامل کی وجہ سے ہوتی ہے۔
- (13) سماجی تبدیلی کو تبدیلی (Modification) یا متبادل (Replacement) کے طور پر بھی جانا جاسکتا ہے یہ ترمیم یا متبادل طبعی سامان یا سماجی تعلقات کی بنا پر بھی ہو سکتی ہے۔
- (14) سماجی تبدیلی چھوٹے بڑے پیمانے پر ہو سکتی ہے چھوٹے پیمانے پر تبدیلی گروہ یا تنظیموں کے اندر جبکہ بڑے پیمانے پر تبدیلی پورے سماج اور اس کی تہذیب و تمدن اور ثقافت پر بھی اثر انداز ہوتی ہے۔
- (15) سماجی تبدیلی اندرونی (Indogenous) یا بیرونی (Exogenous) ہو سکتی ہے Indogenous وسائل سے مراد ان تبدیلیوں سے ہے جو سماج یا سماج یا اُس کے کسی حصہ یا افعال کی وجہ سے ہوتی ہے جیسے مواصلات، علاقائیت، تنازعات اور روزمرہ کی گفت و شنید وغیرہ۔ سماجی تبدیلی کا exogenous ہی پسمنظر ہے کہ سماج بنیادی طور پر بہت مستحکم، (stable) اور ایک اہم ہم آہنگ نظام (well integrated system) ہے جس میں تبدیلی خارجی عوامل کے وجوہات سے آتی ہے جیسے دنیا کے حالات، جنگوں، قحط، ہیکنالوجیکل منتقلی کی شکل میں سامنے آتی ہے۔
- (16) سماجی تبدیلی قلیل مدتی (Short term) اور طویل مدتی (long term) دونوں ہو سکتی ہیں۔



3.3.3 سماجی تبدیلی کے لیے ذمہ دار عوامل: (Factors Responsible for Social Change)

Mexweber کے الفاظ میں سماجی تبدیلی کی وجہ ثقافت ہے انہوں نے مختلف مذاہب اور معاشیاتی نظام کا موازنہ کر کے یہ ثابت کرنے کی کوشش کی ہے کہ ثقافت میں تبدیلی ہونے کی وجہ سے ہی معاشرے میں تبدیلی رونما ہوتی ہے۔ سماجی تبدیلی محض ثقافتی تبدیلیوں کی وجہ سے نہیں ہوتی ہے بلکہ قدرتی، طبعی، سیاسی، سائنس ٹیکنالوجی اور دیگر عوامل بھی اس کیلئے ذمہ دار ہیں۔

قدرتی عوامل (Natural Factors)

قدرت اپنے طور پر سماجی تبدیلیوں کی ایک اہم وجہ ہے۔ جس ملک یا سماج میں کوئی قدرتی آفت جیسے زلزلہ، سیلاب، قحط، وبا وغیرہ کے پھیلنے کی وجہ سے جو تبدیلی سامنے آتی ہے اُس سے بہت بڑی تعداد میں لوگ بے گھر ہو جاتے ہیں اور دوسری جگہوں پر جا کر پناہ لیتے ہیں دوسری جگہوں پر جا کر رہنے سے ان کی زندگی کے طور طریقوں میں تبدیلی رونما ہوتی ہے۔

آبادیاتی عوامل: (Demographic factors)

آبادیات انسانی کا تعلق آبادی کے سائز، ساخت، آبادی کی تقسیم انسانی نسل، ذات، جنس وغیرہ سے ہوتا ہے جب کسی سماج یا ملک آبادی بڑھ جاتی ہے تب اس میں بیروزگاری، غربت ناخواندگی اور خراب صحت جیسے مسائل پیدا ہو جاتے ہیں اس وجہ سے بھی سماج میں تبدیلی آنے لگتی ہے۔

آبادیاتی عناصر میں بنیادی طور پر تین عوامل شامل ہیں شرح پیدائش (Birth rate) شرح اموات (Mortality) اور (Migration) منتقلی پڑتی ہیں۔ پیدائش کی شرح کم اور شرح اموات زیادہ ہونے پر آبادی کم ہوتی ہے جس سے معاشرے میں کام کرنے والے افراد کی کمی ہو جاتی ہے اور قدرتی وسائل کا بھرپور استعمال نہیں ہو سکتا اور ملک بھی ترقی نہیں کر سکتا اور اس کا اثر سماج پر پڑیگا اور سماج تبدیل ہوگا۔ اس طرح پیدائش کی شرح زیادہ ہونے اور شرح اموات کے کم ہونے پر کسی حد تک ملک میں معاشیاتی اور ٹیکنالوجی امور میں ترقی ہوگی لیکن اس کے بعد آبادی بڑ جانے پر اس کے منفی اثرات مرتب ہوتے ہیں اور ان حالات کا بھی سماجی تبدیلی میں عمل دخل رہے گا۔ آبادیاتی عناصر میں فرد کی عمر، بچوں، نوجوانوں، عورتوں اور مردوں میں تناسب وغیرہ بھی شامل ہیں ان سب کا اثر سماجی تنظیم اور اس کی نوعیت پر پڑتا ہے۔

سیاسی عوامل (Political factor)

سیاسی عوامل بھی کافی حد تک سماجی تبدیلی کے لیے ذمہ دار ہیں پہلی اور دوسری جنگ عظیم، برطانیہ، روس، فرانس اور امریکہ کا انقلاب، دوسری جنگ عظیم کے بعد بڑھتے ہوئے کمیونزم کا دائرہ، بنگلہ دیش کا مسئلہ، کشمیر کا مسئلہ ہندوستان کی تقسیم، جنگ آزادی، آزاد ہندوستان میں ریزولیشن، ایمر جنسی نافذ کرنے جیسے مسائل اور اسے بعد نئے صوبوں کی مانگ وغیرہ ایسے موضوعات ہیں جن سے ہمیں یہ سبق ملتا ہے کہ کافی حد تک تبدیلیاں سیاسی نظام کی وجہ سے بھی وقوع پذیر ہوتی ہیں کیونکہ ان سب مسائل نے مختلف سماجی تبدیلیوں کو لانے میں اہم کردار ادا کیا ہے۔

معاشی عوامل (Economical factor)

سماجی تبدیلی میں معاشیات کا بھی اہم کردار ہوتا ہے کسی زمانے میں ہمارے ملک کی پوری معاشیات زراعت پر منحصر تھی لیکن آج یہ صنعت کاری کی طرف بڑھ رہی ہے۔ تنظیموں اور زندگی گزارنے کے طریقوں میں ایک نیا انقلاب برپا کیا ہے۔ روایتی پیداواری نظام میں پیداواریت کی سطح کافی مستحکم تھی جبکہ جدید صنعتی سرمایہ دارانہ نظام پیداواریت میں ٹیکنالوجی کے استعمال کو فروغ دیتا ہے صنعت کاری اور اس کی وجہ سے شہریانہ (urbanization) کے بڑھتے اثرات ہم اپنے ملک میں دیکھ سکتے ہیں۔ صنعت کاری، سبز انقلاب (Green revolution)، آزاد روی (liberalization)، عالمگیریت (Globalisation) نجی کاری (Privatization) وغیرہ نے سماجی تبدیلی میں اہم کردار ادا کئے ہیں اس کی وجہ سے لوگوں کے اخلاقی رویوں میں تبدیلی آتی ہے۔

ٹیکنالوجیکل عوامل (Technological factor)

ٹیکنالوجی سماجی تبدیلی کا ایک اہم ذریعہ ہے۔ جس سماج میں جتنی اعلیٰ درجہ کی ٹیکنالوجی کا استعمال ہوتا ہے اس سماج میں اتنی ہی زیادہ تیزی سے سماجی تبدیلی ہوتی ہے۔ ٹیکنالوجی اور سائنس نے انسانی تہذیب کی نشوونما میں اہم رول ادا کیا ہے۔ آج ایسی مشینیں ایجاد ہو گئی ہیں جنہوں نے ہر کام کو آسان بنا دیا ہے۔ انہوں نے مواصلات (communication) شہر، پانہ، سرمایاداری اور انفرادیت کو فروغ دینے میں مدد کی ہے۔ ٹیکنالوجی نے لوگوں کو T.V. Radio, Computer وغیرہ اور دیگر مختلف آلات مہیا کرائے ہیں اس نے لوگوں کی طرز زندگی اور سماج تعلقات کو کافی حد تک متاثر کیا ہے۔

میڈیا (Media)

سماجی تبدیلی میں میڈیا کا بہت اہم کردار ہوتا ہے۔ میڈیا مختلف سماجی، معاشیاتی، سیاسی اور دیگر مسائل کے بارے میں عوام میں بیداری پیدا کرتا ہے۔ اور عوام کو منفی اور مثبت حالات سے وقتاً فوقتاً آگاہ کرتا رہتا ہے جیسے رشوت خوری، ملاوٹ، فرقہ پرستی وغیرہ جیسی برائیوں سے دور رہنے اور ان کو سماج سے خارج کرنے کیلئے تدبیریں وغیرہ شامل ہیں۔ اور ان کو اس طرح میڈیا کے ذریعہ سماج کے کسی حصہ میں چل رہے فیشن، سماجی و سیاسی تازہ ترین معلومات و مسائل سے واقفیت کرائی جاتی ہے۔

تعلیم (Education)

کسی بھی سماج میں ہونے والی تبدیلی کو ذہنی طور پر قبول کرنے کے لیے لوگوں کا تعلیم یافتہ ہونا لازمی ہے۔ کیونکہ تعلیم ہی عوام میں تبدیلی کے لیے مثبت سوچ پیدا کرتی ہے اور لوگوں کو ذہنی طور پر کسی تبدیلی کو قبول کرنے کے لیے تیار کرتی ہے۔ اس امر سے انکار ممکن نہیں کہ ہر ترقی اور تبدیلی کی بنیاد تعلیم ہی فراہم کرتی ہے اور تعلیم ہی نئے علم کی کھوج کرتی ہے نئے آلات کی ایجاد کرتی اور سماج میں تبدیلی لاتی ہے اس طرح ہم کہہ سکتے ہیں کہ تعلیم اور سماجی تبدیلی کے میں ایک گہرا تعلق ہے۔

دیگر عوامل:

اس کے علاوہ بھی بہت سے دیگر عوامل ہیں جیسے مغربیت (Westernization)، جدت پسندی (Modernization)، جمہوریت (Democracy)، مادی رویہ (Materialistic Attitude) وغیرہ جو سماجی تبدیلی کو متاثر کرتے ہیں۔

اپنی معلومات کی جانچ:

خالی جگہیں مناسب الفاظ سے پر کیجیے۔

- 1- سماجی نظام میں تبدیلی کو _____ کہتے ہیں۔
- 2- Spencer کے مطابق سماجی تبدیلی، سماجی _____ ہے۔
- 3- کوئی بھی سماج پوری طرح _____ نہیں ہوتا ہے۔
- 4- سماجی تبدیلی ایک _____ جاری رہنے والا عمل ہے۔
- 5- ٹیکنالوجی سماجی تبدیلی کا ایک اہم _____ ہے۔

3.4 جدت پسندی کا تصور اور اس کی خصوصیات

3.4.1 جدت پسندی: (Modernisation)

جدت پسندی ایک ایسا عمل ہے جو کسی سماج میں مثبت تبدیلی لاتا ہے۔ جدت پسندی سے مراد مادی چیزوں کے ساتھ ساتھ لوگوں کی سوچ عقائد،

اقدار، رویہ اور پوری طرز زندگی میں ہونے والی تبدیلیاں شامل ہیں۔ حالیہ طریقوں کے خیالات اور سامان وغیرہ کا استعمال کرنے یا اختیار کرنے کا عمل جس میں زیادہ سے زیادہ جدیدیت کا عمل دخل ہو جدت پسندی کہلاتا ہے۔

Cambridge Business English Dictionary

جدت پسندی کے عمل کا سماج کی تبدیلی اور ترقی میں اہم مقام ہے جدت پسندی نے پورے عالم کے لیے ایک نئی سوچ اور رویے کو جنم دیا ہے جس کا سائنس اور ٹیکنالوجی سے گہرا تعلق ہے جدت پسندی سائنس اور ٹیکنالوجی کی کامیابیوں نے انسانی سماج کو نئی نئی ایجادات، خیالات اور کامیابیوں سے متعارف کرایا ہے۔

جدت پسندی ایک وسیع تصور ہے اسے مختلف معنی میں استعمال کیا جاتا ہے اس کے صحیح معنی کو سمجھنے کے لیے اس کے لفظی اور اصطلاحی معنی اور نظر یہ کو سمجھنا بھی ضروری ہے Modernisation لفظ Modern سے بنا ہے جس سے مراد ہے کہ جو موجودہ دور میں چل رہا ہے وہی جدید ہے اور اس کو قبول کرنے کا عمل جدت پسندی کہلاتا ہے۔

جدت پسندی کے معنی جدیدیت کی طرف گامزن ہونا ہے۔ لیکن جب اسے ذہنی حیثیت کے طور پر قبول کیا جاتا ہے تو اس سے مراد موجودہ تبدیلیوں کو قبول کرنا اور نئی تبدیلیوں کی ترکیب دینا ہوتا ہے۔ جدت پسندی ایک ارتباطی لفظ (Correlational word) ہے۔ جس طرح قدیم کی مخالفت (Encyclopaedia of Education) کرتا ہے اسی طرح نئے رجحانات کو قبول بھی کرتا ہے۔

جدت پسندی کے بارے میں لوگوں کے خیالات میں فرق ہے یہ عام طور پر مندرجہ ذیل معنی میں استعمال کیا جاتا ہے۔

- (1) بعض لوگ قومی و بین الاقوامی یونین کے رکن بن جانے یا رکنیت حاصل کر لینے کو جدت پسندی مانتے ہیں تاکہ بڑے بڑے ممالک اور پوری دنیا ان کے خیالات کو جان سکیں۔
- (2) بعض افراد کے مطابق جدید سماج وہ سماج ہے جس نے سائنس پر مبنی ٹیکنالوجی کو قبول کیا ہے اور جس نے اپنی اقتصادی پیداوار کو بڑی تیزی سے بڑھایا ہے۔ سائنسی آلات کا استعمال بڑی بڑی صنعتوں کا قیام، نئی چیزوں کی تعمیر وغیرہ جدت پسندی کی علامت سمجھا جاتا ہے۔
- (3) کچھ لوگ آزادی اور ترقی کو ہی جدت پسندی مانتے ہیں۔
- (4) بعض دانشوروں کے نزدیک اپنی پہچان بنانے دوسروں کو پرکھنے کی صلاحیت مثبت اور موثر سماجی رویہ، جدید اور قدیم اقدار کو سمجھنے کی قابلیت ہی جدت پسندی ہے۔

جدت پسندی کی تعریف: (Definitions of Modernisation)

جدت پسندی کی تعریف مندرجہ ذیل ہے۔

”کسی قوم کی جدت پسندی سے مراد سائنس اور ٹیکنالوجی کے استعمال سے اس قوم کی اقتصادی ترقی اور زندگی

کے معیار کو بلند کرنے سے ہے۔“ Kothari Commission

”ایک روایتی، دیہی سماج کا ایک شہری اور صنعتی سماج میں تبدیل ہونا جدت پسندی کہلاتا ہے۔“

Encyclopaedia Britannica

”جدت پسندی ایک ایسا عمل ہے جو کسی روایتی نظام کو ایک ایسے نظام میں تبدیل کرے جو سائنس اور ٹیکنالوجی

پر منحصر ہو اور نئے اقدار و تحریکوں کو جنم دے۔“ (McIver & Page)

”اب جدت پسندی کو وسیع معنوں میں لیا جا رہا ہے۔ جیسے زراعت، ٹریفک، مواصلات، محکمہ پولیس، محکمہ دفاع وغیرہ کی جدت پسندی ایک انقلابی تبدیلی ہے جو ایک روایتی معاشرے کو ترقی شدہ اقتصادی طور پر خوشحال اور سیاسی طور پر مستحکم اور معاشرے کو تبدیلی کی طرف لے جاتا ہے۔“ Moor

”جدت پسندی ایک ایسا عمل ہے جس کے ذریعہ جدید سائنسی علوم کی معاشرے میں تبلیغ کی جاتی ہے جس سے افراد کی اصلاح ہوتی ہے اور سماج نیکی کی طرف بڑھتا ہے۔“ Alatas

”جدت پسندی ایک کثیر الابعاد عمل (Multi Dimensional Process) ہے جس کے تحت ان سبھی علاقوں کی تبدیلی آتی ہے جن کے ذریعہ تمام سیاسی، سماجی، معاشی، ذہنی، مذہبی اور نفسیاتی سرگرمیوں میں بھی تبدیلی آ جاتی ہے۔“ Helpem

3.4.2 جدت پسندی کی خصوصیات: (Attribute of Modernisation)

Stuart نے جدت پسندی کی پانچ نشانیاں بتائی ہیں۔

- (1) منطق پر زور
- (2) پیش رفت یا ترقی میں یقین
- (3) فطرت اور ماحول پر قابو
- (4) دانشورانہ خصوصیات
- (5) سکولرزم کو فوقیت

ڈاکٹر پرساد نے جدیدیت پسندی کی تین خصوصیات بتائی ہیں۔

- (1) شہریانہ
- (2) خواندگی
- (3) شمولیت (Participation)

Mirdle نے قومی خود مختاری (National Sovereignty) اقتصادی ترقی مادی سہولیات، اور سماجی و اقتصادی انصاف کو جدت پسندی کی اہم

خصوصیات مانا ہے۔ Learner نے جدت پسندی کی سات خصوصیات کا ذکر کیا۔

- (1) سائنسی احساس
- (2) مواصلات کے ذرائع میں انقلاب
- (3) شہریت میں اضافہ
- (4) تعلیم کو پھیلانا
- (5) معاشی شراکت
- (6) سیاسی شراکت
- (7) فی فرد آمدنی میں اضافہ

جدت پسندی کی بہت سی خصوصیات ہیں جن میں سے کچھ اہم خصوصیات کا ذیل میں ذکر کیا گیا ہے۔

(1) جدت پسندی ایک عالمی عمل ہے جو پوری دنیا میں وقوع پزیر ہوتا ہے اس سے ہونے والی تبدیلی زراعت، صنعت، سیاسی نظام، معاشی نظام سماجی نظام، ادویات، انتظامیہ تعلیم اور زندگی کے تمام شعبوں میں ہوتی ہے۔

(2) جدت پسندی ایک طویل مدت اور پیچیدہ عمل ہے یہ ایک دن یا ایک ماہ میں واقع نہیں ہوتی ہے یہ مسلسل جاری رہنے والا عمل ہے جس کا نتیجہ تبدیلی کی شکل میں سامنے آتا ہے۔

(3) جدت پسندی ایک انقلابی عمل ہے جس کے تحت بڑے پیمانے پر تبدیلیاں ہوتی ہیں جو کسی قوم کی سماجی ساخت کو پوری طرح بدل دیتیں ہیں۔

(4) جدت پسندی ایک ترقیاتی عمل ہے۔ یہ دنیا کے کئی حصوں میں چلتا رہتا ہے اور تمام معاشرے جدید ہونے کی کوشش کرتے ہیں اگرچہ ہر معاشرے میں جدیدیت کی رفتار الگ ہوتی ہے اس کے Parameter ضابطے الگ ہوتے ہیں لیکن پھر بھی ہر معاشرہ روایت سے ہٹ کر جدیدیت کی رہا پر

گامزن ہوتا ہے۔

(5) جیسے ہی جدت پسندی کا عمل واقع ہوتا ہے اس کے ساتھ ہی افراد کی زندگی میں بنیادی تبدیلیاں دکھائی دینے لگتی ہیں۔

- (6) جدت پسندی کی کامیابی کے لیے کچھ چیزوں کا معاشرے میں پہلے سے ہونا لازمی ہوتا ہے مثلاً ٹریفک اور مواصلات کے ذرائع علم و سائنس کے اعلیٰ درجے کے ادارے، توانائی کے نئے وسائل، بینک و اسناد کے مالیاتی ادارے وغیرہ کا ہونا ضروری ہے۔
- (7) جدت پسند معاشرے کے سامنے واضح طور پر کچھ ضابطے ہوتے ہیں یہی ضابطے اس کے لیے حوصلہ افزائی کا کام کرتے ہیں اور ان ہی ضوابط کے تحت اپنے سماج اور معاشرے کو جدیدیت کے راستوں پر گامزن کرتا ہے۔
- (8) جدت پسندی کا عمل ایک ایسا عمل ہے جب یہ ایک بار کسی سماج میں شروع ہو جاتا ہے تو اس سماج کا دوبارہ ماضی میں واپس لوٹنا ممکن نہیں ہوتا۔ صنعت کاری شہریت تعلیمی ترقی ہونے پر پرانے حالات پر واپس نہیں جایا جاسکتا ہے۔
- (9) جدت پسندی کو معاشرے کی آنکھ بند کر کے پیروی نہیں کرنی چاہیے بلکہ ہر سماج کو اپنی تہذیب و ثقافت اور حالات کے مطابق اسے اپنانا چاہیے۔
- (10) جدت پسندی کا عمل افراد کو سائنس اور ٹیکنالوجی کے علاقہ میں ہونے والی نئی تبدیلیوں کو اپنانے کے لیے حوصلہ افزائی کرتا ہے۔
- (11) جدت پسندی منطقی ہے اور ہمیشہ کسی بھی واقعہ کی سائنسی تشریح کی مانگ کرتی ہے۔ سائنسی نقطہ نظر اور ٹیکنالوجی کے رویہ پر زور دیتی ہے۔
- (12) جدت پسند سماج میں آزادی اقتصاد خوشحالی نئے اقدار جمہوریت، مساوات، عالمگیریت، اور نجی کاری وغیرہ کی نشوونما پر زور دیا جاتا ہے اور نئے تصورات اور خیالات کو قبول اور رد کیا جاتا ہے۔
- (13) جدت پسندی سکولرزم، جمہوریت اور عالمی سطح کے پروسیجر نظریے پر یقین رکھتی ہے اس کے ساتھ ہی کمپیوٹر اور اقتصادی ترقی پر زور دیتی ہے۔
- (14) جدت پسندی کا مقصد زندگی کے معیار کو بلند کرنا، بڑھتی ہوئی آبادی پر قابو پانا اور توہم پرستی کو ترک کرنا ہے۔

3.4.3 جدت پسندی کے مسائل: (Problems of Modernisation)

- (1) جدت پسندی سماج میں روایتی طرز زندگی کے ساتھ جدوجہد کرتی ہے مثلاً تربیت یافتہ ڈاکٹر روایتی طبیب/ویدوں کے لیے خطرہ ہو جاتے ہیں۔
- (2) جدت پسندی کی ایک مثال یہ بھی ہے کہ لیکن وراثت میں ملی قدریں روایتی طور پر ان کے ہاں جاری رہتی ہیں مثلاً ایک ڈاکٹر اپنے پیشے میں ماہریت رکھنے کے باوجود اپنے مریض سے یہی کہتا ہے کہ علاج تو میں کر رہا ہوں باقی اُو پروالے کی مرضی۔ جیسے اسے اپنے پیشے پر یقین ہی نہ ہو۔
- (3) وہ ذرائع جو جدید بناتے ہیں اور وہ ادارے جن کو جدید بنانا ہے دونوں کے بیچ تعاون کی کمی رہتی ہے۔
- (4) جدت پسندی نے ایک طرف لوگوں کی توقعات کو بڑھایا ہے وہیں دوسری طرف سماجی انتظامات ان کی توقعات کو پورا کرنے کے لیے مواقع فراہم کرنے میں ناکام رہتے ہیں۔ جس سے سماج میں مایوسی اور سماجی عدم اطمینان پیدا ہوتا ہے۔

جدت پسندی کے راستے میں آنے والی روکاوٹیں ذیل میں درج ہیں:

ناقص تعلیمی نظام، مذہبی عقائد اور روایتی رسومات، آبادی میں اضافہ، ذات پات اور رسم و رواج، انسانی وسائل کا نہ ہونا، سائنس اور ٹیکنالوجی اور انتظامیہ کی تعلیم پر کم توجہ، معاشی خوش حالی کی کمی، مشترکہ خاندان (joint family)، قدروں کا بحران، تعلیمی مواقع میں یکسانیت کا نہ ہونا، تعلیم بالغان کا صحیح انتظام نہ ہونا، کٹرسماجی ڈھانچہ (Closed society) میں اتحاد کی کمی، ناخواندگی، غربت، تنگ نظری، علاقیت، نسل، نئے بدلاؤ کا خوف وغیرہ شامل ہیں۔ اس کے ساتھ ساتھ جدیدیت پسندی میں کچھ عوامل مددگار بھی ثابت ہوتے ہیں جیسے، تعلیم، معلوماتی اور مواصلاتی ٹیکنالوجی، قومیت پر مبنی نظریہ بھی جدت پسندی کے فروغ میں اہم کردار ادا کرتا ہے۔

3.4.5 جدت پسندی اور تعلیم: (Modernisation and Education)

تعلیمی نقطہ نظر سے جدت پسندی وہ عمل ہے جس سے ذہنی افق (Mental horizon) کو وسعت ملتی ہے جدت پسندی ہر فرد میں نئے مقاصد کو

حاصل کرنے اور روایات کا تعین قدر کرنے کی صلاحیت کی نشوونما کرتی ہے۔

جدیدیت اور روایت ایک دوسرے کے مخالف نہیں ہوتی ہیں۔ جدیدیت روایات یا ماضی سے مخالفت کا درس نہیں دیتیں۔ جدت پسندی میں تعلیم کا اہم کردار ہے۔ تعلیم ہی ایک ایسا عنصر ہے جو افراد کے نظریہ کو جدید بناتا ہے اور جدیدیت کے عمل کو تیز رفتار بناتا ہے تعلیم کے بغیر لوگوں میں سائنسی رجحان کی نشوونما نہیں ہو سکتی اور اس کے بغیر جدت پسندی کے عمل کی رفتار کو برہا یا نہیں جاسکتا۔

تعلیم کی وجہ سے ہی انسان تو ہم پرستی، ہر طرح کی برائیوں اور دقیانوسی رسومات کو قربان کر کے برابری کے حقوق، آزادی اور عدل و انصاف عالمگیریت (گلوبلائزیشن)، لبرلائزیشن، نجی کارنیا قدر کو قبول کرنے میں مدد کرتے ہے۔ تعلیم یافتہ افراد جدت پسندی کی طرف زیادہ متوجہ ہوتے ہیں اور جدیدیت کو کھلی سوچ اور کھلے دماغ کے ساتھ قبول کرتے ہیں۔

تعلیم ہی ایک ایسا لافانی عنصر ہے جو عوام میں جدت پسندی کے عمل کو فروغ دیتا ہے۔ تعلیم افراد میں سائنسی نظریہ کو عام کرتی ہے۔ آج عالمی سطح پر ہونے والی سائنسی اور ٹیکنیکی دریافت کا فائدہ ملک کی پوری آبادی کو نہیں مل رہا ہے۔ کیونکہ ملک میں ناخواندگی کی شرح زیادہ ہے جب سماج میں زیادہ سے زیادہ لوگ تعلیم یافتہ ہونگے تو وہ جدت پسندی کے عمل کے نہ صرف حامی ہونگے بلکہ مددگار بھی ہونگے۔

(1966) میں کوٹھاری کمیشن نے اپنی متعدد تجاویز میں اس امر کو خاص طور سے موضوع بحث بنایا ہے کہ جدت پسندی کا سیدھا تعلق تعلیم میں ترقی سے ہے اس لیے جدت پسندی کے فروغ کیلئے تعلیم کو ایک اہم ذریعہ بنایا جانا چاہیے۔ تعلیم کے ذریعہ ہی طلباء میں مثبت اقدار و نظریات، آزادانہ طور پر سوچنے، فیصلہ کرنے کی عادتوں کی صلاحیتوں کو اجاگر کیا جاسکتا ہے۔ جب سماج کا ہر فرد تعلیم یافتہ ہوگا تو جدت پسندی کے راستے میں آنے والی تمام رکاوٹیں جیسے ذات پات، آبادی میں اضافہ، توہم پرستی وغیرہ خود بخود ختم ہو جائیں گیں۔

اپنی معلومات کی جانچ:

صحیح یا غلط کا نشان لگائیے۔

1- جدت پسندی کا عمل سماج میں مثبت تبدیلی لاتا ہے۔

2- جدت پسندی کے معنی جدیدیت کی طرف گامزن ہونا ہے۔

3- Stuarts نے جدت پسندی کی چھ نشانیاں بتائی ہیں۔

4- جدت پسندی ایک عالمی عمل نہیں ہے۔

5- تعلیمی لحاظ سے جدت پسندی ذہنی افق کو وسعت ملتی ہے۔

6- جدیدیت اور روایت ایک دوسرے کے مخالف ہیں۔

3.5 سماجی طبقہ بندی، سماجی تغیر پذیری اور تعلیم

(Social Stratification, Social Mobility and Education)

3.5.1 سماجی طبقہ بندی یا درجہ بندی کا مفہوم: (Social Stratification)

دنیا میں کوئی سماج اور معاشرہ ایسا نہیں جو متجانس (Homogeneous) ہو اور جس میں ایک ہی طبقہ اور درجہ کے لوگ رہتے ہوں بلکہ ہر سماج مختلف العنصر (Heterogeneous) ہوتا ہے اور اس میں ہر قسم اور طبقہ کے لوگ رہتے ہیں کوئی امیر، کوئی غریب، کوئی صنعت، کوئی کاشتکار، کوئی مینجر، کوئی کاریگر، کوئی زمیندار اور کوئی مزدور ہوتا ہے۔ یعنی ہر سماج اور سوسائٹی مختلف طبقوں اور متعدد درجوں میں منقسم ہوتا ہے مثلاً سماجی، معاشی، سیاسی اور مذہبی وغیرہ کے اعتبار

سے سماج کے لوگوں میں تفاوت اور امتیاز پایا جاتا ہے۔

چنانچہ جس عمل کے ذریعہ افراد اور جماعتوں کے ادنیٰ یا اعلیٰ معیار میں درجہ بندی کی جاتی ہے اسے طبقہ بندی (Stratification) کہا جاتا ہے۔ اور اسی طرح سماجی ڈھانچے میں نابرابری و عدم مساوات کا مطالعہ بھی (Stratification) کہلاتا ہے۔ سماج میں طبقہ بندی یکساں طبقات کے گروہوں کا نظم ہوتا ہے۔ جس طرح زمین کی ترکیب مختلف قسموں کی پرتوں پر مشتمل ہوتی ہے۔ اسی طرح سماج میں مختلف نوعیت کے گروہ اور طبقے پائے جاتے ہیں۔

سماجی طبقہ بندی کی تعریفات: (Definitions of Social stratification)

ذیل میں سماجی طبقہ بندی کی مختلف تعریفات (Definitions) جو مختلف ماہر سماجیات اور دانشوران نے پیش کی ہیں۔ اُس سے سماجی طبقہ بندی (Social Stratification) کا تصور اچھی طرح واضح اور نمایاں ہوتا ہے۔

(1) ”سماجی تہہ بندی اور طبقہ بندی سماج کی اعلیٰ اور ادنیٰ تر اکائیوں کی افقی تقسیم ہے۔“ (R.W. Murry)

(2) ”ایک طبقہ بند سماج وہ ہے جس میں عدم مساوات نمایاں طور پر پائی جاتی ہے اور عوام میں فرق کی قدر پیمائی اعلیٰ اور ادنیٰ کے طور پر کی جاتی ہے۔“ (Lundberg)

”سماجی طبقہ بندی کا آغاز درج ذیل دو نظریات کی وجہ سے ہوا ہے۔“

(1) Conflict Theory

(2) Functionalist Theory

(Max Webev) نے سماجی طبقہ بندی تین بنیادوں پر کی ہے۔

(1) معاشی اسباب ملکیت اور آمدنی کے مواقع۔

(2) سیاسی اقتدار تک رسائی۔

(3) عزت نفس یا سماجی اعزاز۔

3.5.2 سماجی طبقہ بندی کی خصوصیات: (Characteristics of Social Stratification)

سماجی طبقہ بندی کی خصوصیات کو عمومی طور پر درج ذیل نکات میں اس طرح بیان کیا گیا ہے۔

(1) سماجی طبقہ بندی، آفاقی نوعیت:

دینا میں کوئی بھی سماج ایسا نہیں ہے جس میں کسی قسم کی کوئی تقسیم یا تفریق نہ پائی جاتی ہو، زمانہ قدیم میں طبقہ بندی عمر اور جنس کے اعتبار سے ہوتی تھی، دور جدید میں دولت اقدار اور عہدوں کو اہمیت دی جاتی ہے، اور سیاسی، سماجی، معاشی، طبعی صلاحیت کی بنا پر بھی طبقہ بندی کی بنیاد قائم کی جاتی ہے یعنی سماجی طبقہ بندی کی نوعیت آفاقی (Universal) ہے۔

(2) سماجی طبقہ بندی کی مختلف شکلیں:

قدیم آریائی ہندوستانی سماج میں لوگ برہمن، کھتری، ویشیا، شودر میں منقسم تھے اور درجہ بندی، ذات پات وغیرہ تو طبقہ بندی کی عام شکلیں تھیں۔

(3) سماجی طبقہ بندی ایک قدیم مظہر:

سماج میں طبقہ بندی اور درجہ بندی کا نظام قدیم زمانہ سے چلا آ رہا ہے یہ کوئی نیا عمل نہیں ہے چنانچہ تاریخی شواہد اور ماہرین آثار قدیمہ نے اس کی تصدیق بھی کی ہے۔

(4) عدم مساوات:

کسی بھی سماج میں افراد کو سماجی ثقافت کی بنا پر کوئی بھی مساویانہ یا غیر مساویانہ مقام کو قبول کرنا پڑتا ہے، بعض اعلیٰ مقام پر پہنچنے کی کوشش میں سماج کی تغیر پذیری کی وجہ سے کامیاب یا ناکام ہو جاتے ہیں یعنی سماج میں موجود طبقات میں تفاوت ایک فطری چیز ہے۔

(5) مسلسل عمل:

سماجی طبقہ بندی کے عوامل دو نوعیت کے ہوتے ہیں۔

(1) مستقل یا موروثی (2) مہارتیں اور دنیاوی امور۔

مستقل یا موروثی عنصر پیدائشی ہوتے ہیں جیسے ذات، نسل، قوم وغیرہ یہ کسی سماجی تغیر سے تبدیل نہیں ہوتے ہیں، مہارتیں اور دنیاوی امور تغیر پذیر ہوتے رہتے ہیں جیسے تعلیم، دولت، پیشے اور ذریعہ معاش جیسی تبدیلیوں کیلئے انسان شعوری طور پر کوشش کرتا رہتا ہے۔

3.5.3 سماجی طبقہ بندی اور تعلیم (Social Stratification, Social Mobility and Education)

(A) سماجی طبقہ بندی اور تعلیم: (Social Stratification and Education)

سماجی طبقہ بندی اور تعلیم کے تعلق یا سماجی طبقہ بندی میں تعلیم کے اثرات اور اس کے کردار و عمل کو ذیل دیے گئے تین اہم نکات کے ذریعہ باسانی سمجھا جاسکتا ہے:

(1) ذات پات اور تعلیم:

آزادی سے قبل پسماندہ اور گچھڑے طبقات کو تعلیم سے محروم رکھا گیا اسلئے وہ سماج کے ادنیٰ طبقے میں شمار کئے جانے لگے لیکن آزادی کے بعد ان کی تعلیم کا خاطر خواہ انتظام کیا گیا ان کو ضروری امداد و مراعات فراہم کی گئیں اور متعدد جگہوں میں ریزرویشن دی گئی، اس کے نتیجہ میں ان کو سماج کے اعلیٰ طبقات میں شامل ہونے اور ملک کے مرکزی دھارے میں شامل ہونے کے موقع ملے۔

(2) غریب طبقات اور تعلیم:

اقتصادی اور مالی اعتبار سے کمزور اور غریب طبقات جو پسماندہ ذاتوں کی فرست میں شامل نہیں ہیں لیکن تعلیمی اعتبار سے وہ بھی درجہ فرست طبقات کے برابر سمجھے جاتے ہیں لیکن تعلیم کے مناسب مواقع فراہم کئے جانے کی وجہ سے ان کو بھی اعلیٰ طبقات میں شامل ہونے کے مواقع مل رہے ہیں۔

(3) تعلیم نسواں اور طبقہ بندی:

زمانہ قدیم میں عورتوں کو تعلیم کے اہل نہیں سمجھا جاتا تھا لیکن آزادی کے بعد اس طرف خاص طور سے توجہ دی گئی اور عورتوں کیلئے متعدد تعلیمی سہولیات، داخلوں میں ریزرویشن، ملازمت میں تحفظات اور مفت اعلیٰ تعلیم کا انتظام کیا گیا ہے۔ حکومت نے انہیں بااختیار اور خود انحصار بنانے کیلئے متعدد اسکیموں اور منصوبوں کو رو بہ عمل لایا ہے اس سے عورتوں کو مردوں کے شانہ بشانہ کام کرنے کا موقع مل رہا ہے اور ان کیلئے ہر میدان میں ترقی کے راستے ہم وار ہونے لگیا اور تعلیمی اعتبار سے انہوں نے نہ صرف مردوں کی برابری کی بلکہ کئی مقامات پر ان کو پیچھے چھوڑ دیا ہے۔

3.5.4 سماجی تغیر پذیری: (Social Mobility)

سماجیات میں سماجی تغیر پذیری (Social Mobility) سے مراد سماجی پوزیشن اور معاشرتی مقام اور معیار میں تغیر و تبدل ہوتا رہتا ہے۔ فطری اختلافات کے علاوہ انسانوں میں مختلف سماجی اعتبار سے مثلاً جنس، عمر، پیشہ، اور رشتہ داری کی بنیاد پر متعدد انواع کی تفریقات اور امتیازات پائے جاتے ہیں۔ اور لوگوں میں سماجی نابرابری اور عدم مساوات پائی جاتی ہے جو عمرانیاتی اعتبار سے کافی اہمیت کی حامل ہے۔

The Movement of an Individual or a Group From one Social Class or Social Stratum to Another and Change in Relative Social Position is Called Social Mobility.

اور یہ سماجی تغیر پذیری (Social Mobility) تین نوعیت اور سمتوں (Directions) میں ہوتی ہے۔

(1) Upward Mobility) نیچے سے اوپر، ادنیٰ سے اعلیٰ کی طرف

(2) Downward Mobility) اوپر سے نیچے، اعلیٰ سے ادنیٰ کی طرف

(3) Horizontal Mobility) یکساں سطح کے دو پوزیشن اور مقام و مرتبہ کے درمیان یعنی افقی تغیر پذیری۔

پہلے دونوں انواع کو (Vertical Mobility) بھی کہا جاتا ہے۔

اعلیٰ عمودی تغیر پذیری (Downward Vertical Mobility) میں انسان کے سماجی معیار اور معاشرتی پوزیشن میں بہتری آتی ہے اور

وہ سماجی حیثیت سے اعلیٰ طبقہ کا فرد سمجھا جانے لگتا ہے۔

ادنیٰ عمودی تغیر پذیری (Downward Vertical Mobility) میں ایک انسان کے سماجی معیار اور معاشرتی مقام و پوزیشن میں زوال

گراؤ آتی ہے وہ پہلے طبقہ کے مقابلے میں ادنیٰ طبقہ کا فرد مانا جانے لگتا ہے۔ لیکن افقی تغیر پذیری (Horizontal Mobility) میں ایسا نہیں ہوتا بلکہ اس میں کسی بھی شخص کے سماجی معیار میں کسی طرح کی تبدیلی نہیں آتی ہے۔

موجودہ دور اور حالات میں ہر سماج اور معاشرہ اعلیٰ سے ادنیٰ کی طرف تبدیلی اور تغیر پذیری (Downward Mobilities) کے عمل کو برا سمجھتا ہے

اور اس سے اپنے سماج کے لوگوں کو روکتا ہے لیکن (Upward Mobility) سے سماج اور سوسائٹی میں لوگوں کو نہیں روکا جاتا۔

کسی بھی سماج میں (Social Mobility) چاہے وہ اعلیٰ سے ادنیٰ کی طرف ہو یا ادنیٰ سے اعلیٰ کی جانب اس کیلئے مختلف عناصر اور عوامل ذمہ دار

ہوتے ہیں ان میں سے اہم عوامل مندرجہ ذیل ہیں۔

(1) معاشی ترقی (Economic Progress)

کسی بھی ملک میں معاشی ترقی اور اقتصادی تبدیلی (Social Mobility) کی شرح کو بڑھانے یا گھٹانے میں ایک اہم رول ادا کرتی ہے۔

(2) بین ذات شادی (Inter-Caste Marriage)

بین ذات شادی اکثر و بیشتر ایک طبقے کے لوگ دوسرے طبقے کی ذات میں شادی کرنے کی وجہ سے سماج کا خاندانی معیار عروج و انحطاط کا شکار

ہوتا ہے۔

(3) (Caste Structure and Land Ownership)

یہ بھی سماج میں وقار، طاقت و اقتدار حاصل کرنے کا ایک ذریعہ ہے۔

(4) سیاسی حیثیت و طاقت (Political Power)

سماج کے کچھ پسماندہ طبقات کے لوگ سیاسی طاقت اور پہنچ بنا کر اپنا طرز زندگی بدلنے کی کوشش کرتے ہیں اور اعلیٰ طبقات میں شامل ہونے میں

کامیاب ہو جاتے ہیں۔

(5) سماجی تبدیلی (Social Change)

تیز رفتار سماجی تبدیلی اور معاشرتی بدلاؤ کے حالات کی وجہ سے بہت سے صنعتی انقلاب، علاقائی وسعت و پھیلاؤ (Social Mobility) کو بڑھاوا

دیئے ہیں۔

3.5.5 سماجی تغیر پذیری اور تعلیم کا کردار: (Role of Education & Social Mobility)

تعلیم اور سماجی تغیر پذیری ان دونوں کا ایک دوسرے سے بڑا گہرا تعلق اور ربط ہے۔ تعلیم ہی افراد، جماعت اور گروہوں کو وہ صلاحیت اور لیاقت عطا کرتی ہے جس سے فرد، جماعت اور طبقہ ((Upward Mobility حاصل کرنے کے بعد اعلیٰ قدروں کا علمبردار بن سکتا ہے۔ جبکہ دوسری طرف (Upward Mobility) ہونے کی وجہ سے لوگوں میں سماجی ترقی ہوتی ہے، سماج کا نظام بہتر ہوتا ہے۔ اور تعلیمی نظام میں اصلاح و سدھار کی نئی نئی راہیں ہم وار ہوتیں ہیں۔

(Social Mobility) کو فروغ دینے کیلئے تعلیمی نظام میں مندرجہ ذیل عناصر کو خیال میں رکھنا اور ان پر عملدرآمد کرنا ضروری ہے۔

(1) کرپشن کا خاتمہ (Abolition of Corruption):

سوسائٹی سماج کے اسکول اور تعلیمی اداروں میں اساتذہ کے انتخاب، ملازمت اور مختلف مشاغل و امور میں ہر شعبہ کو اقربا پروری، جانبداری اور رشوت خوری کے عیب سے پاک ہونا چاہئے۔

(2) تعلیمی معیار میں ترقی اور نکھار (Development in the standard of education):

اسکول اور سوسائٹی کو چاہئے کہ وہ انتظامیہ اور تعلیمی نظام میں سختی کرے اور سدھار لائے تاکہ ہر معلم و استاد اور طلبہ و طالبات بہتر سے بہتر علم و فن اور ہنر سے آراستہ ہوں اور (Social Mobility) میں اہم رول نبھائیں۔

(3) معاون پسندیدہ رجحانات و نظریے (Favourable Attitudes):

مختلف ذات، زبان، دھرم، ثقافت، اور ہر طبقے کے لوگوں میں پسندیدہ رجحانات و نظریے کو فروغ دینے میں ایک دوسرے کا تعاون کریں۔

(4) اعلیٰ سطح کی آرزو و تمنا (Love and Affection for High Level):

اعلیٰ سطح کی آرزو و تمنا رکھنے اور بلند مقام حاصل کرنے میں ہر شخص اور انسان ایک دوسرے کی مدد کرے، حوصلہ افزائی کرے اور اسے حاصل کرنے کیلئے جدوجہد کریں۔

(5) رہنمائی اور مشاورت (Guidance & Counselling)

رہنمائی اور صلاح مشورہ کے مختلف اور مناسب خدمات کے ذریعے سماج اور معاشرہ، عظمت و بلندی کے اعلیٰ مقام تک پہنچ سکتا ہے اور (Social Mobility) کو فروغ دینے میں ایک نمایاں رول ادا کر سکتا ہے۔

اپنی معلومات کی جانچ:

صحیح یا غلط کا نشان لگائیے۔

1- اپنی ترکیب کے لحاظ سے ہر سماج مختلف عناصر ہوتا ہے۔

2- ہر سماج مختلف طبقات میں منقسم ہوتا ہے۔

3- سماجی ڈھانچہ میں برابری اور مساوات کا مطالعہ سماجی طبقہ بندی کہلاتا ہے۔

4- طبقہ بند سماج میں مساوات نمایاں طور پر نظر آتی ہے۔

3.6 سماجی تبدیلی کے لیے معاون کے طور پر تعلیم Education as a facilitator for social change

تعلیم ایک ایسا اعلیٰ ارفا سماجی عمل ہے جسے اُس سماج کی روح بھی کہا جائے تو بے جا نہ ہوگا اس لیے سماجی تبدیلی میں تعلیم کا اہم رول ہے سماج کی

ضرورتوں اور خواہشات کی تکمیل تعلیم کے ذریعے ہی پوری کی جاسکتی ہے تعلیم کے ذریعے سے معاشرے کے ارکان کے طرز عمل اور خیالات میں تبدیلی رونما ہوتی ہے یہ بات عیاں ہو جاتی ہے کہ تعلیم کس طرح سے سماجی تبدیلی کے عمل میں آسانیاں فراہم کرتی ہے۔

(1) ہر معاشرے کی کچھ مستقل قدریں ہوتی ہیں جو سماج کو استحکام فراہم کرتی ہیں۔ جب کبھی ان اقدار پر معاشرے کے ارکان (Member) کا اعتماد ختم ہونے لگتا ہے اُس وقت صرف اور صرف تعلیم ہی ان قدروں کی حفاظت کرتی ہے۔ اس طرح تعلیم ہی سماج میں آفاقی قدروں (Eternal values) کا تحفظ کرتی ہے۔

(2) تعلیم میں ترقی کی وجہ سے ہی سماج میں تمام نئی ایجادات رونما ہوتی ہیں جو سماجی تبدیلی کی بنیاد بنتی ہے۔

(3) تبدیلیوں کو قبول کرنے کے لیے تعلیم سماج میں ایک مثبت ماحول پیدا کرتی ہے اور لوگوں کو ان تبدیلیوں کو قبول کرنے کے لیے ذہنی طور پر تیار کرتی ہے۔

(4) تعلیم کے ذریعے ہی سماجی برائیوں مثلاً ذات پات، رسم و رواج، جہیز کی رسم، ہستی ہونے کی رسم وغیرہ کو ختم ک کیا گیا ہے اور نئی نئی تحریکات شروع کی گئیں تعلیم کے ذریعے ہی لوگوں میں بیداری لائی جاسکتی ہے۔

(5) تعلیم ہی کی بنیاد پر سماج میں ہونے والی تبدیلیوں کا تعین کیا جاتا ہے اور اس کی خوبیوں اور خامیوں کی بنیاد پر انہیں تسلیم اور رد کیا جاتا ہے۔

(6) سماج میں تبدیلی لانے کے لیے بہتر رہنمائی کی ضرورت ہوتی ہے تعلیم لوگوں میں رہنمائی کرنے کی صلاحیت پیدا کرتی ہے۔ ٹیگور، مہاتما گاندھی، جواہر لال نہرو وغیرہ عظیم ہستیاں تھیں انہوں نے سیاسی، سماجی اور مذہبی برائیوں کو دور کرنے میں عوام کی رہنمائی کی۔

(7) سائنس کی تعلیم نے ہندوستانی سماج میں توہم پرستی اور روایتی سوچ کو ختم کیا اور جدید ہندوستان کی بنیادوں کو مضبوط کیا ہے۔

3.6.1 سماجی تبدیلی میں تعلیم کا کردار: (Role of Education in Social Change)

- تعلیم سے سماجی تبدیلی کے عمل میں تیزی لائی جاسکتی ہے۔

- تعلیم کے ذریعے سماجی تبدیلی کا تعین قدر کرنے کی قابلیت پیدا کی جاسکتی ہے اس بنیاد پر اسے قبول یا رد کرنے کا فیصلہ کیا جاسکتا ہے۔

- تعلیم سماجی تبدیلی کی راہ میں آنے والی رکاوٹوں کو سمجھنے اور انہیں دور کرنے میں مدد کرتی ہے۔

- طلباء کے اندر جمہوری اقدار، سائنسی رجحان، قومی یکجہتی اور بین الاقوامی اقدار کو سمجھنے کی صلاحیت پیدا کرتی ہے۔

- تعلیم سماجی تبدیلی کی پہل کرتی ہے اور اس کو صحیح سمت عطا کرتی ہے۔

- تعلیم نے ہی سماج میں ایسے رہنماؤں کو پیدا کیا ہے جنہوں نے شعوری طور پر سماجی تبدیلی کے لیے ہر ممکن کوشش کی ہے۔

- تعلیم سماجی تبدیلی کے لیے افراد کو تیار کرتی ہے۔

- تعلیم سماجی تبدیلی کی نوعیت کا تعین کرتی ہے۔

- تعلیم علم کے مختلف شعبوں میں اضافہ کرتی ہے۔

- تعلیم نئی تبدیلیوں کی ماں ہے۔

- تعلیم نئی نسل کے کردار کو صحیح سمت عطا کرنے میں رہنمائی کرتی ہے۔

- اسکول شہریت کی تربیت دینے کے لیے ایک کارگاہ (Workshop) کے طور پر کام کرتا ہے۔

- تعلیم نئی نسل کی سوچ اور ورتاؤ کو جدت پسند بناتی ہے

- تعلیم سماجی برائیوں کے خلاف بیداری پیدا کرتی ہے۔

- تعلیم کے ذریعہ ہی سماج میں مساوات، سماجی بیداری اور قومی ترقی کا جذبہ پیدا کیا جاسکتا ہے۔

3.6.2 سماجی تبدیلی کے عمل میں اساتذہ کا کردار: (Role of Teacher in Social change)

- (1) کسی بھی تعلیمی نظام میں اساتذہ کا ایک اہم کردار ہوتا ہے وہ سماجی تبدیلی کا نمائندہ ہوتا ہے ذیل میں دی گئی مثالیں اُن کے رول کو واضح کرتی ہیں۔
اساتذہ کو جمہوری زندگی کے راستے کو قبول کرنے والا ہونا چاہیے اور اسے اپنے کمرہ جماعت کا ماحول متوازن رکھنا چاہیے اسے کسی بھی طالب علم کے ساتھ تعصب نہیں برتنا چاہیے۔
- (2) اساتذہ سماجی تبدیلی کے عمل میں تیزی پیدا کر سکتا ہے۔
- (3) سماجی تبدیلی لانے کے لیے اساتذہ کو کمرہ جماعت کے باہر بھی تدریس کام کرنا چاہیے۔
- 4 طلباء میں خود سے ہی نظم و ضبط میں رہنے کی صلاحیت پیدا کرنی چاہیے۔
- (5) سماج کو بھی اساتذہ سے مختلف معاملات میں رہنمائی حاصل کرنی چاہیے۔
- (6) اساتذہ کو چاہئے کہ وہ طلباء کو مختلف تجربات، سرگرمیوں اور سماجی خدمات میں حصہ لینے کا موقع فراہم کریں۔
- (7) طلباء کو آپس میں مل جل کر رہنا، صبر و تحمل، تعاون اور ہمدردی کے جذبہ کو پیدا کرنے کی تعلیم دی جانی چاہیے۔
- (8) طلباء میں سماجی تبدیلیوں کے لیے بیداری پیدا کرنی چاہئے۔
- (9) اساتذہ کو جدید سماجی تبدیلیوں کے بارے میں خود بھی جانکاری ہونی چاہیے اور طلباء کے سامنے ان کو اس طرح پیش کرے تاکہ وہ انہیں با آسانی سمجھ سکیں۔

(10) سماج اور اساتذہ کی مشترکہ کوششوں سے سماج کی ترقی کی راہ میں تمام رکاوٹوں کو دور کیا جاسکتا ہے۔

3.6.3 تعلیم اور سماجی تبدیلی میں تعلق: (Relation Between Social Change & Education)

- تعلیم اور سماجی تبدیلی کا گہرا تعلق ہے اور کسی بھی سماج کی ضروریات کو تعلیمی نظام کے ذریعہ ہی پورا کیا جاسکتا ہے تعلیم سماج کا ایک اہم ذریعہ ہے سماجی تبدیلی تعلیم کے مقاصد، نصاب اور تدریسی طریقوں کو متاثر کرتی ہے سماجی تبدیلی اور تعلیم کے درمیان تعلق کو ہم مندرجہ ذیل طریقے سے سمجھ سکتے ہیں۔
- (الف) تعلیم سماجی تبدیلی کے لیے ایک ذریعے کے طور پر: (Education as an instrument/ Agent of Social change)
- تعلیم سماجی تبدیلی کا ایک اعلیٰ ذریعہ کہا جاسکتا ہے کہ تعلیم کے بغیر مثبت سماجی تبدیلی وجود میں نہیں ہو سکتی ہے اس سے صاف ظاہر ہوتا ہے کہ سماجی تبدیلی کے لیے اور اپنی ضروریات کو پورا کرنے کے لیے تعلیم کا انتظام کیا جانا ضروری ہے اور سماج میں بہت سے تبدیلیاں لائی جاتی ہیں تعلیم کے ذریعہ ہی فرد کے تصورات، رویوں اور اقدار میں تبدیلی لائی جاسکتی ہے ان میں ترقی کے لیے جذبہ پیدا کیا جاسکتا ہے۔ تعلیم سماجی تبدیلیوں کی ایک اہم ایجنسی ہے۔ کوشکاری کمیشن کے لفظوں میں تعلیم سماجی تبدیلی کا ایک اہم ذریعہ ہے تعلیم سماجی تبدیلیوں کو صحیح سمت عطا کرتی ہے جو سماج میں اپنے آپ رونما ہوتی ہیں اور ساتھ ہی ان تبدیلیوں کے لیے سازگار ماحول تیار کرتی ہے جو سماج اپنے اندر تبدیلی لانا چاہتا ہے۔

(ب) تعلیم سماجی تبدیلی کا ایک نتیجہ: (Education as a Result of Social Change)

تعلیم سماجی تبدیلی کا ایک نتیجہ ہے اس سے صاف ظاہر ہوتا ہے کہ سماجی تبدیلی نے تعلیم کو نئی شکل دی ہے تعلیم کے لیے موجودہ ضروریات کے مافق مقاصد کو پورا کرنے کے لیے نصاب میں تبدیلیاں پیش کی ہیں تعلیم نے تبدیلیوں کو مد نظر رکھتے ہوئے مطابقت پیدا کی ہے اور تعلیم کا انتظام کیا ہے بالفاظ دیگر ہم یہ کہہ سکتے ہیں کہ تعلیم سماجی تبدیلیوں کی پیروی کرتی ہے۔ کیونکہ سماج ہی فیصلہ کرتا ہے کہ تعلیم کی نوعیت کیسی ہوگی۔ تعلیم سماجی تبدیلی کے لیے اہم کردار ادا کرتی

ہے یہ کہنا بے یاہ نہ ہوگا کہ سماجی تبدیلی کی وجہ سے تعلیمی تبدیلی بھی ہوتی ہے اس سے واضح ہوتا ہے کہ تعلیم نہ صرف سماج میں ہونے والی تبدیلیوں کو قبول کرتی ہے اور انہیں آگے بڑھاتی ہے بلکہ بدلے ہوئے سماج کی ضرورتوں کو بھی پورا کرتی ہے۔

ماہر سماجیات A.K.C. ottway کہتے ہیں کہ کبھی کبھی یہ کہا جاتا ہے کہ تعلیم سماجی تبدیلی کی ایک وجہ ہے اس کا اُلٹ زیادہ صحیح ہے تعلیم دوسری سماجی تبدیلیوں کو پیدا کرنے کے بجائے ان کا اتباع کرتی ہے اور تعلیم بھی سماجی تبدیلیوں کے مطابق اپنے اندر تبدیلی لانے کے لیے مجبور ہے۔

(ج) سماجی تبدیلی کے عمل میں تعلیم کے حدود (Limitations of Education in the Process of Socia Chang)
سماج کے ذریعہ تعلیم میں تبدیلی لائی جاتی ہے اس بات کو سبھی ماہرین سماجیات تسلیم کرتے ہیں جبکہ تعلیم کے ذریعہ سماج میں تبدیلی ہوتی ہے اس سے سبھی ماہرین سماجیات اتفاق نہیں کرتے ہیں۔

ماہرین سماجیات نے سماجی تبدیلی کی کئی وجوہات بتائی ہیں ان میں تعلیم کو جگہ نہیں دیا ہے۔ کیونکہ وہ تعلیم کو معاشرہ پر منحصر رہنے والا اور اس کے مطابق اپنی نوعیت میں تبدیلی لانے والا عمل مانتے ہیں۔

پیشک تعلیم سماجی تبدیلی میں اہم رول ادا کرتی ہے۔ تعلیم کے سماج پر اثر کو Primary نہ مان کر بھی Secondary مانا جاتا ہے اس بارے ottway (اوٹاوی) کہتے ہیں کہ تعلیم کو سماجی تبدیلی کی وجہ تسلیم نہیں کیا جاتا ہے یہ تو معاشرے پر منحصر رہنے والی چیز ہے یہ سماجی تبدیلی کی وجہ نہ ہو کر ایک ذریعہ ہے تعلیم کے اپنی حدود ہیں ہم دیکھتے ہیں کہ جب سماج کے مقاصد میں تبدیلی ہوتی ہے تو اس مقصد کو پورا کرنے کے لیے تعلیم کی نوعیت میں بھی تبدیلی ہوتی ہے۔

اپنی معلومات کی جانچ:

خالی جگہیں مناسب الفاظ سے پر کیجیے۔

- 1- _____ تعلیم سماج میں آفاقی اقدار کا _____ کرتی ہے۔
- 2- _____ لوگوں میں رہنمائی کی صلاحیت پیدا کرتی ہے۔
- 3- _____ کی تعلیم کے ہندوستانی سماج کی توہم پرستی اور روایتی سوچ کو دور کرتی ہے۔
- 4- _____ تعلیم نئی تبدیلیوں کی _____ ہے۔
- 5- _____ استاد سماجی تبدیلی کا _____ مانا جاتا ہے۔
- 6- _____ تعلیم سماجی تبدیلی کا ایک _____ بھی ہے اور ایک _____ بھی۔

3.7 سماجی جال اور سماجی ربط و اتصال اور تعلیم پر اسکے مضمرات

(Social Networking and its Implications on Social Cohesion & Education)

3.7.1 سماجی جال: (Social Networking)

سماجی جال کے معنی و مفہوم اور تعلیم و سماجی ربط و اتصال پر پڑنے والے اس کے اثرات کو جاننے اور سمجھنے کیلئے سب سے پہلے سماج (Society) سماجی جال (Social Networking) اور سماجی ربط و تعلق اور اتصال (Social Cohesion) کو سرسری طور پر جاننا ہوگا اور اس پر سرسری روشنی ڈالنی ہوگی۔ بنیادی طور پر سوسائٹی سماجی تعلقات و روابط اور مختلف افراد جماعت، گروہ اور اداروں کے درمیان ایک تعلق اور رشتہ کو ظاہر کرتی ہے۔

سماجی جال کی تعریفات: (Definitions of Social Networking)

جیسا کہ (Maclver and page) نے کہا ہے۔

"Society is the web of social relationships and it is always changing" عمومی طور پر سماجی جال (Social

(Networking) میں جن اسباب و ذرائع کا اہم رول ہوتا ہے اور سماجی ربط و اتصال (Social Cohesion) کو فروغ دینے میں جن وسائل کا اہم کردار ہوتا ہے ان کو مندرجہ ذیل نکات کے ذریعے بیان کیا گیا ہے۔

(1) گھریا خاندان (2) اسکول و ادارہ (3) سماج و معاشرہ (4) مذہب

(5) کلب (Club) (6) ساتھی اور دوست (Friends and Colleague) (7) سماجی فلاحی مراکز

(8) ریاست و علاقہ (9) تفریح گاہ اور میوزیم (10) عوامی میڈیا (Mass Media)

تعلیم ایک تاعمر مسلسل چلنے والا عمل ہے اور یہ سماج سے کافی حد تک متاثر ہوتا ہے، انسان اپنے سماج سے فطرتاً متاثر ہوتا ہے اور اس کے کردار و عمل

(Behaviour) اور رجحانات و رویے (Attitudes) میں سماجی جال اور سماج کافی تبدیلیاں لاتا ہے۔

3.7.2 سماجی ربط و اتصال: (Social Cohesion)

کسی بھی سماج کے ربط و تعلق اور مربوط ہونے کا مطلب یہ ہے کہ اس سماج و سوسائٹی کے لوگوں کا آپس میں مشترکہ قدروں کی حفاظت میں ایک دوسرے کا ساتھ دینا اور آپسی تعاون و امداد کا ماحول بنانا، سماجی ربط و تعلق سے سماج میں بسنے والے لوگوں کے درمیان خوبصورت سماجی تعلقات کا ماحول بنتا ہے چنانچہ اس کیلئے مندرجہ ذیل صفات کا ہونا ضروری ہے۔

(1) عدم تشدد اور آپسی تعاون کا ماحول۔

(2) انسانیت و جمہوریت میں اعتماد و بھروسہ۔

(3) میل و ملاپ اور خود غرضی و مطلب پرستی سے اجتناب۔

(4) سماجی حساسیت اور ذمہ داری کا احساس۔

(5) سماجی، معاشی اور اخلاقی عدل و انصاف کے جذبات کا فروغ۔

(6) مذہبی تعصب، جانب داری، جماعتی عصبیت کا خاتمہ۔

(7) لوگوں میں ایکتا اور بھائی چارگی کا ماحول۔

(8) لوگوں کی زندگی جینے کے سلیقہ و معیار میں عمومی اصلاح و سدھار

سماجی ربط و اتصال (Social Cohesion) دو طرح کا ہوتا ہے

(1) ابتدائی سماجی اتصال (Primary Social Cohesion)

(2) ثانوی سماجی ربط و اتصال (Secondary Social Cohesion)

سماجی جال (Social Networking) کے تین اہم ستون جس کے اثرات سماجی ربط و اتصال (Social Cohesion) اور تعلیم

پر نمایاں طور سے ظاہر ہوتے ہیں اس کو درج ذیل سطور میں اس طرح بیان کیا گیا ہے۔

(1) سماج و معاشرہ (Society)

کسی بھی معاشرہ و سماج کے تعلیمی اعمال و سرگرمیاں اور سماجی روابط و تعلقات کو استوار کرنے میں ایک اہم رول ادا کرتے ہیں، چنانچہ کسی سماج کے

سماجی تعلقات کو بڑھانے اور تعلیم کو مفید بنانے کیلئے سماج میں اچھے اسکول، لائبریریاں اور مختلف تعلیمی مراکز اور سماجی اداروں کا قیام عمل میں لانا ضروری ہے، اخلاقی، تربیتی اور عظیم الشان اقدار کو فروغ دینے کیلئے متعدد سرگرمیاں اور تحریکیں چلائی جانی چاہیں۔ سماجی سرگرمیوں اور انسانی زندگی کے طور طریقوں میں مختلف تعلقات سے ایک مثبت بدلاؤ آسکتا ہے۔

(2) اسکول و مدرسہ (School)

اسکول بنیادی طور پر سماجی جال اور معاشرتی ربط و اتصال کا اہم ادارہ ہوتا ہے۔ زمانہ قدیم سے ہی اسکولوں کی کافی اہمیت رہی ہے اور وہ تہذیب و تمدن کا گہوارہ رہے ہیں آج سماجی تعلقات و روابط کو بڑھانے اور اسے مضبوط کرنے اور پھیلانے میں اسکول ایک نمایاں کردار نبھاتا ہے یہ مختلف سماجی ثقافتی ورثے کا تحفظ کر سکتا ہے، عوام اور سماج کے بیچ جمہوری اقدار، سیکولرزم اور بین الاقوامی تفہیم قومی ہمدردی اور رواداری کو فروغ دیتا ہے۔ یہ ایک ایسا سماجی جال ہے جہاں مختلف طبقوں، گروہوں اور مختلف ثقافت و لسانیات کے افراد کے بچے آتے ہیں لہذا دور جدید میں یہ ایک متحرک سماجی جال کا کردار نبھاتا ہے۔

(3) ابلاغ عامہ (Mass Media)

موجودہ حالات و ضروریات کے تناظر میں دیکھا جائے تو آج میڈیا سماجی جال (Social Networking) کا ایک عظیم حصہ بن چکا ہے اور یہ تعلیم اور سماجی ربط و اتصال کو فروغ دینے میں سب سے نمایاں رول ادا کر رہا ہے، پرنٹ میڈیا، الیکٹرانک میڈیا، ریڈیو، انٹرنیٹ، سینیما، اخبارات، رسائل و جرائد و میگزین وغیرہ آج عالمی پیمانے پر سماجی تعلقات و روابط اور لوگوں کو آپس میں جوڑنے، عوام کے تعلقات کو بہتر بنانے، پبلک کو ایک دوسرے کے افکار و خیالات سے روشناس کرانے کا ایک بڑا پلیٹ فارم بن چکا ہے۔ خلاصہ یہ کہ میڈیا سماجی روابط و تعلقات اور تعلیم کو فروغ دینے، مختلف سماج و معاشرہ کے درمیان میل ملاپ اور اس کے آپسی تعلقات کو فروغ دینے میں اہم رول ادا کر رہا ہے۔

خلاصہ کلام یہ ہے کہ سماجی جال (Social Networking) کا آج کے دور جدید میں تعلیم اور سماجی تعلقات و روابط اور معاشرتی میل ملاپ اور اتصال میں ایک اہم کردار نظر آ رہا ہے اور طلباء و طالبات، اساتذہ و ماہرین تعلیمات کو اس موضوع پر خصوصی توجہ دینے کی ضرورت ہے۔

اپنی معلومات کی جانچ

صحیح یا غلط کا نشان لگائیے۔

1- تعلیم تا عمر جاری رہنے والا ایک عمل ہے۔

2- سماج کے مربوط ہونے کا مطلب ہوتا ہے، آپسی تعاون و امداد کا ماحول نہ بنانا۔

3- سماجی ربط و اتصال کے لیے انسانیت اور جمہوریت پر بھروسہ ہونا ضروری ہے۔

4- اسکول بنیادی طور پر سماجی جال اور معاشرتی ربط و اتصال کا اہم ادارہ ہے۔

5- ابلاغ عامہ سماجی جال Social Networking کا ایک غیر اہم حصہ ہے۔

3.8 یاد رکھنے کے نکات (Points to Remember)

سماجی تبدیلی کا مطلب سماج کی ساخت اور اس کی کارکردگی میں تبدیلی اس طرح فطرت میں تبدیلی، سماجی اداروں، سماجی رویوں اور سماجی تعلقات میں ہونی والی تبدیلی سماجی تبدیلی میں شامل ہے۔

سماجی تبدیلی کی چند اہم خصوصیات ہیں جیسے سماجی تبدیلی آفاقی عمل کا ایک ضروری اور لازمی جز ہے، یہ مسلسل چلنے والا عمل ہے۔ سماجی تبدیلی کی

شرح رفتار ہر سماج میں ایک جیسی نہیں ہوتی یہ منصوبہ بند اور غیر منصوبہ بند دونوں طرح سے رونما ہوتی رہتی ہیں اس طرح قلیل مدتی اور طویل مدتی دونوں تبدیلیاں ہو سکتی ہے۔

سماجی تبدیلی کے مختلف عوامل ہیں جیسے قدرتی عوامل، آبادیاتی عوامل، سیاسی عوامل، معاشی عوامل، ٹیکنالوجیکل عوامل، میڈیا، تعلیم وغیرہ جدت پسندی ایک ایسا عمل ہے جو کسی سماج میں مثبت تبدیلی کو دعوت دیتا ہے جدت پسندی سے مراد چیزوں کے ساتھ ساتھ لوگوں کی سوچ، عقائد، اقدار، رویہ اور پوری طرز زندگی میں ہونے والی تبدیلی ہے۔

جدت پسندی کی چند اہم خصوصیات ہیں جیسے یہ ایک عالمی عمل ہے۔ جدت پسندی ایک طویل مدتی پیچیدہ عمل ہے، ترقی پزیر اور ترقی یافتہ عمل ہے، یہ عمل افراد کو سائنس اور ٹیکنالوجی کے شعبے میں ہونے والی تبدیلیوں کو اپنانے کے لیے حوصلہ افزائی کرتا ہے۔ جدت پسندی منطوق ہے اور ہمیشہ کسی بھی واقعہ کی نئی تشریح کی مانگ کرتی ہے۔

جدت پسندی سماج میں آزادی جمہوریت مساوات، عالمگیریت، نجی کاری وغیرہ کی نشوونما کرتی ہے۔ جدت پسندی کے عمل میں تمام مسائل شامل ہیں جیسے ناقص تعلیمی نظام، آبادی میں اضافہ، غربت، علاقائیت، نسل، ذات پات، ناخواندگی وغیرہ۔ تعلیم سماجی تبدیلی کا اہم ذریعہ ہے اور تعلیم سماجی تبدیلیوں کو صحیح سمت عطا کرتی ہے۔ ساتھ ہی ان تبدیلیوں کے لیے سازگار ماحول تیار کرتی ہے جنہیں سماج اپنانے کی کوشش کرتا ہے۔

سماجی تبدیلی کے ساتھ ساتھ تعلیم بھی سماجی تبدیلیوں کے مطابق اپنے اندر بدلاؤ لانے کے لیے مجبور ہوتی ہے۔ ottaway (اوناوے) کہتے ہیں کہ تعلیم کو سماجی تبدیلی کی وجہ تسلیم نہیں کیا جاتا ہے یہ تو معاشرے پر منحصر رہنے والی چیز ہے یہ سماجی تبدیلی کی وجہ نہ ہو کر ایک ذریعہ ہے تعلیم کی اپنی حدیں ہیں ہم دیکھتے ہیں کہ جب سماج کے مقاصد میں تبدیلی ہوتی ہے تو اس مقصد کو پورا کرنے کے لیے تعلیم کی نوعیت میں بھی تبدیلی آنا لازمی ہوتا ہے۔

سماجی طبقہ بندی کا آغاز Conflict Theory اور Functionalist Theory کی نظریے کی وجہ سے ہوا ہے۔ مسلسل عمل سماجی طبقہ بندی کے عوامل دونوعیت کے ہوتے ہیں۔ (1) مستقل یا موروثی (2) مہارتیں اور دنیاوی امور سماجی طبقہ بندی تعلیم کے تعلق یا سماجی طبقہ بندی میں تعلیم کے اثرات اور اس کے کردار و عمل کو درج ذیل تین اہم نکات کے ذریعہ باسانی سمجھا جاسکتا ہے۔ (1) ذات پات اور تعلیم (2) غریب طبقات اور تعلیم (3) تعلیم نسواں اور طبقہ بندی عمرانیات میں سوشل موٹیلٹی سے مراد سماجی پوزیشن اور معاشرتی مقام و حیثیت اور معیار میں تغیر و تبدیلی اور حرکت پذیری ہوتا ہے۔ سماجی تغیر پذیری تین نوعیتوں اور سمتوں میں ہوتی ہے۔

(1) Upward mobility (2) Downward mobility (3) Horizontal mobility

کسی بھی سماج میں Social mobility کے لیے مختلف عناصر اور عوامل ذمہ دار ہوتے ہیں جن میں سے اہم عوامل یہ ہیں۔ (1) معاشی ترقی (2) بین ذات شادی (3) ذات پات کی ساخت (4) زمین ماکان (5) سیاسی حیثیت و طاقت (6) سماجی تبدیلی Social mobility کو فروغ دینے کے لیے تعلیمی نظام میں مندرجہ ذیل عناصر کو خیال میں رکھنا اور ان پر عمل درآمد کرنا بہت ضروری ہے۔ (1) کرپشن اور بگاڑ کا خاتمہ (2) تعلیمی معیار میں ترقی اور نکھار (3) معاون پسندیدہ رجحانات و نظریے (4) اعلیٰ سطح کی آرزو و تمنا (5) رہنمائی و مشاورت

﴿ سماجی جال میں جن اسباب و ذرائع کا اہم رول ہوتا ہے۔ اور سماجی ربط و اتصال کو فروغ دینے میں جن وسائل کا اہم کردار ہوتا ہے ان کو مندرجہ ذیل نکات میں بیان کیا گیا ہے۔

(1) گھریا خاندان (2) اسکول و ادارہ (3) سماج و معاشرہ (4) مذہب (5) کلب (6) ساتھی اور دوست (7) سماجی فلاحی مراکز (8) ریاست و علاقہ (9) تفریح گاہ اور میوزیم (10) عوامی میڈیا۔

﴿ سماجی ربط و اتصال دو طرح کا ہوتا ہے۔

(1) ابتدائی سماجی اتصال (2) ثانوی سماجی ربط و اتصال

3.9 فرہنگ: Glossary

Sl. No.	Words	Meaning	English Pronunciation
			(in Urdu)
1	Capitalist	سرمایہ داری	کپٹلسٹ
2	Westernisation	مغربیت	ویسٹرنیزیشن
3	Modernisation	جدت پسندی	ماڈرنیزیشن
4	Democracy	جمہوریت	ڈیموکریسی
5	Materialistic Attitude	مادی رویہ	مٹرالیسٹک ایٹیٹوڈ
6	Literacy	خواندگی	لیٹریسی
7	Participation	شرکت	پارٹسپیشن
8	National Sovereignty	ملکی خود مختاری	نیشنل سوورینٹی
9	Parameter	ضابطے (معیار)	پیرامیٹر
10	Superstitions	توہم پرستی	سوپر سٹیشن
11	Defective Education System	ناقص تعلیمی نظام	ڈیفیکٹو ایجوکیشن سسٹم
12	Joint family	مشترکہ خاندان	جوینٹ فیملی
13	Value Crisis	اقداری بحران	ویلو کریس
14	Closed Society	بند سماج	کلوسڈ سوسائٹی
15	Members	ارکان	ممبر
16	Eternal values	آفاقی اقدار	ایٹرنل ویلو
17	Primary	ابتدائی	پرائمری
18	Secondary	ثانوی	سیکنڈری
19	Social Change	سماجی تبدیلی	سوشل چینج

20	Structure	ساخت	اسٹرکچر
21	Universal	آفاقی	یونیورسل
22	Dynamic	حرکی	ڈائنامک
23	Static	جامد	اسٹیٹک
24	Traditional	روایتی	ٹریڈیشنل
25	Conservative	قدامت پسند	کنزرویٹیو
26	Planned	منصوبہ بند	پلانڈ
27	Non-Planned	غیرمنصوبہ بند	نان پلانڈ
28	Rate	شرح	ریٹ
29	Speed	رفتار	اسپیڈ
30	Modification	ترمیم/اصلاحات	ماڈیفیکیشن
31	Stable	مستحکم	اسٹیبل
32	Well Integred System	ہم آہنگ نظام	ویل انٹیگریٹڈ سسٹم
33	Famine	تقح	فینن
34	Long term	طویل مدتی	لونگ ٹرم
35	Short term	قلیل مدتی	شارٹ ٹرم
36	Factors	عوامل	فیکٹرس
37	Birth Rate	شرح پیدائش	برتھر ریٹ
38	Mortal Rate	شرح اموات	مورٹل ریٹ
39	Migration	منتقلی	مائگریشن
40	Industrialization	صنعت یانہ	انڈسٹری لائزیشن
41	Urbanization	شہر یانہ	اربنائزیشن
42	Privatization	نجی کاری	پرائوائزیشن
43	Liberalization	آزاد روی	لیبرائزیشن
44	Globalization	عالمگیریت	گلوبلائزیشن
45	Green Revolution	سبز انقلاب	گرین رولوشن
46	White Revolution	سفید انقلاب	واہیٹ رولوشن
47	Communication	مواصلات	کمیونیکیشن

48	Individuality	انفرادیت	انڈویجوٹیٹی
49	Uneven	ناہموار	ان اوین
50	Replacement	بدلاؤ	ریپلیسمنٹ
51	Demographic Factor	آبادیاتی عوامل	ڈیموگرافک فیکٹر
52	Political Factor	سیاسی عامل	پولیٹیکل فیکٹر
53	Economic Factor	معاشی عامل	ایکونامک فیکٹر
54	Correlational Word	ارتباطی لفظ	کوریشنل ورڈ
55	MultiDimensionalProcess	کثیرالابعاد عمل	ملٹی ڈائمینشنل پروسس
56	Social Stratification	سماجی طبقہ بندی / سماجی درجہ بندی	سوشل اسٹرائٹی فیکیشن
57	Social Mobility	سماجی تغیر پذیری	سوشل موٹیبلٹی
58	Homogeneous	متجانس	ہوموجینس
59	Heterogeneous	مختلف العناصر	ہیٹروجنینس
60	Upward Mobility	نیچے سے اوپر / ادنیٰ سے اعلیٰ کی طرف	اپورڈ موٹیبلٹی
61	Downward Mobility	اوپر سے نیچے / اعلیٰ سے ادنیٰ کی طرف	ڈاؤن وارڈ موٹیبلٹی
62	Horizontal Mobility	افقی تغیر پذیری	ہوریزنٹل موٹیبلٹی
63	Economic Progress	معاشی ترقی	ایکونومک پروگریس
64	Inter-Caste Marriage	بین ذات شادی	انٹر کاسٹ میریج
65	Caste Structure	ذات پات کے ساتھ	کاسٹ اسٹرکچر
66	Land Ownership	زمین مالکان	لینڈ اوئر شپ
67	Political Power	سیاسی حیثیت و طاقت	پولیٹیکل پاور
68	Social Change	سماجی تبدیلی	سوشل چینج
69	Abolition of Corruption	کرپشن اور بگاڑ کا خاتمہ	ابالیشن آف کرپشن
70	Development in the standard of education	تعلیمی معیار میں ترقی اور نکھار	ڈیولپمنٹ ان دی اسٹینڈرڈ آف ایجوکیشن
71	Favourable Attitudes	معاون پسندیدہ رجحانات و نظریے	فیور ایبل ایٹیٹیوڈس
72	High Level of Love of Affeciton	اعلیٰ سطح کی آرزو و تمنا	ہائی لیول آف افکشن
73	Guidance and Councelling	رہنمائی اور مشاورت	گائیڈنس اینڈ کونسلنگ
74	Social Networking	سماجی جال	سوشل نیٹ ورکنگ

75	Social Cohesion	سماجی ربط و اتصال	سوشل کوہیزن
76	Primary Social Cohesion	ابتدائی سماجی اتصال	پرائمری سوشل کوہیزن
77	Secondary Social Cohesion	ثانوی سماجی ربط و اتصال	سکنڈری سوشل کوہیزن
78	Friends and Colleague	ساتھی اور دوست	فرینڈس اینڈ کلکس
79	Behaviour	کردار و عمل	بہویور

3.10 اکائی کے اختتام کی سرگرمیاں: (Unit End Activities)

طویل جوابی سوالات:

- (1) سماجی تبدیلی سے کیا سمجھتے ہیں؟ اس کی اہم خصوصیات بتاتے ہوئے اس لیے ذمہ دار مختلف عوامل کی تشریح کیجیے۔
- (2) جدت پسندی کی اہم خصوصیات بتائیے۔ اس کے راستہ میں آنے والی روکاؤٹیں بتاتے ہوئے جدت پسندی میں تعلیم کے کردار کو واضح کیجیے۔
- (3) سماجی تبدیلی اور تعلیم میں کیا تعلق ہے اور اس عمل میں تعلیم کا کیا کردار ہے واضح کیجیے۔
- (4) سماجی طبقہ بندی یا سماجی درجہ بندی سے آپ کیا سمجھتے ہیں؟ اس کی اہم خصوصیات کو بیان کریں۔
- (5) سماجی تغیر پذیری سے کیا مراد ہے اور یہ کس نوعیت اور سمتوں (Directions) میں ہوتی ہے؟ وضاحت کریں۔
- (6) سماجی جال/سماجی ربط و اتصال سے آپ کیا سمجھتے ہیں؟ وضاحت کریں۔

مختصر جوابی سوالات:

- (7) تعلیم، سماجی تبدیلی کے لیے ایک ذریعہ کے طور پر کس طرح کام کرتی ہے۔
- (8) سماجی تبدیلی کے عمل میں تعلیم کے حدود کو بتائیے۔
- (9) 'تعلیم سماجی تبدیلی کا ایک نتیجہ ہے' اس کی وضاحت کریں۔
- (10) سماجی تبدیلی کے عمل میں معلم کے رول کو واضح کیجیے۔
- (11) جدت پسندی اور تعلیم میں کیا تعلق ہے مختصراً بیان کیجیے۔
- (12) سماجی طبقہ بندی سے کیا مراد ہے؟
- (13) سماجی تغیر پذیری سے آپ کیا سمجھتے ہیں؟
- (14) سماجی جال سے کیا مراد ہے؟
- (15) سماجی ربط و اتصال سے آپ کیا سمجھتے ہیں؟
- (16) سماجی تبدیلی کی کوئی ایک تعریف لکھیے۔
- (17) سماجی تبدیلی کی کوئی دو خصوصیات لکھیے۔
- (18) جدت پسندی سے کیا مراد ہے۔
- (19) سماجی تبدیلی کے ذمہ دار کوئی دو عوامل بتائیے؟

- (20) جدت پسندی میں مددگار کسی دو عوامل کو لکھیے؟
- (21) سماجی طبقہ بندی کا آغاز کس نظریہ کی وجہ سے ہوا ہے؟
- (22) Max Weber نے سماجی طبقہ بندی کتنی بنیادوں پر کی ہے؟
- (23) سماجی طبقہ بندی کی کسی دو خصوصیات کو بیان کریں۔
- (24) سماجی طبقہ بندی اور تعلیم کے تعلق یا سماجی طبقہ بندی میں تعلیم کے اثرات اور اس کے کردار عمل کو کن نکات کے ذریعہ با آسانی سمجھا جاسکتا ہے۔
- (25) سماجی تغیر پذیری (سوشل موہیلیٹی) کتنی نوعیت اور سمتوں میں ہوتی ہے؟
- (26) سماجی ربط و اتصال کو فروغ دینے والے کسی دو وسائل کے بارے میں لکھئے۔
- (27) سماجی ربط و اتصال (سوشل کوہیزن) کے لیے کن صفات کا ہونا ضروری ہے؟

معروضی جوابی سوالات:

- (28) ان میں سے سماجی تبدیلی کے ذمہ دار عوامل ہے۔
 (1) تعلیم (2) میڈیا (3) معلوماتی اور مواصلاتی ٹیکنالوجی (4) سب ہی سماجی تبدیلی نہیں ہے۔
- (29) (1) مسلسل چلنے والا عمل (2) آفاقی عمل (3) مختلف رفتار سے چلنے والا عمل (4) غیر سماجی عمل
 ”سماجی تبدیلی، سماجی رویہ میں اور سماجی ساخت میں کچھ تبدیلی ہے“ کس نے کہا۔
- (30) (1) Spencer (2) Jones (3) B.Kuppuswamy (4) Kingsley Davis
 جدت پسندی کے راستے میں روکاؤ نہیں ہے۔
- (31) (1) علاقائیت (2) غربت (3) ناخواندگی (4) معلوماتی و مواصلاتی ٹیکنالوجی
 جدت پسندی میں مددگار عامل ہے۔
- (32) (1) نئے بدلاؤ کا خوف (2) بند سماج (3) آبادی میں اضافہ (4) ان میں سے کوئی نہیں
 ”سماجی تہ بندی اور طبقہ بندی سماج کے اعلیٰ اور ادنیٰ تراکائیوں کی افقی تقسیم ہے۔“ کس نے کہا ہے؟
- (33) (1) R W Murry (2) Lundberg (3) Melvin N. Tumin (4) Spencer
 سماجی ربط و اتصال کتنے طرح کے ہوتے ہیں؟
- (34) (1) چار (2) دو (3) تین (4) پانچ
 سماجی ربط و اتصال کو فروغ دینے میں کن وسائل کا اہم کردار ہوتا ہے۔
- (35) (1) گھریا خاندان (2) اسکول اور ادارہ (3) سماج و معاشرہ (4) ان میں سے سبھی

جوابات:

- 28- سب ہی 29- غیر سماجی عمل 30- B.Kuppuswamy 31- معلوماتی و مواصلاتی ٹیکنالوجی
 32- ان میں سے کوئی نہیں 33- R W Murry 34- دو 35- ان میں سے سبھی

Dash, B.N. & Ghanta R. (2006), 'Foundations of Education', Hyderabad: Neelkamal Publications Pvt. Ltd.

Jamal, Sajid & Raheem, Abdul (2012), 'Ubharte Huwe Hindustani samaj me taleem', New Delhi: Shipra Publication.

Khaleel, Ibrahim Mohammed (2012), 'Foundation of Education', Hyderabad: Deccan Traders Educational Publishers.

Pathak, R.P (2012), 'Philosophical and Sociological Foundation of Education', New Delhi: Kanisha Publishers & Distributors.

Siddiqui, M.H. (2014), 'Philosophical and Sociological Foundations of Education', New Delhi: APH Publishing Corporation.

Singh, Y.K. (2013), 'Sociological Foundation of Education', New Delhi: APHPublishing Corporation.

Sharma, S.P. (2011), 'Basic Principles of Education', New Delhi: Kanishka Publishers & Distributors.

Sharma, Y.K. (2012), 'Foundations in Sociology of Education', New Delhi: Kanishka Publishers & Distributors.

Thamarasseri, Ismail (2008), 'Education in the Emerging Indian Society', New Dehli: APH Publishing Corporation.

Sociological Foundation of Education by Mukul Kumar Sharma

Education in Emerging Indian Society by Dr. D. S. Dahia

Shiksha ke Darsinik Samaj Sastr Sindanth by N. Sarup Seksena

اکائی 4: جمہوریت اور تعلیم

Democracy and Education

	ساخت
Introduction	تمہید 4.1
Objectives	مقاصد 4.2
Concept & Principles of Democracy	جمہوریت کا تصور اور اس کے اصول 4.3
	4.3.1 جمہوریت کا تصور اور اصول
	4.3.2 جمہوریت کے اصول
Equality and Equity in Education	تعلیم میں مساوات و معادلت 4.4
	4.4.1 مساوات و معادلت کا مفہوم
	4.4.2 تعلیم میں مساوات و معادلت
Preamble of the Constitution in Relation to Education	آئین کا دیباچہ تعلیم کے حوالے سے 4.5
	4.6 جمہوریت اور جمہوری شہریت کے استحکام میں تعلیم کا رول / معلم بحیثیت ایک جمہور نواز
Role of Education in Strengthening Democracy and Democratic Citizenship - Teacher as a Democrat	4.7 سوشلزم (Socialism) اور غیر مذہبیت (Secularism) کے تصورات
Concept of Socialism and Secularism: The Role of Education in Promoting them	
	4.7.1 سوشلزم
	4.7.2 سوشلزم کے فروغ میں تعلیم کا رول
	4.7.3 غیر مذہبیت کا تصور
	4.7.4 سیکولرازم کے فروغ میں تعلیم کا رول
Points to Remember	یاد رکھنے کے نکات 4.8
Glossory	فرہنگ 4.9
Unit End Activities	اکائی کے اختتام کی سرگرمیاں 4.10
Suggested Bood	سفارش کردہ کتابیں 4.11

جدید دور جمہوریت کا دور کہلاتا ہے۔ یہ ایک طرز زندگی ہے جو سماج کے ہر فرد کو آزادانہ طور پر محسوس کرنے، سوچنے اور فیصلہ کرنے کی ترغیب دیتا ہے۔ ایک جمہوری ماحول ہر شہری کو سارے سیاسی، معاشی اور معاشرتی مسائل و معاملات پر غور و فکر کی دعوت دیتا ہے۔ جمہوریت کا تعلق مساوات، انصاف، ہمدردی، رواداری، حریت، احترام آدمیت اور بقائے باہم جیسے اصولوں اور اقدار سے ہوتا ہے۔ جمہوریت علاقائی تعصب، مذہبی منافرت، فرقہ پرستی، لسانی عصبیت اور طبقاتی یا گروہی بالادستی کی نفی کرتی ہے۔ جمہوریت ایک خوشگوار اور شفاف ماحول کے قیام میں مدد دیتا ہے تاکہ افراد کی موافق اور مطلوب ذہن سازی ممکن ہو سکے۔ جمہوری ماحول میں ایک شہری استحصال، ناانصافی، امتیاز یا تفاوت سے محفوظ رہتا ہے۔ بلکہ حصول حقوق اور فرائض کی ادائیگی میں خود کو مطمئن سمجھتا ہے تاکہ احساس تحفظ کے ساتھ ایک ذمہ دار شہری کی طرح معمول کی زندگی گزار سکے۔ ہندوستان نے اپنے سیاسی نظام کے لئے جمہوریت کا انتخاب کیا ہے۔ جس کا مقصد آئین سازوں کے سامنے یہ تھا کہ عوام کی خواہشات کے موافق حکومت چلائی جائے۔ عوامی رائے کا احترام کیا جائے، اختیارات کو غیر مرکوز (Decentralised) کر کے انتظامیہ کو سطح پر جواب دہ بنایا جائے۔

اس اکائی میں خاص بات جس پر ہمارے معلمین اور متعلمین کو یکساں طور پر اپنے فکر و عمل کے ذریعے سے غور کرنا ہوگا کہ دور حاضر کے تناظر میں وہ عمومی مسائل و مشکلات جن سے ہمارا معاشرہ گزر رہا ہے اس میں جمہوریت، مساوات، معدلت اور ہندوستان جیسے تکثیری Pluralistic سماج میں سیکولرزم اور سیکولر طرز زندگی کو کیسے تقویت اور فروغ دیا جاسکتا ہے۔ اس ضمن میں تعلیم اور تعلیمی عمل کے ابعاد (Dimensions) کا تعلیمی پالیسی سازوں، سماج کے نظریہ ساز افراد، اہل علم و فن نیز معلمین و متعلمین کو غیر مبہم انداز میں جائزہ لینا ہوگا، تاکہ تعلیم ایک خوشگوار اور پسندیدہ تبدیلی کا باعث بن جائے اور معلم واقعی ایک Social Engineer سماجی تعمیر ساز کے روپ میں ایک مثالی کردار ادا کرنے کے اہل ہو سکے۔

4.2 مقاصد: Objectives

اس اکائی کے مطالعہ کے بعد آپ اس قابل ہو جائیں گے کہ۔

1. جمہوریت کا تصور اپنے الفاظ میں بیان کر سکیں،
2. تعلیم میں مساوات اور معدلت کے تصورات کو واضح کر سکیں۔
3. دستور کے حوالے سے تعلیم کی مختلف تجاویز بیان کر سکیں۔
4. جمہوریت اور جمہوری شہریت کے استحکام میں تعلیم کے کردار پر روشنی ڈال سکیں۔
5. سوشلزم اور سیکولرزم کے تصورات کو واضح کرتے ہوئے ان کے فروغ میں تعلیم کا کردار بیان کر سکیں۔

4.3 جمہوریت کا تصور اور اصول: (Concept & Principles of Democracy)

4.3.1 جمہوریت کا تصور: (Concept of Democracy)

لفظ جمہوریت دو یونانی الفاظ Demos and Kratia کا مجموعہ ہے، جس کا مطلب بالترتیب طاقت اور عوام کی حکمرانی ہے۔ اس طرح لغوی اعتبار سے جمہوریت (Democracy) کا مفہوم ہے عوام کی اجتماعی طاقت۔ بعض ماہرین نے جمہوریت کی تین طرح کی تشریحات پیش کیں ہیں:

Democracy as a form of government

الف: جمہوریت بحیثیت ایک طرز حکومت

Democracy as a social organization

ب: جمہوریت بحیثیت ایک سماجی تنظیم

ج: جمہوریت بحیثیت ایک طریقہ زندگی

Democracy as a way of life

(الف): جمہوریت ایک طرز حکومت کا نام ہے جس کے بارے میں ابراہیم لنکن کا قول بار بار دوہرایا جاتا ہے کہ جمہوریت نام ہے ایک طریقہ حکومت کا جو لوگوں کے ذریعہ سے ہے، لوگوں کے لئے ہے اور لوگوں کی ہے۔ جمہوریت میں حکومت کے قیام میں ہر بالغ مرد اور عورت حصہ لیتا ہے اور سرکار سارے عوامی مسائل و معاملات کا ازالہ کرتی ہے اور ان کے روشن مستقبل کا تعین پر امن طریقہ پر کیا جاتا ہے۔ جمہوریت کے حوالے سے یہ بات ذہن میں بھی رہنی چاہئے کہ یہ ایک ایسا سیاسی نظریہ ہے جو براہ راست ایک حکومتی نظام کی تشکیل کرتا ہے۔ جس کی ذمہ داری عوام کے منتخب نمائندوں کے کندھوں پر ہوتی ہے۔

(ب): جمہوریت ایک سماجی تنظیم کا نام ہے۔ جس میں انسانوں کے درمیان سماج میں مساوات، تفریق اور امتیاز کے لئے کوئی جگہ نہیں ہوتی۔ ترقی کے یکساں مواقع فراہم ہوتے ہیں۔ جمہوریت میں طبقاتی، نسلی یا گروہی بالادستی Domination یا زیردستی/ ماتحتی Subordination پر یقین نہیں رکھا جاتا بلکہ جمہوری نظام میں ہر اک فرد کے لیے ترقی اور نشوونما کی پوری آزادی حاصل ہوتی ہے۔ ایک فرد خود کو خود مختار سمجھتا ہے۔ جمہوریت، تصور آمریت یا مطلق العنانیت Totalitarian کی ضد ہے۔ جس کا مطلب امور ریاست میں ریاستی خواہش پر افراد کی خواہشات کو فوقیت اور ترجیح دینے سے ہے۔

(ج): جمہوریت نام ہے ایک ایسی طرز زندگی کا جس میں ریاست کا ایک شہری زندگی کے ہر شعبہ میں اپنا مطلوبہ رول ادا کر سکتا ہو۔ جمہوری ماحول میں ایک فرد اپنی صلاحیتوں اور قابلیتوں کا مقدور بھر استعمال کرتے ہوئے اپنی شخصیت کی تعمیر کرتا ہے۔ اس سے یہ ظاہر ہوتا ہے کہ جمہوریت محض ایک سیاسی نظریہ ہی نہیں بلکہ یہ ایک اجتماعی فلاحی زندگی کا نام ہے۔ اس طرح یہ بات کہنے یا تسلیم کرنے میں کوئی اعتراض نہیں ہو سکتا کہ جمہوریت ایک سماجی انتظام و انصرام کا نام ہے جس میں ریاست کے سیاسی، معاشی اور سماجی امور میں لوگوں کے درمیان اتحاد اور یکجہتی پیدا ہو جاتی ہے۔ اس طرح جمہوریت اپنے مفہوم اور افعال کی روشنی میں باضابطہ ایک جامع سماجی فلسفہ ہے۔ اس سلسلے میں ڈاکٹر رادھا کرشنن کا کہنا ہے:

”جمہوریت ایک طرز زندگی ہے جو نہ صرف ایک سیاسی انتظام کا نام ہے۔ یہ آزادی، مساوات سے عبارت ہے، جس میں مذہب، نسل، جنس، پیشہ یا معاشی رتبے سے پرے سارے شہریوں کو ایک جیسے حقوق حاصل ہوتے ہیں“۔

4.3.2 جمہوریت کے اصول: (Principles of Democracy)

مہاتما گاندھی کی رہنمائی میں ”حق“ (Truth) اور ”عدم تشدد“ (Non-violence) جیسے نظریات کی اساس پر ہندوستان نے جدید تقاضوں کی روشنی میں ایک نئے دور کا آغاز کیا۔ چند ایسے اقدار کو انفرادی اور اجتماعی سطح پر سیاسی، معاشی اور سماجی افعال کی بجا آوری میں اختیار کرنے اور ان پر عمل پیرا ہونے کی بھی بات کی گئی۔ ہندوستان کی فلسفیانہ روایات اور متذکرہ اقدار کے آئینے میں آزادی کے بعد ایک نئے آئین کی تدوین عمل میں آئی۔ آئین میں جن اقدار و نظریات کو کلیدی مقام دیا گیا ہے، وہ جمہوریت (Democracy) سوشلزم (Socialism) اور غیر مذہبیت (Secularism) ہیں اور ان ہی اقدار و نظریات کے پس منظر میں درج ذیل جمہوری اصولوں جیسے حریت (Liberty)، مساوات (Equality) رواداری (Tolerance)، انصاف (Justice)، بھائی چارگی (Fraternity) کو وضع کیا گیا ہے۔ جمہوریت کے ان اصولوں Principles کی وضاحت ذیل میں پیش کی گئی ہے۔

(الف) حریت (Liberty):

عہد یونان سے لے کر اب تک تاریخ کے ہر دور میں مفکرین اور دانشوروں نے حریت اور آزادی کے حوالے سے مختلف افکار اور آرا پیش کی ہیں، حضرت عمر فاروق نے بحیثیت سربراہ حکومت، ایک گورنر کے نام اپنے مکتوب میں یہ کہتے ہوئے تنبیہ کی کہ ”ماؤں نے بچوں کو آزاد جنم دیا ہے آپ نے کب سے

انہیں غلام بنا کے رکھا ہے، فرانس کے ممتاز مفکر اور ماہر تعلیمات روسو نے آواز بلند کی تھی کہ ”آدمی آزاد پیدا ہوتا ہے، لیکن وہ ہر حیثیت میں قید ہے“ Man is “born free but everywhere he is in chains”۔

مغربی مفکر Aldour Huxley کے مطابق ”اگر آپ کا مقصد حریت اور جمہوریت ہے تب عوام کو وہ طریقے اور آداب سکھانے پڑیں گے تاکہ وہ جان لیں کہ ایک آزاد سوچ اور خود حکمرانی کیا چیز ہوتی ہے“۔ تحریک آزادی کے دوران عدالت کے سامنے بال گنگا دھر تک نے کہا تھا ”آزادی میرا پیدائشی حق ہے“۔ آزادی اور حریت انسان کی فطرت میں داخل ہے۔ آزادی فکر پر قدغن کے نتیجے میں سماج کے اندر تناؤ، ٹکراؤ، منافرت کا ماحول پیدا ہو جاتا ہے، نتیجے میں امن متاثر ہوتا ہے، ترقی اور خوشحالی اور انصاف کی راہیں مسدود ہو جاتی ہیں۔ اس لیے جدید دور میں وہ سماجی تنازعات اور تناؤ کی شدت سے محفوظ رہتے ہیں جو اپنے لیے جمہوریت کو بطور ایک سیاسی اور سماجی نظام کے طور پر قبول کر لیتے ہیں۔ ایک جمہوری فضا میں فرد، گروہ اور ادارے آزادی کے ساتھ اپنے خیالات کا اظہار کرتے ہیں۔ مسائل و معاملات میں صحت مند تنقید کا ماحول پیدا ہوتا ہے۔ ملک و ملت کے لیے خوشگوار، بقائے باہم اور امداد و تعاون کی راہیں اُستوار ہو جاتی ہیں۔ استحصال اور امتیاز کے امکانات کم ہو جاتے ہیں، جب احترام آدمیت، انسانیت (Humanism) کی بات کی جاتی ہے تو یقیناً ایک انسان کو اظہار رائے کی آزادی ہونی چاہئے۔ لیکن یہاں حریت فکر کے لئے ایک نظم و ضبط (Self-discipline) کی بھی ضرورت ہے۔ حریت فکری یا آزادی اظہار کا ہرگز یہ مطلب نہیں کہ مذہب، زبان، رنگ و نسل یا علاقہ کی بنیاد پر کسی فرد یا گروہ کی دل آزاری کی جائے۔ ظاہر ہے ایسا قول و فعل اور طرز فکر حریت اور آزادی کے تصور کے بالکل برعکس ہے۔ جس کی اجازت ہرگز نہیں ہونی چاہئے۔ آزادی اظہار کے دوران اخلاقیات کو ملحوظ خاطر رکھنا بے حد ضروری ہے۔

(ب) مساوات (Equality):

مساوات کا سادہ اور واضح مطلب یہ ہے کہ قانون کی نگاہ میں سارے شہری یکساں حیثیت رکھتے ہیں اور انسانوں کے درمیان کسی طرح کا تفاوت یا امتیاز مساوات کی ضد ہے۔ اس میں کوئی شک نہیں کہ انسانوں کے اندر ان کی صلاحیتوں، قابلیتوں نیز ان کی ذہانت و فطانت میں ضرور فرق پایا جاتا ہے۔ اس تناظر میں یہ ریاست کی ذمہ داری بنتی ہے کہ ایک فرد کو سارے مواقع اور سہولیات فراہم کرے تاکہ وہ کسی خوف، تفریق یا استحصال کا شکار ہوئے بغیر اپنی مخفی صلاحیتوں اور قوتوں کا بھرپور اظہار کرے۔ مساوات کے اس عمل میں نہ صرف ایک فرد کی شخصیت سازی ممکن ہو پاتی ہے بلکہ سماج کی تعمیر و ترقی میں وہ ایک سرگرم حصہ دار بن جاتا ہے۔ مساوات کی اس بے روک ٹوک عمل آوری سے معاشرے کے اندر جدت و تخلیقیت کا ماحول پیدا ہو جاتا ہے جس کے ذریعہ سے بہر صورت زندگی کے ہر شعبے میں پیداوار بیت کا عمل Process of Productivity تیز ہو جاتا ہے۔ اور بالآخر قومی آمدنی میں اضافہ ہو جاتا ہے۔ اگر ملک کے تعلیمی نظام میں مساوات کو تقویت ملتی ہے تو ایک ترقی یافتہ اور خوشحال سماج کے ظہور آنے میں دیر نہیں لگ سکتی۔

(ج) رواداری (Tolerance):

رواداری کو جمہوریت کا ایک خوشنما روپ قرار دیا گیا ہے۔ جمہوری سماج کے قیام اور بقا میں اصول رواداری کا ایک اہم رول ہے۔ اس کی تفہیم کے بغیر افراد کے مابین باہم احترام و اعتبار کی فضا قائم نہیں کی جاسکتی۔ سماج کے اندر مختلف عقائد، مشرب و مسلک اور افکار کے لوگ رہتے ہیں۔ ان کے درمیان تعاون و موافقت پیدا کرنا بجائے خود کوئی آسان کام نہیں۔ یہ دراصل اصول رواداری ہی ہے جو انسانوں کے درمیان قوت برداشت کی صلاحیت پیدا کرتا ہے۔ جس کے نتیجے میں مختلف متفرق خیالات و نظریات رکھنے کے باوجود سماج میں ایک دوسرے کے لئے خیر سگالی، ہمدردی، تعاون و اعانت کے جذبات فروغ پاتے ہیں۔ اس سلسلے میں جذبہ رواداری، برداشت اور خیر سگالی Good will کی تفہیم و ترویج میں تعلیم کا رول نہایت ہی اہم بن جاتا ہے۔ عدم رواداری چاہے اس کی وجہ مذہب، زبان، رنگ یا نسل ہو ترقی کے مواقع کو ممکن نہیں بنایا جاسکتا۔ اس لئے بقول مولانا آزاد ”نصاب تعلیم میں سائنسی علوم اور سماجی علوم کے باہمی اور لازمی ربط و تعلق سے سماج کے اندر معروضی زاویہ نگاہ پیدا کیا جاسکتا ہے جو رواداری و صبر و برداشت اور جذبہ ہمدردی کو بڑھاوا دے سکتا ہے“۔ آج کی

سیاسی، سماجی اور معاشی کش مکش کے ماحول میں بچوں کی صبح کی اسکولی مجلس Morning Assembly کی یہ دعا ہر اعتبار سے ہر چھوٹے بڑے کے لیے یکساں اہمیت رکھتی ہے۔

ہو میرا کام غریبوں کی حمایت کرنا
درد مندوں سے ضعیفوں سے محبت کرنا

(د) انصاف (Justice):

ایک ترقی یافتہ اور بااخلاق سماج کی تعریف یہ ہے کہ اس میں انصاف کا بول بالا ہو۔ کسی کا قول ہے ”جہاں انصاف نہیں وہاں امن نہیں“ انصاف کے حصول و اطلاق میں اگر دیر بھی ہو جاتی تو اُس کو نا انصافی سے تعبیر کیا گیا ہے۔ اسی لئے کہا گیا ہے Justice delayed is justice denied نا انصافی ایک فرد کی صلاحیتوں اور قابلیتوں کی نفی کرنے کے برابر ہے۔ حقوق کی ادائیگی دراصل انصاف کے تقاضوں کو پورا کرتی ہے۔ آج کل کی دنیا کو انسانی حقوق کی خلاف ورزی اور پامالی کا سنگین مسئلہ درپیش ہے۔ یعنی قانون کے اطلاق و عمل میں بھید بھاؤ برتا جا رہا ہے۔

کیا وجہ ہے کہ عالمی، قومی اور مقامی سطح پر انسانی حقوق کمیشن بنائے گئے ہیں۔ یہ بذات خود ایک سماجی ایسے سے کم نہیں ہے۔ آئین ہند میں انصاف (Justice) کو خاصی اہمیت دی گئی ہے۔ انصاف بحیثیت ایک جمہوری اصول ہونے کے ناطے تعلیم کے ذریعے اس کی تفہیم، ترویج و ترسیل وقت کی اہم ترین ضرورت ہے۔

(ھ) بھائی چارہ (Fraternity):

ایک بلین اور سبق آموز قول ہے ”انسان، انسان کا آئینہ ہوتا ہے“۔ یہ خیال دراصل سماج میں برادری اور اخوت کے قیام کے عروج کی جانب اشارہ کرتا ہے۔ اس لیے آپس میں مروت و مودت کے بجائے اگر نفرت اور تعصب کو اپنے فکر و عمل کے ذریعے سے حوصلہ افزائی کی جاتی ہے تو سماجی تانے بانے کو شدید خطرہ لاحق ہو سکتا ہے۔ سماج میں بھائی چارہ نہ ہونا ملک و قوم کی بدنامی اور رسوائی کا باعث بن جاتا ہے۔ آئین سازوں نے تدوین آئین کے وقت ہی ہے بھائی چارہ کو ایک بیش قیمت جمہوری اصول کے طور پر قبول کرتے ہوئے ایک خوشحال پر امن اور تشدد سے پاک سماج کی وکالت کی تھی۔ ساری مخلوق انسان کے روپ میں ایک ہی جسم و جان رکھتے ہیں تو بھائی چارگی کے اختیار اور پھر اس کی ترویج و اشاعت ہر ایک کی انفرادی ذمہ داری بن جاتی ہے۔ اگر تعلیمی ادارے حقیقی معنوں میں سماج سے جڑ جاتے ہیں تو استاد، طلبا اور والدین کے درمیان فکر و خیال کی ہم آہنگی سے لازمی طور پر بھائی چارہ (Fraternity) کا ایک مثالی ماحول وجود میں آئے گا۔ دراصل بھائی چارے سے ہی اتفاق اور اتحاد قائم ہوتا ہے۔ باہمی اتحاد و اتفاق سے امن و سکون کی بیش قیمت نعمت سے معاشرہ لطف اندوز ہوتا ہے۔ پس تعلیم کی نصابی اور خاص کر معاون نصابی سرگرمیوں کے ذریعے سے بھائی چارگی کو فروغ اور تقویت دی جاسکتی ہے۔ قومی یکجہتی اور جذباتی ہم آہنگی کے عملی مناظر دیکھنے کو ملیں گئے۔

اپنی معلومات کی جانچ:

صحیح یا غلط کا نشان لگائیے۔

- 1- جمہوریت کا مفہوم عوام کی اجتماعی طاقت ہے۔
- 2- جمہوریت، عوام کی، عوام کے ذریعہ اور عوام کے لیے چلائی جانے والی حکومت ہے یہ بات کارل مارکس نے کہی تھی۔
- 3- جمہوریت پر مبنی سماجی تنظیم سبھی انسانوں کے لیے ترقی کے غیر یکساں مواقع حاصل ہوتے ہیں۔
- 4- حریت، جمہوریت کا پہلا اور اہم اصول ہے۔
- 5- انصاف کے حصول میں ذریعہ بھی انصاف ہے۔

4.4 تعلیم میں مساوات و معادلت: (Equality and Equity in Education)

4.4.1 مساوات و معادلت کا مفہوم: (Meaning of Equality and Equity)

مساوات (Equality) کا مطلب ہے برابری، امتیاز اور تفاوت سے پاک فکر و عمل۔ مساوات کا مقصد یکساں حقوق کی ادائیگی اور ان کا احترام، حقوق انسانی کی پامالی سے گریز۔ معادلت (Equity) کا مفہوم ہے کہ انصاف پر مبنی انسانی سلوک، ہر فرد کو اپنی صلاحیتوں اور قابلیتوں کے مطابق ترقی کرنے اور احساس تحفظ کے ساتھ زندگی بسر کرنے کے لیے ماحول کی فراہمی سے ہے۔ بعض لوگ معادلت (Equity) سے یہ مراد بھی لیتے ہیں کہ سماج کے محروم طبقات اور پس ماندہ علاقوں میں رہنے والے لوگوں کو بعض سہولیات کی فراہمی سے ہے تاکہ ان کے معیار زندگی میں بدلاؤ لایا جائے۔

تفہیم و تفکر کی روشنی میں دوبارہ ہم یہ کہہ سکتے ہیں کہ تصور مساوات و معادلت یہ ہے کہ ریاست کا ہر شہری بلا کسی تفریق کے برابری کی بنیاد پر ملک کی تعمیر و ترقی اور اس کی پیداواریت میں مساویانہ حصہ داری رکھتا ہو۔ اس حصہ داری میں اگر اُس کے خلاف کوئی بھی قدم یا کوشش کی جاتی ہے تو انصاف کاراستہ اُس کے لیے ہموار ہونا چاہئے۔ اس طرح تصور مساوات اور معادلت کا آپس میں قریب ترین تعلق اور رشتہ ہے بلکہ مساوات کی اصل کسوٹی معادلت ہے۔

4.4.2 تعلیم میں مساوات و معادلت: (Equality and Equity in Education)

چند اہم نکات:

1. تعلیم کے ذریعے مساوات و معادلت کو فروغ دینے کے نتیجے میں ایک ایسے سماج کی تخلیق ممکن ہے جس میں ہر ایک شہری اس احساس کے ساتھ اپنی ذمہ داری نبھائے گا کہ اُس کے حقوق کی ہر حال میں حفاظت کی جائیگی۔
2. تعلیم کا اولین کام یہ ہے کہ بچوں اور طلباء کو مساوات و معادلت کی تعریف و تفہیم سے ہم آہنگ کیا جائے اور اس کے سماجی مضمرات سے اُنہیں واقف کرائیں۔ نتیجے میں اُن کے اندر اجتماعی احساس، تعاون، نظم و ضبط، برداشت اور افراد میں جذبہ ہمدردی پیدا ہو سکتی ہے۔
3. تعلیم میں مساوات و معادلت کو نصابی اور معاون نصابی سرگرمیوں کے ذریعے سے ایک فکری تحریک میں تبدیل کیا جاسکتا ہے اور ملک میں خوشگوار اور موافق ماحول قائم کرنے میں مدد مل سکتی ہے۔ سرکار اور اس کی ساری ایجنسیاں سارے انتظامی افعال (Process of governance) میں افراد کے درمیان یکساں سلوک اور حصول انصاف کو ممکن بنانے میں خود کو مکلف محسوس کریں گے۔
4. تعلیم کا مقصد معادلت یہ ہے کہ ایک اعتماد کی فضا کے قیام سے سماجی انصاف کے عمل ارتقا کو ایک تسلسل سے ہمکنار کیا جائے۔ نا انصافی اور نابرابری کو ایک ناپسندیدہ فکر و عمل سمجھا جائے۔ اس کے نتیجے میں عوام کے درمیان جذبہ موافقت (Sense of adjustment) کو پروان چڑھایا جاسکتا ہے۔
5. تعلیم کے سارے عناصر و عوامل کے ذریعے یہ ممکن بنایا جائے کہ ترقی یافتہ اور روشن خیال سماج کے لیے ضروری ہے کہ اس کے افراد یہ فرق کرنے کے اہل ہوں کہ حق اور ناحق، صحیح اور غلط کیا ہے؟ تبھی جا کے سارے مسائل و معاملات چاہے اُن کی نوعیت سیاسی، معاشی یا معاشرتی ہو، اُن کا قابل قبول حل ضرور سامنے آسکتا ہے۔
6. ہندوستانی سماج کے اندر مساوات و معادلت میں عدم توازن (Imbalance) کا جائزہ لیتے ہوئے قومی تعلیمی پالیسی 1986 میں تعلیم کے اندر مساوات پر خاص توجہ مرکوز کی گئی اور اس کے غیر موثر نفاذ پر تشویش کا اظہار کیا گیا اس تعلیمی پالیسی میں اس بات کو محسوس کیا گیا کہ تعلیم کی رسائی میں علاقائی سطح پر عدم توازن نہیں ہونا چاہئے، کیونکہ قومی اور جذباتی یکجہتی کے لیے مساوی اور منصفانہ بنیادوں پر تعلیم کی فراہمی لازمی بن جاتی ہے۔ اسی طرح جسمانی اور ذہنی طور پر معذور افراد کے لیے حصول تعلیم کے برابر کے مواقع فراہم کرنے کی بھی بات کی گئی ہے۔

7. سماجی انصاف اور برابری پر قائم سماج کی تعمیر و تشکیل کے لئے ضروری ہے کہ درج فہرست ذاتوں، قبائل اور اقلیتوں کے لئے اقامتی اسکولوں کے قیام کی ضرورت ہے۔ اس ضمن میں اگرچہ کم و بیش پیش رفت ہوئی ہے لیکن اُسے قابل اطمینان قرار نہیں دیا جاسکتا۔ اسی طرح تعلیم نسواں کی ترقی کے لیے نتیجہ خیز Result-oriented اقدامات اٹھانے کی ضرورت ہے۔

8. یہ بات اگرچہ قابل اطمینان ہے کہ تعلیم کہ ذریعے سماجی انصاف اور برابری کے فروغ کی خاطر ہر پانچ سالہ منصوبے میں دو چیزوں پر خاصی توجہ دی جاتی ہے۔

i. ابتدائی تعلیم اور تعلیم بالغان Elementary and Adult Education

ii. اسکولوں کے اندر کمزور اور محروم طبقات کے بچوں میں تعلیمی بقا کی برقراری اور اُن کے اندراج کو ممکن بنانا

(Enrolment and retention of weaker and deprived sections)

متذکرہ منصوبے کے حصول کے حوالے سے 1998 میں قومی خواندگی مشن (NLM) کے نام پر ایک باضابطہ پروگرام شروع کیا گیا تاکہ بالغ ناخواندہ افراد کو وقت مقررہ کے اندر خواندہ بنایا جائے۔ اس کی قابل تعریف مثال کیرلہ کے Ernakulam علاقے میں قائم ہوئی جہاں خواندگی کے مشن کو چند خصوصیات کے ساتھ جوڑا گیا۔ جیسے مخصوص علاقہ Area specific وقت مقررہ Time bound رضا کارانہ طور پر Volunteer based مالی طور پر Cost effective اور نتیجہ خیز Result-oriented وغیرہ۔

9. تعلیم میں تصور مساوات و معدلت کے حوالے سے جس اہم ترین نکتے پر پالیسی سازوں، تعلیمی منتظمین اور اساتذہ کا دھیان جانا چاہئے وہ ہے تعلیمی اور معاشی طور پر محروم طبقات کے لیے تحفظات Reservations۔ اگر سماج کے چند ایسے طبقات کو Reservation کی سہولت دی جاتی ہے اور دوسرے ایسے ہی حقدار طبقات کو برابر محروم رکھا جاتا ہے تو ملک اور سماج میں مساوات و معدلت کو حقیقی معنوں میں قائم کرنا مشکل ہے اس لیے یہ وقت کا تقاضا ہے کہ ان سارے محروم طبقات کو اس کے دائرے میں لایا جانا چاہئے۔

اپنی معلومات کی جانچ:

ایک جملے میں جواب دیجیے۔

1- مساوات کا کیا مطلب ہے؟

2- مساوات کی اصل گوئی کیا ہے؟

3- معدلت (Equity) کسے کہتے ہیں؟

4- تعلیم میں حق اور ناحق کے درمیان فرق کیا چیز سمجھاتی ہے؟

5- ہر پانچ سالہ منصوبے میں تعلیم کے کن دو پہلوؤں پر خصوصی توجہ دی جاتی ہے؟

4.5 آئین کا دیباچہ تعلیم کے حوالے سے Preamble of the Consitution in relation to Education

آئین ہند کے دیباچے میں بعض اقدار، اصولوں اور نظریات کی بات کی گئی ہے، جن کا بنیادی مقصد ایک خوشگوار، خوشحال، پر امن اور استحصال سے پاک و صاف سماج کی تعمیر و تشکیل سے ہے۔ اس تصور کی عملی تعبیر ظاہر ہے تعلیم اور تعلیمی افعال کے ایک منصوبہ بند لیکن جذبہ دایثار سے سرشار پروگراموں اور سرگرمیوں کے ذریعہ ہی ممکن ہو پائے گی۔ چنانچہ آئین کے دیباچے میں تعلیم کے رول کو نہایت ہی سنجیدگی اور ذمہ داری کے ساتھ آئین سازوں نے تسلیم

کیا ہے۔ ہندوستان نے آزادی کے بعد اپنے لیے ایک موثر جمہوریت کے راستے کا انتخاب کیا۔ اس کی کامیابی کے لیے موثر تعلیم اور تعلیمی عمل پر زور دیا گیا تاکہ قومی ترقی (National Development) کی رفتار کو تیز کر دیا جاسکے۔

تعلیم سے متعلق آئین ہند کی توجیہات:

آئین ہند کے اندر وضاحت کے ساتھ حصول تعلیم کے مختلف ابعاد Dimensions کے پس منظر میں جا بجا بات کی گئی ہے۔

1. مفت اور لازمی بنیادی تعلیم (Free and compulsory Education)

آئین کی دفعہ 45 جو سرکاری پالیسی کے ہدایتی اصول سے متعلق ہے جس کی بہت اہمیت ہے۔ اس میں کہا گیا ہے:

”ریاست کی یہ کوشش رہے گی کہ وہ اس آئین کے نافذ العمل ہونے سے لے کر دس سال کے اندر سارے

بچوں کو ان کی 14 برس کی عمر تک مفت اور لازمی تعلیم فراہم کرے۔“

یہاں لفظ ”ریاست“ سے مراد سرکار، ہندوستانی پارلیمان اور وہ سارے مقامی سرکاری حکام اور ادارے جو ہندوستان کے ملکی حدود کے اندر پائے

جاتے ہوں اور حکومت ہند کے ماتحت ہوں۔ اس طرح ابتدائی مفت تعلیم اور لازمی تعلیم کی فراہمی اور اس کا انتظام مرکزی سرکار، صوبائی سرکاروں، بلدیاتی

اداروں اور رضا کار تنظیموں کی ذمہ داری ہے۔

2. اقلیتوں کے تعلیمی حقوق Educational Rights of Minorities

آئین کی دفعہ 29 اور 30 میں اقلیتوں کے تعلیمی حق کو تسلیم کیا گیا ہے۔ ان دفعات کی روشنی میں آئین ہند اقلیتوں کے ثقافتی اور تعلیمی حقوق کی ضمانت

دیتا ہے۔ انہیں اپنے اسکول قائم کرنے کی پوری آزادی دینے کے علاوہ انہیں اپنی زبان کے رسم الخط Script کو محفوظ رکھنے کی بھی ضمانت دیتا ہے۔ دفعہ 99

یہ صراحت کرتا ہے کہ کسی بھی شہری کو ملک کے کسی بھی اسکول میں جو سرکار کے تحت یا سرکاری امداد سے چلایا جا رہا ہو داخلے سے روکا نہیں جاسکتا۔ بھلے ہی وہ

شہری کسی مذہب، ذات، نسل اور زبان سے تعلق رکھتا ہو۔ دفعہ 30 کے حصہ دوم میں کہا گیا ہے کہ کسی بھی اقلیتی انتظام کے تحت چلائے جانے والے تعلیمی

ادارے کو سرکاری امداد کی فراہمی کے حوالے سے کوئی بھی امتیاز اور بھداؤ نہیں برتنا جائے گا۔ خواہ اس کا تعلق کسی مذہب اور زبان سے کیوں نہ ہو۔ دفعہ 350

اقلیتوں کے تعلیمی حقوق کی مزید وضاحت کرتی ہے۔ ریاست ہر ممکن کوشش کرے گی کہ وہ تمام سہولیات بہم رکھی جائیں جن کا اقلیتوں کو یقین دلایا گیا ہے کہ سرکار

لسانی اقلیتوں کے سارے بچوں کے تعلیمی فائدے کے لیے اور ان کی زبان کی تحفظ کے سلسلے میں ایک خصوصی آفیسر کے ذریعے سے تحقیقات کروا سکتی ہے۔ یہ اس

وجہ سے لازمی ہے کہ ایک تو یہ مادری زبان کا مسئلہ ہے اور دوسرا اس کا تعلق لسانی اقلیتی گروہوں سے بھی ہے۔

3. تعلیم برائے کمزور طبقات Education for Weaker Sections

آئین کی دفعہ 15، 17 اور 46 میں سماج کے کمزور طبقات کے تعلیمی مفادات کے تحفظ کی بات کی گئی ہے۔ یہ کمزور طبقات سماج میں رہنے والے پس

ماندہ طبقات، درج فہرست ذاتوں اور قبائل سے تعلق رکھتے ہیں، ریاست کی یہ ذمہ داری ہوگی کہ ان طبقات کے تعلیمی اور معاشی مفادات کا خیال کرتے ہوئے

سماجی نا انصافیوں اور تمام قسم کے استحصال سے تحفظ کی بات کی گئی ہے۔ جس کی رو سے درج فہرست ذاتوں، قبائل کے علاوہ سکھ اور بودھ مذاہب سے تعلق رکھنے

والے تعلیمی اور معاشی طور پر کمزور طبقات کو تحفظات (Reservation) فراہم کئے گئے ہیں۔

4. سیکولر تعلیم Secular Education

ہندوستان ایک سیکولر (Secular) غیر مذہبی ملک ہے۔ یہاں ہر ایک کو پھلنے پھولنے کا پورا حق حاصل ہے۔ آئین کی دفعہ (1) میں بتایا گیا ہے کہ

ہر شہری کو ضمیر کی آزادی اور اپنے مذہب کی تبلیغ اور نشر و اشاعت کا حق حاصل ہے۔ دفعہ 28 (1) میں بتایا گیا ہے کہ سرکاری امداد سے چلائے جانے والے کسی

بھی تعلیمی ادارے میں کسی بھی مذہب کی تعلیم نہیں دی جاسکتی۔ آئین کی دفعہ 30 میں مزید بتایا گیا ہے کہ ریاست کسی بھی ایسے ادارے سے کوئی امتیاز نہیں برت

سکتی جو کسی ایسے اقلیتی ادارے اور انتظامیہ کے زیر اثر چلتا ہو چاہے اس کا تعلق کسی بھی مذہب یا زبان سے ہو۔

5. خواتین کی تعلیم Women Education

آئین ہند کی دفعہ 15(1) کے حوالے سے یہ بات واضح کی گئی ہے کہ ریاست جنس کی بنیاد پر کسی بھی تفریق یا امتیاز کی ہرگز اجازت نہیں دے سکتی اور دفعہ 16(1) تمام شہریوں خواہ وہ مرد یا عورت ہو کسی بھی سرکار کے زیر انتظام ادارے میں روزگار کے یکساں مواقع فراہم کرے گی۔ اس طرح کے آئین ہند نے خواتین کو مردوں کے برابر مکمل مساوات کا یقین دلایا ہے۔ اور آئین سازوں نے اس کی اہمیت کا احساس کرتے ہوئے اس بات پر زور دیا تھا کہ خواتین کی حصول تعلیم میں حصہ داری سے ہی صد فی صد خواندگی کا ہدف پورا کیا جاسکتا ہے اور مجموعی طور قومی ترقی کے لئے راستے ہموار ہو سکتے ہیں۔

6. مادری زبان کے ذریعے ابتدائی تعلیم Instruction in Mother Tongue at the Primary Stage

ہندوستان زبانوں کی سر زمین ہے۔ اس پس منظر میں آئین ہند نے مادری زبان کی اہمیت کو تسلیم کیا ہے۔ چنانچہ دفعہ 350 کے مطابق یہ صوبوں کی کوشش ہوگی کہ وہ تعلیم کی ابتدائی سطح پر مادری زبان کی تدریس و اکتساب کے لیے ساری سہولیات فراہم کرے گی اور توجہ اُن بچوں پر رہے گی جن کا تعلق لسانی اقلیتی گروہوں سے ہو اس ضمن میں صدر جمہوریہ صوبائی سرکاروں کو ان سہولیات کی فراہمی کے تعلق سے ہدایات جاری کر سکتے ہیں۔

7. تعلیمی افعال کے لیے قانون سازی کے اختیارات Legislative Powers for Educational Functions

آئین ہند کی ایک وفاقی Federal حیثیت بھی ہے۔ اس تعلق سے مرکز اور ریاستوں کے درمیان اختیارات کی تقسیم کی گئی ہے۔ اور کچھ اختیارات کو مشترکہ فہرست Concurrent list میں رکھا گیا ہے دونوں مرکز اور ریاستیں اس حوالے سے اپنے اپنے دائرے میں رہ کر قانون سازی کر سکتے ہیں۔ مرکزی فہرست میں 97 مددات Items ہیں جن میں 7 کا تعلق تعلیم سے ہے۔ جس میں خارجی ممالک کے ساتھ تعلیمی اور تمدنی معاہدے، قومی سطح پر کتب خانوں، عجائب گھروں وغیرہ کا قیام شامل ہے۔ اور مرکزی جامعات، سائنسی اور ٹیکنیکی اداروں کے قیام کے لئے قانون سازی۔ ریاستی مددات Items میں شامل 66 میں 2 کا تعلق تعلیم سے ہے۔ صوبائی سرکاریں، جامعات، دیگر فنی اور ٹیکنیکی کالج، کتب خانہ جات، آثار قدیمہ اور عجائب گھر وغیرہ کے حوالے سے قانون سازی کر سکتی ہے۔

اپنی معلومات کی جانچ:

ایک جملے میں جواب لکھیے۔

- 1- آئین کی کس دفعہ میں تعلیم مفت اور لازمی تعلیم کی بات کہی گئی؟
- 2- اقلیتوں کی تعلیم کی تجویز بطور خاص آئین کی کون سی دفعات میں کیا گیا ہے؟
- 3- آئین کی دفعات 15، 17 اور 46 میں کیا بات کہی گئی ہے؟
- 4- آئین کس دفعہ میں سکول تعلیم کی تجویز رکھی گئی ہے؟
- 5- آئین ہند کی کس دفعہ میں ابتدائی تعلیم کا ذریعہ تعلیم مادری زبان رکھنے پر زور دیا گیا ہے؟
- 6- تعلیم کے لیے قومی سطح پر قانون سازی کا حق کس کو دیا گیا ہے؟

4.6 جمہوریت اور جمہوری شہریت کے استحکام میں تعلیم کا رول

Role of Education in Strengthening Democracy and Democratic Citizenship

دور حاضر میں جمہوریت اور تعلیم کے مابین عملاً قریب ترین رشتہ ہے۔ اس کی روشنی میں ہر ایک کے لئے مفت اور لازمی تعلیم کی سہولیت کو ممکن بنانا

جاتا ہے۔ یہ بجائے خود ایک جمہوری نظریہ ہے۔ جمہوری سماجوں میں تعلیم، جمہوریت کی ترقی اور اس کے ابلاغ میں بنیادی کردار ادا کرتی ہے۔ جمہوری اصول و اقدار تعلیمی فکر و عمل پر اثر انداز ہوتے رہتے ہیں۔ اس لئے یہ ضروری ہے کہ ہر ایک تعلیمی عمل اپنے مزاج، جذبے اور نوعیت (Nature) میں جمہوری ہونا چاہئے۔ یونیورسٹی ایجوکیشن کمیشن نے اس سلسلے میں اپنی سفارشات میں جمہوریت اور تعلیم کے درمیان تعلق کو اس طرح سے بیان کیا ہے: سماجی آزادی کے لئے تعلیم ایک موثر ترین ذریعہ ہے، جس کی وجہ سے جمہوریت کو قائم و دائم رکھا جاسکتا ہے۔ اور سماج کے افراد کے درمیان جذبہ آخوت کو محفوظ رکھا جاسکتا ہے۔

جمہوریت کے استحکام میں تعلیمی افعال کی چند خصوصیات:

1. ہمہ گیر اور لازمی تعلیم (Universal and Compulsory Education)

دنیا کی تعلیمی تاریخ کا جائزہ لیا جائے تو ہمہ گیر اور لازمی تعلیم سے متعلق بعض باتیں سامنے آجاتی ہیں۔ ہندوستان میں سب سے پہلے مہاتما بدھ نے اپنی تعلیمات میں سب کے لئے بلا کسی تفریق کے حصول تعلیم کی بات کی ہے اور بعد میں اس کو عملی جامہ پہناتے ہوئے جا۔جا اور جگہ جگہ، بہار سے لے کر بخارا تک خانقاہوں کی صورت میں تعلیمی اداروں کا قیام عمل میں لایا گیا۔ ہیون سانگ نے اپنے سفر نامے میں ہندوستان کی اس تعلیمی صورتحال کا ذکر کیا ہے۔ اسی طرح تاریخ کی دوسری مثال پیغمبر اسلام کا یہ عام اعلان کہ ”علم حاصل کرنا ہر مسلمان کے لئے فرض Compulsory ہے“۔ دراصل یہ بات واضح ہو جاتی ہے کہ تاریخ کے مختلف ادوار میں تعلیم کے جمہوری حق کو تسلیم کیا گیا تھا۔ عہد حاضر میں جمہوری سماجوں میں جیسا کہ پہلے ذکر ہو چکا ہے کہ یہ ریاست کی ذمہ داری ہے کہ وہ اپنے ہر ایک شہری کے لئے حصول تعلیم کی وہ ساری سہولیات فراہم کریں جن کے ذریعہ سے وہ آسانی سے تعلیم کے نور سے آراستہ ہو سکتے ہیں۔ ہندوستان میں مہاتما گاندھی، گوپال کرشن گوکھلے اور دیگر قائدین نے اس بات پر زور دیا اور بعد میں آئین ہند میں اس کی جا بجا صراحت کئی گئی ہے۔

2. مفت تعلیم (Free Education)

یہ دراصل جمہوریت کی ہی دین ہے، جب ہم مفت تعلیم کی بات کرتے ہیں۔ کیونکہ حصول تعلیم ہر ایک کا پیدائشی حق ہے اور تعلیم کو ایک خاص سطح تک مفت فراہم کرنا جمہوری حکومتوں کا فرض اولین بن جاتا ہے۔ سرکار کے اس تعلیمی فریضے میں سماج کے محروم طبقات، اقلیتیں، جسمانی طور پر معذور افراد، خواتین وغیرہ سب شامل ہیں۔

3. طفل مرکوز تعلیم (Child-Centered Education):

جمہوری حکومت سب کی فلاح و بہبود کے لئے ہوتی ہے۔ اس جمہوری طرز حکومت میں بچوں کی جامع نشوونما پر خاصی توجہ دی جاتی ہے۔ آج کا بچہ کل کا شہری ہوتا ہے۔ دراصل یہ جمہوریت کے مزاج میں شامل ہے کہ بہتر مستقبل کے لئے بچوں کی تعلیم و تربیت پر اس طرح توجہ مرکوز کی جائے کہ اُس کی شخصی صلاحیتوں اور قابلیتوں کو فروغ ملے۔ اس طرح ایک فرد کی شخصیت سازی ایک جمہوری سماج میں ہی حقیقی طور پر ممکن ہے۔

4. تعلیم بالغان (Adult Education)

ایک جمہوری ماحول میں جہاں بچوں اور جوانوں کو تعلیم کی نعمت سے سرفراز کیا جاتا ہے۔ وہاں سماج کے اُس طبقے پر بھی نگاہ رکھی جاتی ہے جو کسی نہ کسی وجہ سے تعلیم سے محروم رہے ہوں، ان میں بڑی عمر کے لوگ، اسکول چھوڑے ہوئے بچے وغیرہ شامل ہیں۔ ان سب کے لئے غیر رسمی تعلیم (Non-Formal) Education کا انتظام کیا جاتا ہے تاکہ نہ صرف ملک میں خواندگی کی شرح بڑھ جائے گی بلکہ ترقی کی رفتار بھی تیز ہو جائے گی اور جس سے بجائے خود جمہوریت کی کامیابی، فروغ اور اس کے استحکام میں مدد ملے گی۔

5. متعلمین کی خود حکمرانی (Student's Self-Rule)

معروف ماہر تعلیم جان ڈیوی نے اسکول کو ایک چھوٹے سماج سے تعبیر کیا ہے اس طرح اسکول ایک سماجی تجربہ گاہ ہے۔ اس پس منظر میں متعلمین کے لئے نصابی اور معاون نصابی سرگرمیوں کے ذریعہ انہیں خود حکمرانی کے تئیں اور اس کے عملی جذبے سے ہم آہنگ کرنا چاہئے۔ ان پروگراموں میں مختلف کردار

نہاتے ہوئے طلباء میں طالب علمی کے دوران ہی قائدانہ صلاحیتوں کو فروغ دیا جاتا ہے اور ان کے اندر احساس ذمہ داری کا جذبہ پیدا کرنے کی ایک سنجیدہ کوشش کی جاتی ہے۔ اسکولوں اور دوسرے تعلیمی اداروں کے اندر ایسی مستقل سرگرمیوں اور پروگراموں کے حوالے سے مستقبل میں جمہوریت کے استحکام اور کامیابی میں مدد مل سکتی ہے۔

6. قومی یکجہتی اور عالمی مفاہمت (National Integration and International Understanding)

تعلیم صرف اطلاع Information فراہم کرنے کا نام نہیں، تعلیم تشکیل حیات Formation of Life کا نام ہے۔ تعلیم شخصیت سازی سے عبارت ہے اسلئے تعلیم وہ موثر ذریعہ ہے جو قومی یکجہتی کو مضبوط بنیادوں پر قائم کر سکتی ہے۔ موافق تعلیمی اور تدریسی نظام کے تعلق سے جہاں قومی یکجہتی ممکن ہو پائے گی وہاں عالمی مفاہمت کے راستے خود بخود ہموار ہو جاتے ہیں مقاصد تعلیم اور نصاب تعلیم کے حوالے سے قومی یکجہتی (National Integration) کے ایسے تصور سے محفوظ رہنے کی ضرورت ہے جس سے بین الاقوامی عدم یکجہتی (International Disintegration) کو تقویت مل جائے۔ جس سماج کے اندر فرقہ پرستی کا ناسور موجود رہتا ہے۔ اس سماج میں قومی یکجہتی کی خواہش پوری نہیں ہو سکتی اور عالمی مفاہمت کے بارے میں سوچا بھی نہیں جاسکتا۔ اس لیے تعلیم اور جمہوریت کے ایک خوشگوار اشتراک سے لازمی طور پر قومی یکجہتی اور عالمی مفاہمت کو فروغ دیا جاسکتا ہے۔

معلم بحیثیت ایک جمہور نواز: (Teacher as a Democrat)

جمہوری ماحول میں ایک معلم بیک وقت ایک رہبر، ایک مفکر اور ایک دوست کا رول انجام دیتا ہے۔ تعلیم میں معلم کا کردار کلیدی ہوتا ہے۔ ڈاکٹر ذاکر حسین کے بقول ”معلم بجائے خود ایک مثال ہوتا ہے، وہ عمل، محبت اور ہمدردی کا مجسمہ ہوتا ہے“ ایک جمہور نواز ہونے کے ناطے وہ بچوں کے ساتھ بلا کسی تفریق اور امتیاز کے یکساں سلوک کرتا ہے۔ علم سے محبت، پیشہ وارانہ قابلیت، خلوص و اعتماد اس کے خاص ہنر ہوتے ہیں، جس کو بروئے کار لا کر تعلیمی ادارے کے اندر ایک خوشنما جمہوری ماحول کو پروان چڑھایا جاتا ہے۔ معلم اپنے علم اور مثبت سوچ اور تجربے کی روشنی میں تعمیری تنقید کے سہارے سے بچوں کے اندر خود اعتمادی اور احساس ذمہ داری پیدا کرتا ہے جو بہر صورت مستقبل میں ایک باشعور جمہوری شہریت کا ثبوت دیتا ہے۔

ایک جمہوری معاشرے میں معلم بچوں اور والدین کے درمیان ایک موثر کڑی کے طور پر اپنے فرائض انجام دیتا ہے۔ معلم اپنے آپ میں ایک محرکہ (Motivation) ہوتا ہے۔ اسکول کے آزاد جمہوری فضا میں بچوں کے درمیان جذباتی ہم آہنگی، احساس ذمہ داری اور سماجی خدمت پیدا کرنے میں معلم بلا واسطہ اور بالواسطہ ایک مثالی کردار ادا کر سکتا ہے۔ جمہوریت کے فروغ میں ظاہر ہے معلم کا رول اور ذمہ داری بہت اہم مانی جاتی ہے، لیکن اس کے لئے یہ بات بھی ضروری بن جاتی ہے کہ معلم کو سماج میں وہ مقام، عزت اور وقار عطا کیا جائے جس کا وہ حقدار ہے۔

دور حاضر میں معلم کے رول میں بھی تبدیلی آئی ہے۔ نئے تدریسی طریقوں جو اپنی نوعیت میں جمہوری مزاج رکھتے ہیں، اپنانے کی ضرورت ہے۔ چونکہ معلم اب بچوں کے لیے ایک دوست ہے۔ وہ ایک ڈکٹیٹر یا مطلق العنان شخص کا روپ دھار نہیں سکتا۔ مولانا آزاد کا یہ خیال اپنے اندر بیش قیمت تعلیمی مضمرات کا حامل ہے کہ اسکولی نصاب میں جدید سائنسی علوم کے ساتھ سماجی علوم کو بھی برابری کا مقام ملنا چاہئے۔ اس سے سماج کے اندر اخلاقیات کا ماحول قائم ہو سکتا ہے۔ بچوں کے اندر ایمان داری، راست بازی، ہمدردی جیسے اقدار کو جلا مل سکتی ہے اور ایک مثالی جمہوری سماج وجود میں آ سکتا ہے۔

تعلیم اور جمہوریت کے درمیان قریب ترین ربط اور تعلق کے پس منظر میں جب اسکول انتظامیہ مقاصد تعلیم، نصاب تعلیم، طریقہ تدریس اور معلم کے رول کی بنیاد جمہوری اصولوں اور اقدار پر قائم ہوتی ہے تو اسکول واقعی ایک مثالی مرکز جمہوریت بن سکتا ہے، جہاں باہمی مفاہمت کی روشنی اور گرمی کی کرنیں ایک تسلسل کے ساتھ پھوٹی رہیں گی۔

اپنی معلومات کی جانچ:
مناسب جوڑیاں لگائیے۔

الف		ب
1- سماجی آزادی	-a	کل کا شہری
2- مہاتما بدھ	-b	تعلیم ایک موثر ذریعہ
3- آج کا بچہ	-c	کل کا چور
4- اسکول	-d	ایک چھوٹا سماج
5- تعلیم	-e	بلاکسی تفریق کے حصول تعلیم کی تعلیمات

4.7 سوشلزم (Socialism) اور غیر مذہبیت (Secularism) کے تصورات:

(Concept of Socialism and Secularism)

دو جدید میں جو بعض سیاسی، معاشی اور سماجی تصورات اور نظریات وجود میں آئے ہیں، انہوں نے ساری دنیا میں اقوام، ریاستوں اور معاشروں کو متاثر کیا۔ سماجوں کی تعمیر و تشکیل میں ان تصورات کا خاص عمل دخل رہا۔ آئین سازوں نے اپنے عوام کے لیے دستور سازی کے وقت ان تصورات اور نظریات کو پیش نگاہ رکھا۔ سوشلزم کو ایک سماجی اور معاشی مضمرات کے پس منظر میں پیش کیا گیا ہے۔ سوشلزم، باہمی اتحاد اور آمد باہمی پر زور دیتے ہوئے سماجی ترقی کے تصور کا قائل ہے۔ یہ نظریہ محنت اور اجتماعی فلاح کو زندگی کے بنیادی عناصر قرار دیتا ہے۔ اسی طرح سیکولرازم بھی ایک سیاسی اور سماجی تصور ہے جو مذہب اور عقائد سے ماورا ہو کر ایک آزادانہ، ثقافتی، مادی ترقی اور خوشحالی کی جانب لوگوں کو مائل کرتا ہے۔ بعض لوگوں کا خیال ہے جمہوریت اور سیکولرازم کا چولی دامن کا ساتھ ہے۔ ایک حقیقی جمہوری سماج میں سیکولرازم کا پودا نشوونما پا کر ایک تناور درخت کی صورت اختیار کر سکتا ہے۔ یہاں اس بات کا تذکرہ کرنا بے حد ضروری معلوم ہوتا ہے کہ مختلف ملکوں اور معاشروں میں سیکولرازم کی مختلف تعبیرات اور تشریحات پیش کی گئی ہیں۔

4.7.1 سوشلزم : (Socialism)

سوشلزم کی اصطلاح پہلی بار انیسویں صدی کی پہلی دہائی 1803ء میں اٹلی میں استعمال میں آئی۔ اسی صدی میں آگے کی مفکرین نے اس کی تفہیم اور تشریح پیش کی (1818-1832) کارل مارکس جو جرمن سیاسی مفکر تھے اور ان کے ہم وطن فیڈرک انجیلو (Friedrich Engles) (1820-1895) سوشلزم کے نمایاں نظریہ ساز ہے۔ سوشلزم ایک معاشی نظریہ کے ساتھ ساتھ ایک سیاسی نظریہ بھی ہے اور یہ سرمایہ داری (Capitalism) سے متصادم نظریہ ہے۔ تحریک آزادی کے دوران اور آزادی کے بعد ہندوستان کی سیاسی، معاشی صورت حال پر سوشلزم کا خاصا اثر رہا۔ گاندھی جی، جواہر لعل نہرو، رام منوہر لویہا، جے پرکاش نارائن وغیرہ نے ہندوستان کے سیاسی، معاشی اور سماجی تناظرات کے حوالے سے سوشلزم کو متعارف کرانے میں اہم رول ادا کیا۔ بعض سیاسی اور معاشی تجزیہ نگاروں نے اس کو 'ہندوستانی سوشلزم' کا نام دیا۔ جس کا خاص مقصد ہندوستان کے اندر سماج کے ہر فرد کی زیادہ سے زیادہ بھلائی اور بہتری کے لیے ہر ممکن کوشش کرنا، فرد کی انفرادی آزادی، مساوات، انصاف، عدم تشدد اور دولت کی مساوی تقسیم، نیز کام اور ترقی کے یکساں مواقع فراہم کرنے کے لئے راستہ ہموار کرنا چنانچہ اس نئے سوشلسٹ سماج کو Sarvodaya Samaj کا نام دیا گیا۔ اس طرح ہندوستانی سوشلزم کی بنیاد جمہوریت پر رکھی گئی جو سابقہ سوویت یونین اور چین کے تصور سوشلزم سے مختلف ہے۔

آزاد ہندوستان کا مقصد Egalitarian یعنی مساوات پر مبنی سماج کی تعمیر و تشکیل سے ہے، جس میں معاشی خوشحالی کے دائرے کے اندر زیادہ سے زیادہ لوگوں کی شمولیت ہو۔ آئین ہند کی سرکاری پالیسی کے رہنمایانہ اصولوں کے اہم ترین حصے میں سوشلزم کے بارے میں صراحت کے ساتھ بات کی گئی ہے۔ دفعہ 37 تا 46 تک سوشلزم کے تصورات اور سوشلسٹ ساخت پر توجہ مرکوز کی گئی ہے۔ ان دفعات میں ہر ایک کے لئے کام کرنے کے مواقع، کام کی حصولیابی میں مرد اور عورت کے عدم تفاوت، ہر ایک کے لئے تعلیم، استحصال سے تحفظ، جیسی عوامی بھلائی کی باتوں کا ذکر ملتا ہے۔ ہندوستانی سوشلزم کے خاص نکات اس طرح سے ہیں:

1. ہندوستانی سوشلزم سماج واد کے نام سے جانا جاتا ہے۔ یہ بتدریج ایک غیر مسلح انقلاب کی دعوت دیتا ہے۔ استحصال (Exploitation) سے پاک سماج کی بات کرتا ہے۔
2. ہندوستانی سوشلزم آزادی اظہار، عوامی انصاف پر زور دیتا ہے۔
3. ہندوستانی سوشلزم معاشی مساوات کے حصول کے لئے عمومی قومی پیداوار میں مسلسل اضافے کے تصور کے ذریعے سے حاصل کرنے کے حق میں ہے، جس سے ایک فرد کی آمدنی میں استحکام آسکتا ہے۔
4. ہندوستانی سوشلزم ایک ملی جلی معیشت پر زور دیتا ہے جس میں جہاں چھوٹی صنعتوں کے ساتھ ساتھ بھاری صنعتوں کی بھی ترقی دینے کی بات کی گئی ہے۔
5. ہندوستانی سوشلزم اختیارات اور پیداواریت کی غیر مرکزیت کے حق میں ہے اور اس کے ساتھ ساتھ انتظامیہ اور منصوبہ بندی کو بھی غیر مرکز کرنے پر بھی زور دیتا ہے۔

4.7.2 سوشلزم کے فروغ میں تعلیم کا رول Role of Educaiton in the promotion of Socialism

سوشلزم کی ترقی اور فروغ میں تعلیم کا رول اور زیادہ اہمیت کا حامل ہو جاتا ہے، جب ماحول اور معاشرہ جمہوری ہو۔ اس پس منظر میں تعلیم کا ایک موثر قوت کے روپ میں اُبھرنا یقینی ہو جاتا ہے۔ سماجی حیات نو Social Regeneration اور سماجی تحریک Social Revitalization میں پیدا ہونے میں مدد ملتی ہے اور آج کی تاریخ میں تعلیم کو Social Engineering سماجی تعمیر سازی کا نام بھی دیا گیا ہے۔ ایک سماج وادی نظام کے قیام میں تعلیم کے رول کو مندرجہ ذیل نکات کی روشنی میں سمجھا جاسکتا ہے۔

1. سب کے لئے کام اور روزگار کا حق۔
2. قومی آمدنی میں زیادہ سے زیادہ اضافہ کے لئے ہر ایک کی سرگرم اور لازمی شرکت۔
3. سماجی اور معاشی انصاف۔
4. مسائل کے حل کے لئے عدم تشدد اور جمہوری طریقوں کا استعمال۔
5. اختیارات کی غیر مرکزیت کے لئے دیہی پنچائیتوں اور خورد صنعتی اداروں کا قیام۔
6. معلمین اور معلمین کو سوشلزم کے نظریہ اور اصولوں سے مسلسل باخبر رکھنا۔
7. تعلیم کے ذریعے سے سوشلزم کی ترجمانی کے نتیجے میں ہر فرد کی زندگی میں خوشگوار بدلاؤ آسکتا ہے۔
8. قومی پیداواریت کو تعلیم سے جوڑنے سماج کے اندر شمولیاتی فکر و شعور (Sense of inclusive Participation) کو بڑھا دیا جاسکتا ہے۔
9. معاشی خود کفالت کو سوشلزم کی روح بتایا گیا ہے۔ اس لیے قومی صلاحیت اور اہلیت کی نشوونما اور ترقی پر خاص زور دیا جاتا ہے۔ اس لیے تعلیم کے ذریعے بچوں کو اس بات سے باخبر رکھا جاتا ہے کہ ملکی وسائل کی نوعیت کیا ہے اور انہیں کیا واقعی عام لوگوں کی عمومی فلاح و بہبود کے لئے استعمال کیا جاتا ہے؟ اس طرح قومی پیداواریت (National Productivity) میں اضافے کا ذریعہ تعلیم ہی بن جاتا ہے۔

4.7.3 غیر مذہبیت کا تصور: (Concept of Secularism)

سیکولرازم لاطینی لفظ Seculum سے تعلق رکھتا ہے۔ جس کا مطلب ہے ”دور حاضر“ انیسویں صدی میں Jacob Hogydake نے پہلی بار لفظ ”سیکولرازم“ کا استعمال کیا اور اس کو سماجی اور اخلاقی اقدار کے پس منظر میں پیش کیا۔ ماہر سماجیات Bradlaugh کے خیال میں سیکولرازم مذہب کی ضد ہے۔ انسائیکلو پیڈیا بریٹینیکا (Encyclopedia Britannica) کے مطابق یہ ایک ایسا نظریہ زندگی ہے جس کا نہ مذہب اور نہ روحانی معاملات یا روحانی اقدار سے کوئی تعلق سے ہوتا ہے، یعنی ریاست کا مذہب سے کوئی تعلق نہیں ہوتا ہے۔

Webster Dictionary کے مطابق سیکولرازم ایک ایسا نظریہ ہے جو کسی بھی مذہبی عقیدہ یا طریقہ عبادت کو مسترد کرتا ہے۔ اس طرح سیکولرازم کے معنی لامذہبیت بن جاتا ہے۔

ہندوستان میں سیکولرازم کو کلی طور پر مغربی معنی اور مفہوم کی روشنی میں قبول نہیں کیا گیا ہے، بلکہ یہاں کی تہذیب و ثقافت اور اقدار کے حوالے سے اس کی تفہیم اور تشریح پیش کی گئی ہے۔ 42 ویں ترمیم کے ذریعے سیکولرازم کو آئین کے دیباچے (Preamble) میں شامل کیا گیا ہے۔ جس کا مطلب ہے کہ ہندوستان ایک سیکولر ملک ہے۔ ملک کا کوئی سرکاری مذہب نہیں ہوگا۔ لیکن تمام مذاہب کی برابری کی بنیاد پر احترام اور عزت کا مقام حاصل ہوگا۔ چنانچہ مہاتما گاندھی کے مطابق ”میری عزت دیگر مذاہب کے لئے اسی طرح کی ہے جیسے اپنے مذہب کی یعنی ”سروادھر ماسمان“ یعنی سیکولرازم کا مطلب ہے، سارے مذاہب کی عزت و تکریم“۔ اس طرح آئین ہند تمام مذاہب کی مکمل آزادی، انھیں اختیار کرنے، نیز ان کی ترسیل و ابلاغ کی ضمانت دیتا ہے اور آئین مذہب کے نام پر کسی بھی قسم کی تفریق اور امتیاز کی اجازت نہیں دیتا۔ یہ بات صراحت کے ساتھ آئین ہند میں بتائی گئی ہے کہ سرکار نہ کسی مخصوص مذہب کو فروغ اور نہ کسی مذہب کے اندر مداخلت کر سکتی ہے۔ اس ضمن میں ڈاکٹری آرا مبیڈ کرنے ہندوستانی سماجی تانے بانے کے پس منظر میں سیکولرازم کی تشریح پیش کرتے ہوئے کہا تھا ”ایک سیکولر ریاست کا مقصد یہ ہے کہ پارلیمنٹ کو یہ اختیار حاصل نہیں ہو کہ وہ لوگوں پر کوئی مذہب توپ دے۔ مذہبی آزادی ایک سیکولر ریاست کا بنیادی عنصر ہوتا ہے۔ کسی پیشے، مذہبی برادری کے ساتھ نہ امتیاز برتا جائے اور نہ حمایت“۔

آئین ہند میں جہاں دفعہ 25 اور 26 میں مذہبی آزادی کی واضح الفاظ میں بات کی گئی ہے وہاں دفعہ 30 مذہبی اقلیتوں کو نہ صرف مذہبی آزادی تسلیم کی گئی ہے بلکہ انہیں اپنے مذہبی تعلیمی ادارے چلانے کی بھی مکمل آزادی دی گئی ہے۔

4.7.4 سیکولرازم کے فروغ میں تعلیم کا رول: (Role of Education in the promotion of Secularism)

ہندوستانی سماج کی نوعیت اور اس کی ساخت کی روشنی میں سیکولر طرز زندگی سے زیادہ سے زیادہ عوام کو باخبر کرنے اور اسے اختیار کرنے کی بے حد زیادہ ضرورت ہے۔ تعلیم کا اس سلسلے میں اہم ترین رول بنتا ہے۔ تعلیم ہندوستان جیسے ہمہ مذاہب والے ملک میں سیکولرازم کی تعریف و تشریح پر خاص طور سے توجہ دیتے ہوئے سماج کے مختلف طبقات کے درمیان رواداری، برداشت، جذباتی یکسوئی اور باہمی اتحاد اور ہمدردی کے لئے راہیں استوار کر سکتا ہے۔

ہندوستانی آئین اور قانون کے حوالے سے ہندوستانی تعلیم اپنی نوعیت (Nature) اور اطلاق (Application) کے حوالے سے سیکولر ہے۔ ہر طبقہ خیال کے لوگوں کی تمدنی اور ثقافتی شناخت ایک سیکولر اور جمہوری ماحول میں ہی ممکن ہے۔ سیکولر تعلیم کے فروغ سے ملک کے اندر فرقہ پرستی، مذہبی انتہا پسندی کی حوصلہ شکنی ہو سکتی ہے۔ کیونکہ فرقہ پرستی ملک کے مشترکہ ورثے اور کثرت میں وحدت کے تصور کے لیے سب سے بڑا خطرہ مانا جاتا ہے۔ ذیل کے چند عوامل اس سلسلے میں اہم رول ادا کر سکتے ہیں۔

1. اخلاقی تعلیم:

سیکولر تعلیم کا ہرگز یہ مطلب نہیں کہ تعلیم کو مذہب مخالف ہونا چاہئے بلکہ اس کی توجہ طلبا کی اخلاقی فکر اور برتاؤ پر رہتی ہے۔ سماج میں کردار سازی اور

اخلاقی معیارات اس کے اہداف میں شامل ہیں۔ تعلیمی سرگرمیوں سے بعض سیکولر اقدار جیسے انسانیت، رواداری، صبر، ہمدردی، خدمتِ خلق اور جذبہ قربانی وغیرہ کو جلا مل سکتی ہے۔

2. جمہوری افکار کی ترویج:

تعلیم کو جب ایک سازگار جمہوری ماحول میسر ہوتا ہے تو سیکولر ازم جیسے سماجی ہم آہنگی والے تصور حیات کو لازماً فروغ مل سکتا ہے۔ اس سلسلے میں اسکول اور سماج کے بچے کی سیرت و شخصیت پر خاصا اثر پڑتا ہے۔ اس اہمیت کو زیر نظر رکھتے ہوئے سکندری ایجوکیشن کمیشن نے (53-1952) میں اپنی سفارشات میں کہا تھا ”اسکولوں کی صبح کی مجلس (Morning Assembly) کے موقع پر صدر مدرس کو چاہئے کہ ایسے اساتذہ کا انتخاب کرے جو تاریخ کی عظیم اخلاقی شخصیات کی انسانی تعلیمات سے بچوں کو آگاہ کرے تاکہ بچوں کی درست خطوط پر ذہن سازی ہو سکے“۔

3. روحانیت اور مادیت کا اتصال:

سیکولر تعلیم میں نہایت خوب صورتی کے ساتھ روحانی اقدار کو افراد کی بھلائی کے لئے استعمال کیا جاسکتا ہے۔ ایک فرد کو علم و ہنر کی تدریس و اکتساب فرد کے ساتھ ساتھ تہذیبی اور روحانی افکار کے ساتھ جوڑا جاسکتا ہے اور تعصبات سے دور رکھا جاسکتا ہے۔

4. وسعت نگاہ:

سیکولر ازم تعلیمی عمل کے ذریعے سماج کے افراد میں وسعتِ فکر و نظر پیدا کرنے میں مدد دے سکتا ہے اور ایک فرد کو سارے توہمات اور فضول خیالات اندھی تقلید اور بے جا رسومات سے دور رکھنے میں ایک اہم کردار ادا کر سکتا ہے۔ یہ سماج میں محدود سوچ کی نفی کرتے ہوئے بے غرض سماجی خدمات کے لئے ایک خوشگوار تربیت کا فریضہ انجام دے سکتا ہے۔ سیکولر تعلیم افراد کے اندر ہمت اور اعتماد پیدا کر سکتی ہے تاکہ وہ انفرادی اور اجتماعی مسائل کا ایک عزم اور ارادے کے ساتھ مقابلہ کرنے کے اہل ہو سکیں۔

5. تکثیری اندازِ فکر:

ہندوستان چونکہ ایک ہمہ مذہبی ملک ہے، یہاں کا فلسفہ کثرت میں وحدت کا قائل ہے۔ اس لیے تکثیری اندازِ فکر کو فروغ دینے کی بے حد ضرورت ہے۔ یہ صرف ایک سیکولر نظر یہ تعلیم سے ہی ممکن ہو سکتا ہے کہ نصابِ تعلیم میں سائنس اور ٹکنالوجی کو فروغ دینے کے ساتھ ساتھ مذاہب کا احترام کرتے ہوئے بنیاد پرستی اور فرقہ پرستی کی حوصلہ شکنی کی جاسکتی ہے۔ سیکولر تعلیم کا یہ طریقہ عمل ایک جمہوری معاشرے کو ترقی دینے میں بہت مدد دے سکتا ہے۔

6. انسانیت:

سیکولر ازم کا یہ سیاسی اور سماجی مطالبہ ہے کہ تعلیم کی روح ہے آدمِ گری۔ یعنی انسانی صلاحیتوں کی ترقی، امن، سلامتی، جذبہ خیر سگالی اس کے مقاصد قرار پاتے ہیں۔ افراد کے درمیان اتحاد و یکجہتی کا قیام اس کے افعال میں شامل ہوتے ہیں۔

7. سیکولر تعلیم کے اطلاقات:

سیکولر تعلیم اپنی افادیت و معنویت اُس وقت تک برقرار نہیں رہ سکتی جب تک کہ نہ اس کو زمینی سطح پر عمل میں لایا جاتا ہے۔ سیکولر طرز زندگی کو تعلیمی نظام میں موافق نصابی اور معاون نصابی سرگرمیوں کے ذریعے سے موثر طریقہ سے عام کیا جاسکتا ہے۔ نصاب کو اس طرح ترتیب دینے کی ضرورت ہے تاکہ ایک دوسرے کے خلاف نفرت یا تعصب کے جذبات پیدا نہ ہو سکیں بلکہ ایک مثبت سوچ کو فروغ ملے اس سلسلے میں خاص توجہ تدریس کے دوران تاریخ کے مضمون پر دینی پڑیگی۔ جس کے تعلق سے طلباء میں مذہبی رواداری کا جذبہ پیدا کیا جاسکے۔ کوٹھاری کمیشن ہو یا قومی تعلیمی پالیسی 1986 یا 1992 سبھی نے اس بات پر خاص زور دیا ہے کہ انسانیت کی بہتری اور بھلائی کے لیے اُن اقدامات اور احکامات کو خاص طور پر اُجاگر کیا جائے جو وقت و وقت پر مختلف حکمرانوں نے اپنے اپنے

زمانوں میں ان پر عملی جامہ پہنایا تھا۔ اسی طرح تعلیم کے ذریعے سے سیکولر ازم کی مشعل کو فروزان رکھنے کے لئے ہم نصابی سرگرمیوں کو ایک تواتر کے ساتھ ترتیب دینے کی ضرورت ہے جیسے ڈرامے، مشاعرے، مذہبی تقریبات، کھیل کود کے مقابلے وغیرہ۔

8. معلم کا کردار:

تعلیم کے ذریعے سیکولر ازم کو ترقی دینے میں معلم کا رول نہایت اہمیت کا حامل ہے۔ معلم خود ایک سیکولر نواز ہونے کے ساتھ ساتھ اس کی شخصیت ایک نمونہ ہونی چاہئے۔ تبھی اُس کا غیر جانب دار اندرونی غیر مبہم انداز میں طلباء کے اندر سیکولر ازم کے ابلاغ کا فریضہ انجام دے سکتا ہے۔ معلم کو اپنے تدریسی عمل کے دوران ہمیشہ حساس رہنا پڑے گا اس کی ہر ادا اور اس کی زبان و بیباں معاشرتی اتحاد اور ہم آہنگی سے عبارت ہونی چاہئے۔ معلم اگر مضبوط ارادے اور علم و اخلاق کا مالک ہے تو ایک مثالی اور پر امن معاشرے کے قیام میں حائل ہر رکاوٹ دور ہو سکتی ہے۔

اپنی معلومات کی جانچ:

صحیح یا غلط کا نشان لگائیے۔

- 1- سوشلزم کا لفظ سب سے پہلے روس میں استعمال ہوا۔
- 2- سوشلزم اور سرمایہ داری ایک ہی نظام کے دو مختلف نام ہیں۔
- 3- ہندوستانی سوشلزم، آزادی اظہار پر زور نہیں دیتا ہے۔
- 4- آئین کی دفعات 37 تا 46 میں سرمایہ داری کے تصورات پر توجہ مرکوز کی گئی۔
- 5- سکولرزم یونانی زبان کا لفظ ہے۔
- 6- Webster Dictionary کے مطابق سکولرزم کا مطلب مذہب سے محبت ہے۔

4.8 یاد رکھنے کے نکات : (Points to Remember)

- ☆ جمہوریت Democracy دو یونانی الفاظ Demos and Kratia کا مجموعہ ہے۔ جس کا مطلب طاقت اور عوام یا عوام کی حکمرانی ہے۔
- ☆ جمہوریت ایک طرز حکومت، ایک سماجی تنظیم اور ایک طریقہ زندگی کا نام ہے۔
- ☆ جمہوریت طرز حکومت کی تشکیل میں ہر ایک مرد اور عورت حصہ لیتا ہے۔
- ☆ جمہوریت عدم مساوات، سماجی تفریق اور امتیاز کی نفی کرتا ہے۔
- ☆ جمہوریت کے استحکام میں تعلیم کا رول نہایت اہم ہے۔
- ☆ مفت اور لازمی تعلیم ایک جمہوری ماحول سے ہی ممکن ہے۔
- ☆ تعلیم کے ذریعے سے جمہوریت کو فروغ دینے سے آج کا بچہ کل کا ایک ذمہ دار شہری بن سکتا ہے۔
- ☆ اسکول کو ایک چھوٹا سماج کہا گیا ہے۔ اس حیثیت میں اسکول جمہوری ماحول کی تفہیم کے تعلق سے ایک بہترین تجربہ گاہ ہے۔
- ☆ جمہوریت کی تفہیم و ترقی میں ایک معلم ایک نظریہ ساز کے ساتھ ایک رہنما، ایک مفکر اور ایک دوست کا رول ادا کرتا ہے۔
- ☆ سوشلزم یا اشتمالیت ایک سیاسی اور سماجی نظریہ ہے۔ اسکو پہلی بار اٹلی میں 1803 میں استعمال کیا گیا۔
- ☆ کارل مارکس (1818-1883) سوشلزم کے اہم ترین نظریہ ساز مانے جاتے ہیں۔
- ☆ ہندوستان میں مہاتما گاندھی نے Sarvodaya Samaj کا تصور پیش کیا۔

- ☆ سوشلزم Socialism سرمایہ داریت Capitalism سے متضادم نظر یہ ہے۔
- ☆ ایک جمہوری ماحول میں سوشلزم اور تعلیم کا رشتہ قریب ترین ہوتا ہے اور تفاوت اور امتیاز سے پاک سماج کی تعمیر میں ایک اہم رول ادا کرتا ہے۔
- ☆ سیکولرازم ایک لاطینی لفظ Seculum سے ماخوذ ہے George Haydake نے پہلی بار انیسویں صدی میں اس کا استعمال کیا۔
- ☆ سیکولرازم ایک طرز زندگی ہے جس میں ریاست کا مذہب سے کوئی تعلق نہیں ہوتا۔
- ☆ آئین ہند میں جہاں ہندوستان کو ایک غیر مذہبی ریاست بتایا گیا ہے۔ وہاں سارے مذاہب کے احترام اور ان کی تبلیغ و اشاعت کے حق کو تسلیم کیا گیا ہے۔
- ☆ ہندوستان جیسے ملک جہاں مختلف مذاہب، زبانیں اور ثقافتوں کے تعلق رکھنے والے لوگ رہتے ہیں۔ سیکولرازم اس ملک کے مزاج اور ماحول کے عین مطابق ہے جہاں فرقہ پرستی کو رد کرتے ہوئے مذہبی رواداری، جذبہ خدمت اور قربانی کو فروغ دینے کی بات کی گئی ہے۔
- ☆ مساوات (Equality) کا مطلب ہے برابری، امتیاز اور تفاوت سے پاک فکر و عمل، معدلت Equity سے مراد محروم اور پس ماندہ طبقات میں بدلاؤ لانے سے ہے۔
- ☆ تعلیم کا مقصد معدلت Equity یہ ہے کہ سماجی انصاف کے ارتقائی عمل کو تسلسل کے ساتھ قائم رکھنا۔
- ☆ سوشلزم یا اشتمالیت ایک سیاسی اور معاشی نظریہ ہے، یہ نظریہ محنت اور اجتماعی فلاح پر زور دیتا ہے۔
- ☆ سیکولرازم ایک سیاسی اور سماجی نظریہ ہے۔ یہ نظریہ مذاہب سے دور رہ کر عوام کی معاشی، سماجی اور ثقافتی ترقی کا قابل ہے۔
- ☆ سیکولرازم تکثیری سماج اور اصول انسانیت پر خاص زور دیتا ہے۔
- ☆ آئین ہند میں جہاں مفت اور لازمی تعلیم پر زور دیا گیا ہے، وہاں وضاحت کے ساتھ محروم اور کمزور طبقات کی تعلیم، اقلیتوں کی تعلیم اور خواتین کی تعلیم کی اہمیت اور ضرورت کو بیان کیا گیا ہے۔

4.9 فرہنگ Glossary

Democracy	جمہوریت
National Productivity	قومی پیداواریت
Nature	نوعیت
Preamble	دیباچہ
Constitution	آئین
Dimensions	ابعاد
Script	رسم الخط
Sections	طبقات
Legislation	قانون سازی
Federal	وفاقی

Central List	مرکزی فہرست
State List	ریاستی فہرست
Concurrent List	مشترکہ فہرست
Decentralised	غیر مرکوز
Demos	طاقت
Kratia	عوام
Sub-ordination	ماتحتی/زیر دستی
Totalitarian	کلیت/کلی طور
Free	مفت
Socialism	اشتمالیات/سوشلزم
Egalitarian	مساوی سماج
Equity	معدلت
Intolerance	عدم توازن
Elementary	ابتدائی
Adult Education	تعلیم بالغان

4.10 اکائی کے اختتام کی سرگرمیاں Unit End Activities

طویل جوابی سوالات:

1. جمہوریت کے کیا معنی ہیں؟ جمہوریت کے خاص خاص مقاصد پر روشنی ڈالئے۔
2. جمہوریت کے استحکام میں تعلیم کے نظری (Theoretical) اور فعالی (Functional) پہلوؤں کو دلائل کے ساتھ بیان کریں۔
3. سیکولرزم ایک سیاسی طرز زندگی کا نام ہے۔ ہندوستانی سماج کے پس منظر میں اس کی اہمیت پر گفتگو کریں۔
4. سوشلزم ایک سیاسی اور سماجی نظریہ ہے۔ مارکس اور گاندھی اس کے حامی مانے جاتے ہیں۔ دونوں کے خیالات کا ایک تقابلی مطالعہ پیش کریں۔
5. سیکولرزم کے فروغ کے لئے ایک تعلیمی عمل کیا رول ادا کر سکتا ہے؟
6. مساوات اور معدلت کی تعریف پیش کریں۔ تعلیم اس سلسلے میں کیا رول ادا کر سکتی ہے؟
7. سماج کے وہ کون سے طبقات ہیں جن کے حصول تعلیم پر آئین ہند میں خاص طور سے تذکرہ کیا گیا ہے؟
8. سیکولرزم ایک تکثیری سماج میں وحدت فکر و عمل کو کیسے بڑھاو ادا کر سکتا ہے۔ اس سلسلے میں تعلیم کیا رول ادا کر سکتی ہے؟

مختصر جوابی سوالات

9. جمہوریت کے معنی ہیں لوگوں کی حکومت، مختصر طور پر واضح کریں۔
10. جمہوریت کے فروغ میں معلم کے رول کو چند نکات میں بتائیں۔

11. سیکولرازم ہندوستانی معاشرے کے لیے کیوں موافق ہے؟
12. مساوات اور معذرت کے کیا معنی ہیں اور اس کی وسعت (Scope) بیان کریں؟
13. آئین ہند کے دیباچے میں تعلیم کے حوالے سے کیا کہا گیا ہے؟
14. اقلیتوں کی تعلیم کے بارے میں آئین ہند میں کیا کہا گیا ہے؟
15. جمہوریت کے لفظی معنی کیا ہیں؟
16. جمہوریت میں اصل طاقت کس کے پاس ہوتی ہے؟
17. تین جمہوری اقدار Values کے نام بتائیے۔
18. سیکولرازم کا مفہوم بتائیں؟
19. سوشلزم کا نظریہ سب سے پہلے کہاں پیش کیا گیا؟
20. معذرت Equity کے کیا معنی ہیں؟
21. آئین کے ان دفعات کے نام بتائیے جن میں تعلیم کا ذکر ملتا ہے؟

معروضی سوالات:

22. جمہوریت ایک طرز حکومت ہے، جس میں اپنا رول ادا کرتے ہیں۔
- (a) چند لوگ (b) ایک گروہ (c) ایک سیاسی جماعت (d) سارے لوگ
23. مفت اور لازمی تعلیم کا ذکر آئین کی کس دفعہ میں کیا گیا ہے۔
- (a) 45 (b) 61 (c) 70 (d) 37
24. سوشلزم کی اصطلاح کا استعمال پہلی بار کہاں پر کیا گیا؟
- (a) اٹلی (b) برطانیہ (c) امریکہ (d) جرمنی
25. سوشلزم کے مشہور نظریہ ساز کون تھے؟
- (a) اسٹالن (b) چرچل (c) کارل مارکس (d) ٹالسٹائی
26. ہندوستان میں سوشلزم سرودیا سماج (Servodaya Samaj) کا نام کس نے دیا؟
- (a) جے پرکاش نارائن (b) مہاتما گاندھی (c) رام منوہر لوبھیا (d) اچاریہ کرپلانی
27. جمہوریت Democracy دو الفاظ Kratia اور Demos کا مجموعہ ہے ان کا تعلق کس زبان سے ہے
- (a) لاطینی (b) یونانی (c) جرمن (d) عربی
28. ”اسکول ایک چھوٹا سماج ہوتا ہے“ کس کا قول ہے؟
- (a) مہاتما گاندھی (b) جان ڈیوی (c) روسو (d) فروبل
29. سرمایہ داری کس کی ضد ہے؟
- (a) جمہوریت (b) مطلق العنانیت
- (c) سیکولرازم (d) سوشلزم

30. اقلیتوں کے تعلیمی حق کو آئین کی کن دفعات میں تسلیم کیا گیا ہے؟
- (a) 29 اور 30 (b) 39 اور 40
- (c) 27 اور 28 (d) 51 اور 55
31. آئین ہند میں خواتین کے حصول تعلیم کا حق کن دفعات کی روشنی میں بیان کیا گیا ہے؟
- (a) 15 اور 16 (b) 17 اور 18
- (c) 29 اور 30 (d) 37 اور 38

جوابات:

24-اٹلی	23-45	22-سارے لوگ
27-یونانی	26-مہاتما گاندھی	25-کارل مارکس
30&29-30	29-جمہوریت	28-مہاتما گاندھی
		16 & 15-31

4.11 سفارش کردہ کتابیں (Suggested Books)

1. Pivotal issues in Indian Educaiton, S. K. Kochhar, Sterling Publishers Private Ltd., New Delhi.
2. History and Problems of Eduaiton, Yogendra K. Sharma, Kanishka Publishers, New Delhi.
3. Moderna Indian Educaiton, C. E. S. Chauhan, Kanishka Publishers, New Delhi.
4. Educatin in Emerging Indian Society, Prof. B. K. Nayak, Axis Publishers, New Delhi.
5. Philosophical and Sociological Perspectives on Educaiton, J. C. Agarwal, Shupra Publication, New Delhi.

اکائی 5۔ تعلیم اور قومی یکجہتی

Education and National Integration

ساخت	
تمہید (Introduction)	5.1
مقاصد (Objectives)	5.2
قومی یکجہتی کا تصور اور ضرورت (Concept and Need of National Integration)	5.3
قومی یکجہتی کا تصور	5.3.1
قومی یکجہتی کی ضرورت	5.3.2
قومی یکجہتی کے فائدے اور اس کی اہمیت	5.3.3
قومی یکجہتی کے فروغ میں تعلیم کا کردار (Role of Education to promote National Integration)	5.4
قومی یکجہتی کو فروغ دینے والے پروگرام (Programme to promote National Integration)	5.5
اسکول میں تعلیم امن (Education for Peace in School)	5.6
سماجی بحران اور اس کا نظم و نسق (Social Crisis and its Management)	5.7
یاد رکھنے کے نکات (Points to Remember)	5.8
فرہنگ (Glossary)	5.9
اکائی کے اختتام کی سرگرمیاں (Unit End Activities)	5.10
سفارش کردہ کتابیں (Suggested Readings)	5.11

5.1 تعارف: (Introduction)

گزشتہ سبق میں ہم نے جمہوریت اور تعلیم کے بارے میں جائزہ پیش کیا ہے۔ اور یہ بھی جاننے کی کوشش کی ہے کہ تعلیم اور جمہوریت میں کس طرح کا رشتہ ہے اور یہ دونوں ایک دوسرے کو کیسے مضبوط بناتے ہیں۔ دستور ہند کے آئین کا بھی مطالعہ کیا گیا۔ سوشلزم اور سیکولرزم کے کردار و عوامل جو تعلیم کو فروغ دینے کے لیے اہم ہیں ان کو بھی سمجھانے کی کوشش کی گئی ہے۔ اب اس سبق میں ہم قومی یکجہتی اور تعلیم کے بارے میں جائزہ پیش کریں گے۔

کسی بھی قوم یا ملک کی ترقی کا راز وہاں کے باشندوں کے رہن سہن اور طور طریقے پر منحصر ہوتا ہے۔ جن قوموں میں آپسی تعلق، الفت اور ہم رشتگی قائم رہتی ہے وہ ہمیشہ ترقی کرتی ہیں۔ اگر قوم کے کسی فرد پر کوئی پریشانی آئے تو سب مل کر اسے دور کرنے کی کوشش کرتے ہیں۔ ہم کہہ سکتے ہیں کہ قومی یکجہتی کی

ہی وجہ سے ایک فرد کا صدمہ پورے سماج کیلئے صدمہ ہوتا ہے۔ لوگ مل جل کر رہنا پسند کرتے ہیں اور ایک دوسرے کے کام آتے ہیں۔ کسی کو تنگ نہیں کرتے۔ تعلیم سے قومی یکجہتی کے فائدے لوگ باسانی سمجھ سکتے ہیں اور ان سب عوامل سے جن سے قومی یکجہتی کو نقصان پہنچتا ہے، ان سے بچتے ہیں۔

قومی یکجہتی کا اہم فائدہ امن و امان کا قائم ہونا ہے۔ لوگ امن کی اہمیت کو سمجھتے ہیں۔ سماج یا ملک میں انتشار اور خلفشار پیدا نہیں ہوتا۔ تعلیم امن کو قائم رکھنے میں اہم کردار نبھاتی ہے۔ امن چونکہ ترقی اور تعلیم دونوں کے لیے اسد ضروری ہے اس لیے سماجی، علاقائی اور حکومتی سطح پر اس کے قیام میں کوششیں کرنا ہر فرد کی ذمہ داری ہوتی ہے اور اس ذمہ داری کا احساس اسکول اور اداروں کے ذریعہ پیدا کیا جاسکتا ہے۔

قومی یکجہتی اور امن کو نقصان پہنچانے والا مرض سب سے بڑا سماجی بحران ہے۔ تعلیم کے ذریعہ ہم سماجی بحران کی نوعیت اور ختم کرنے کے طریقے جان سکتے ہیں۔ اور تعلیم کے ذریعہ ہمیں یہ بھی معلوم ہوتا ہے کہ سماجی بحران کے نقصانات کتنے خطرناک ہوتے ہیں اور اس بحران سے کیسے بچا جائے۔ ان سب کی جانکاری ہمیں تعلیم کے ذریعہ ملتی ہے۔

الغرض اس سبق میں قومی یکجہتی، امن کے فائدے اور سماجی بحران کے نقصان اور تعلیم سے ان کی ہم رنگی پر روشنی ڈالی جائے گی۔

5.2 مقاصد (Aims)

- اس اکائی کے مطالعہ کے بعد اہم اس قابل ہو جائیں گے کہ
- ☆ قومی یکجہتی کی اہمیت و افادیت بیان کر سکیں۔
 - ☆ قومی یکجہتی سے ہونے والے سماجی اور قومی مفادات پر روشنی ڈال سکیں۔
 - ☆ قومی یکجہتی کو فروغ دینے والے عناصر کی نشاندہی کر سکیں۔
 - ☆ ماضی میں قومی یکجہتی سے ہوئے فائدوں کو بیان کر سکیں۔
 - ☆ قومی یکجہتی کے فروغ میں تعلیم کے کردار کو بیان کر سکیں۔
 - ☆ تعلیم امن کی اہمیت بتا سکیں۔
 - ☆ تعلیم امن کے قیام میں اسکولی سرگرمیوں کی فہرست تیار کر سکیں۔
 - ☆ تعلیم اور امن کے رشتہ کی وضاحت کر سکیں۔
 - ☆ تعلیم اور امن کے مقاصد واضح کر سکیں۔
 - ☆ اسکول میں امن قائم کرنے کے طریقے بتا سکیں۔
 - ☆ سماجی بحران کی وضاحت کر سکیں۔
 - ☆ سماجی بحران کے نظم و نسق کے مقاصد پر روشنی ڈال سکیں۔
 - ☆ سماجی بحران ختم کرنے کے طریقوں کی نشاندہی کر سکیں۔

5.3 قومی یکجہتی کا تصور اور ضرورت (Concept and Need of National Integration)

کسی بھی قوم، سماج یا ملک کی ترقی کا دار و مدار آپسی بھائی چارگی اور بہتر تعلقات پر مبنی ہے۔ قدیم زمانے سے لے کر اب تک وہ قومیں جو آپس میں مل جل کر رہنے، ایک دوسرے کے جذبات کی قدر اور خیالات کو سمجھنے اور زندگی میں اصول و ضوابط کی پابندی کرنے سے قومی یکجہتی فروغ پاتی پاتی ہے، ذات پات، رسم و رواج، علاقائی عصبیت یا دوسرے حالات و اسباب کی وجہ سے نا اتفاقی، رنجش، آپسی جھگڑے اور لڑائیاں ترقی کے بجائے تنزلی کی طرف لے جاتیں ہیں۔

موجودہ دور میں یورپی ممالک کی ترقی اور مغربی اقوام کی سر بلندی کا ایک اہم راز یہ بھی مانا جاتا ہے کہ ان ممالک میں لوگ امن وامان کے ساتھ زندگی گزارتے ہیں۔ وہ لوگ قومی یکجہتی کی اہمیت کو بخوبی جانتے ہیں۔ انہیں اس بات کا اندازہ ہے کہ ہماری ترقی کا دار و مدار ہمارے دیگر ہم وطنوں کی ترقی پر مبنی ہے۔ وہ دوسروں کی خوشی سے اپنی خوشیوں کو دو بالا کرتے ہیں۔ یہی وجہ ہے کہ مغربی ممالک میں سبھی مذاہب کے افراد ایشیائی ممالک سے زیادہ سکون سے زندگی بسر کرتے ہیں۔

تعلیمی شعبوں میں ایک دوسرے کا ساتھ دینا، صحت اور دیگر معاملات میں ایک دوسرے کو تحفظ فراہم کرنا، مذاہب اور رسم و رواج کو باقی رکھتے ہوئے تعلقات کو برقرار رکھنا، ضرورت کے وقت کام آنا، ایک خاص مذہب یا کچھ کا نمائندہ نہ بن کر انسانیت نواز اور قوم پرست ہونا کا جذبہ پایا جانا ان کی اولین خصوصیت ہے۔

قومی یکجہتی کے معنی :- (Meaning of National Integration)

ایک قوم یا ملک کے باشندے ملکی قومی مفاد کے لیے متحدہ اور آپس میں مل کر رہیں۔ ایک دوسرے کے نجی معاملات میں مداخلت کو غیر ضروری سمجھیں سماجی رسوم کی ادائیگی میں جذبات و خیالات کے اظہار کی آزادی میں رکاوٹیں نہ ڈالیں اور جہاں تک ہو سکے مکمل تعاون پیش کرے۔ ہندوستانی قومی یکجہتی کو سرسید نے بہت اچھے انداز میں پیش کیا ہے۔ سرسید احمد نے کہا تھا کہ ہندوستان ایک خوبصورت دلہن ہے ہندو اور مسلمان اس کی دو آنکھیں ہیں۔

دوسرے لفظوں میں ہم کہہ سکتے ہیں کہ قومی یکجہتی کے معنی مختلف، مذاہب، مسالک، ذات اور علاقے کے لوگوں کا اپنے مذہب، رسوم و رواج، اور ذات پات پر قائم رہتے ہوئے ملک کے دیگر طبقات کے افراد سے پر خلوص عقیدت رکھنا اور ان سے محبت کو فروغ دینا شامل ہے۔

5.3.1 قومی یکجہتی کا تصور (Concept of National Integration)

قومی یکجہتی سے مراد کسی بھی قوم کے تمام لوگوں کے بیچ ”ہم“ کا جذبہ۔ جب کسی ملک کے تمام لوگ مذہب، ذات، علاقے، نسل اور ثقافت کی حدیں توڑ کر ایک دوسرے سے ”ہم“ کے جذبے سے جڑ جاتے ہیں اور اپنے انفرادی مفادات کو قومی مفادات کے لیے قربان کرتے ہیں تو ہم یہ کہتے ہیں کہ اس ملک میں قومی یکجہتی ہے۔ قومی یکجہتی کا مطلب ملک کے اندر مختلف زبانوں، رسم و رواج، ذات، نسل، مذہب، پیشہ اور عقیدے کے ماننے والوں کے درمیان آپسی ہم رنگی، میل جول اور بنا کسی خوف و خطر کے ایک دوسرے کے ساتھ مل جل کر زندگی بسر کرنے کا نام قومی یکجہتی ہے۔ کیونکہ اس کے بغیر اس ملک کے وجود کا تصور نہیں کیا جاسکتا ہے۔ قومی یکجہتی کسی بھی قوم کے لوگوں کے بیچ یکسانیت (Oneness) کا وہ جذبہ ہے جو کہ مشترکہ دلچسپیوں کی بنیاد پر فروغ پاتا ہے اور لوگوں کے علاقے، ذات پات، زبان اور ثقافت مختلف ہونے کے باوجود آپس میں بھائی چارگی کو قائم رکھتے ہیں اور اپنے مفادات کو قومی مفادات کے سامنے زیادہ اہمیت نہیں دیتے۔ وہی افراد یکجہتی کے علمبردار مانے جاتے ہیں۔

قومی یکجہتی کی تعریف اور مفہوم کو مختلف ماہرین تعلیم نے اپنے اپنے انداز میں بیان کیا ہے جن کا ذکر ذیل میں کیا جا رہا ہے۔
کوٹھاری کمیشن کے مطابق :-

”قومی یکجہتی قوم کا مستقبل میں ہونے والی ترقی میں بھروسہ، قوم کی اہمیت کا اعتبار اور قوم کے لیے ذمہ داری کے جذبے کو کہتے ہیں۔“

پرانی ہندوستانی کہاوت کے مطابق :-

”خاندان کے لیے افراد کو قربان کرو، سماج کے لیے خاندان کو قربان کرو اور قوم کے لیے سماج کو قربان کرو۔“

پنڈت جواہر لال نہرو کا قول:-

”قومی یکجہتی سے مراد دلوں اور ذہنوں کی یکجہتی ہے اور علیحدگی کے جذبے کا دبانا (Suppression) ہے۔“

مشہور تعلیم داں K.G. Saiyidain کا قول:-

”قومی یکجہتی کا ہرگز یہ مطلب نہیں ہے کہ اختلافات کو ختم کر دیا جائے بلکہ اس کا مطلب تو یہ ہے کہ لوگوں کو الگ نظر یہ دیکھنے کا اور اپنے اختلافات کے اظہار کرنے کا بے خوف و خطر اختیار دیا جائے لیکن قومی اتحاد اور بنیادی وفاداریوں کے ایک بڑے ڈھانچے میں۔“

مندرجہ بالا تمام اقوال کی بنیاد پر ہم قومی یکجہتی کے بارے میں مندرجہ ذیل نتائج اخذ کرتے ہیں۔

- 1 یہ لوگوں کے ذہنوں میں بھائی چارگی کا ایک جذبہ ہے۔
 - 2 یہ لوگوں کے اندر باہمی اتحاد کا ایک جذبہ ہے۔
 - 3 یہ ملک کے لیے محبت حب الوطنی اور وفاداری کا جذبہ ہے۔
 - 4 یہ لوگوں کے آپس میں باہمی تعاون، بھروسے، اتفاق اور یکسانیت (Oneness) کی فلاح و بہبود کے لیے کام کرتے ہیں اور ملک کو متحد (Unite) رکھنے کا جذبہ پیدا کرتے ہیں۔
 - 5 یہ دوسرے لوگوں کے عقائد کے لیے تحمل اور صبر کا جذبہ رکھتے ہیں۔
 - 6 یہ ہم کا جذبہ ہے نہ کہ میں کا۔
 - 7 یہ جیو اور جینے دو کا جذبہ ہے۔
 - 8 یہ کثرت میں وحدت (Unity in Diversity) کا جذبہ ہے۔
 - 9 یہ اپنی ضرورتوں، دلچسپیوں اور مفادات کو قوم کے لیے قربان کرنے کا جذبہ رکھتے ہیں۔
- یعنی کل ملا کر کہا جاسکتا ہے کہ قومی یکجہتی ایک بہت ہی جامع (Comprehensive) تصور ہے اور اس کے بہت سارے پہلو ہوتے ہیں۔ اصل میں یہ قومی زندگی کے تمام پہلوؤں سے جڑا ہوا ہے اور تمام پہلو ایک دوسرے سے ہم آہنگی (Co-Relation) رکھتے ہیں۔

5.3.2 قومی یکجہتی کی ضرورت: (Need of National Integration)

قومی یکجہتی کسی بھی ملک و قوم کے لیے بہت اہم ہوتی ہے کیونکہ اس کے بغیر اس ملک کے وجود کا تصور ممکن نہیں ہے۔ قومی یکجہتی ملک و قوم کے تمام لوگوں کو ایک ہار میں پروتی ہے جس کے سبب ایک خوبصورت قوم کی تشکیل ہوتی ہے اور ایک خوشحال اور بہتر ملک کا نظام قائم ہوتا ہے۔ جہاں تک ہمارے ملک ہندوستان کا تعلق یہاں قدیم زمانے سے مختلف مذاہب، مختلف زبانوں اور مختلف ثقافتوں کے حامی لوگ ایک دوسرے کے ساتھ پوری ہم آہنگی کے ساتھ رہتے آئے ہیں۔

پچھلے چند سالوں سے ملک میں انحطاطی طاقتیں (Disintegrative Forces) سرگرم ہیں۔ بڑے پیمانے پر ملک میں فرقہ وارانہ فسادات ہو رہے ہیں جس میں ہزاروں جانوں اور کروڑوں روپے کی ملکیت کا نقصان ہوا ہے۔ ملک میں چھوٹے چھوٹے مفادات کو لے کر ہڑتال کی جاتی ہے جس کے نتیجے میں ملک میں معاشی ترقی متاثر ہوتی ہے۔ ہمیں اپنی تاریخ پر غور کرنا چاہئے کہ جب ہم آپس میں بٹے (Divide) تھے تو ہم کو دوسروں کی غلامی کرنی پڑی دوسرے لوگوں نے بڑے پیمانے پر ہمارا استحصال کیا اور ظلم و ستم کے پہاڑ توڑے۔ اس لیے ہمارے لیے یہ ضروری ہو جاتا ہے کہ ہم قومی یکجہتی کی اہمیت، افادیت اور ضرورت کو سمجھیں کیونکہ اس کے بغیر نہ تو ہم ترقی کر سکتے ہیں اور نہ ہی اپنے معاشی، معاشرتی اور تعلیمی اعتبار سے بلند کر سکتے ہیں۔ قومی یکجہتی کی ضرورت کو مندرجہ ذیل نکات کے ذریعے سمجھا جاسکتا ہے۔

1 وسیع الذہنی (Broad Mindness)

لوگوں میں وسیع الذہنی (Broad Mindness) پیدا کرنے کے لیے قومی یکجہتی کی بہت ضرورت ہے۔ قومی یکجہتی کے باعث ہی لوگ ایک دوسرے کے خیالات و نظریات سے اتفاق رکھ پائیں گے اور اپنے خیالات کو دوسروں تک پہنچائیں گے۔ کھلے اور وسیع ذہن کے ذریعہ لوگ اپنے مشوروں اور بہتر تصورات سے دوسروں کو استفادہ کا موقع فراہم کر سکتے ہیں۔

2 معاشی ترقی (Economic Development)

معاشی ترقی کسی بھی قوم، فرد اور ملک کے لیے نہایت ہی اہم اور ضروری ہے۔ معاشی ترقی کے ذریعہ کوئی بھی ملک اپنے معیار کو بہتر بنا سکتا ہے اور ملک کی ترقی میں قومی یکجہتی کی خصوصی اہمیت کو نظر انداز نہیں کیا جاسکتا۔ قومی یکجہتی کے ذریعہ لوگ، ملک کے دوسرے لوگوں کی اسکیموں، (Business)، اور تجارتی سرگرمیوں سے استفادہ حاصل کر سکتے ہیں۔ قومی یکجہتی کے سبب ہی ملک میں معاشی ترقی ممکن ہو سکتے ہے۔

3 معیار زندگی میں بلندی

ملک میں قومی یکجہتی کے سبب لوگوں میں امن و امان اور خوشحالی کا ماحول پیدا ہوتا ہے اور ملک معاشی اور اخلاقی طور پر آگے بڑھے گا اور قوم کے لوگوں کا معیار زندگی بدلے گا۔

4 حب الوطنی کے جذبے کو فروغ

کوئی بھی ملک وہاں رہنے والے باشندوں پر مشتمل ہوتا ہے۔ ملک کے باشندے جب تک ملک سے محبت نہیں کریں گے ان کی ترقی اور قومی یکجہتی کو فروغ حاصل نہیں ہو پائے گا۔ یہ ملک سے محبت یعنی حب الوطنی کا جذبہ ہی ہے جو مختلف مذاہب، نسل، زبان، رنگ و نصب اور ثقافت کے باوجود لوگوں کو ایک ہی دھاگے میں پروتی ہے۔ اس لیے قومی یکجہتی کے لیے حب الوطنی کا جذبہ ہونا لازمی ہے۔

5 جمہوریت کو کامیاب بنانے کے لیے

جمہوری نظام بھی صحیح معنوں میں رائج اور اثر انداز ہو سکتا ہے جب ہم سبھی ملک کے تمام باشندے مل جل کر ایک خوشحال اور بہتر قومی یکجہتی کا نمونہ پیش کریں۔ جمہوریت کو کامیاب بنانے کے لیے تمام لوگوں میں آپسی تال میل، ہم رنگی یعنی قومی یکجہتی کا جذبہ ہونا ضروری ہے۔

6 ملک کے دفاع کو مضبوط کرنے کے لیے

کسی بھی ملک کی طاقت اس ملک میں رہنے والے لوگوں سے ہوتی ہے جب تک ہم متحد (Unite) رہیں گے تب تک کوئی بھی بیرونی طاقت ہمارا نقصان نہیں کر سکتی ہے۔ اس لیے ملک کے دفاع کو مضبوط کرنے کے لیے اور ایک مستحکم اور مضبوط ملک کے باشندوں کے درمیان تال میل کا جذبہ ضروری ہے۔

7 باہمی سمجھ اور تخیل کا جذبہ پیدا کرنے کے لیے

لوگوں میں باہمی سمجھ اور تخیل کا جذبہ پیدا کرنے میں قومی یکجہتی اہم رول ادا کرتی ہے۔ قومی یکجہتی مختلف مذاہب، نسل، ثقافت کے لوگوں کو ایک ساتھ باندھ رکھتی ہے، قومی یکجہتی لوگوں میں اپنے ملک سے محبت کے جذبے یعنی حب الوطنی کے جذبے کو فروغ دیتی ہے۔ چونکہ مختلف نسل کے لوگ ایک ملک میں رہنے کی وجہ سے ہی ایک دوسرے سے Related ہیں اس لیے حب الوطنی کے جذبے کے فروغ میں قومی یکجہتی کا بہت بڑا کردار ہوتا ہے۔

8 انحطاطی طاقتوں کو (Disintegrative Forces) کمزور بنانے کے لیے

قومی یکجہتی تمام لوگوں کو ایک پھولوں کے ہار میں پروتی ہے اور مختلف انحطاطی طاقتوں کو کمزور بناتی ہے۔ اگر لوگوں میں قومی یکجہتی کا جذبہ ہوگا تو بڑی سے بڑی بیرونی انحطاطی طاقتیں ان کو کمزور نہیں کر سکتیں۔

9 فرقہ پرستی، ذات پات، نسلی امتیاز کو ختم کرنے کے لیے آپسی بھاپا چارے اور قومی یکجہتی کے دامن میں پناہ لینے پڑتی ہے۔

ہمارا ملک ہندوستان مختلف مذاہب، نسل، ذات پات اور زبانوں کا گوارہ ہے۔ لیکن ان تمام اختلافات کے باوجود یہاں اتحاد ہے اور یہ اتحاد صرف قومی یکجہتی کے جذبے سے ہی ممکن ہو سکتا ہے جو لوگوں کو فرقہ پرستی، ذات پات، مذاہب اور نسلی امتیاز کے زمرے سے الگ رکھتا ہے اور اس کے لئے سبھی کو ایک ہی پھول والا 'ہندوستانی' کے نام سے متحد Unite کرتی ہے۔

5.3.3 قومی یکجہتی کے فائدے اور اس کی اہمیت (Benefit and Importance of National Integration)

قومی یکجہتی کی وجہ سے کسی بھی مذہب، سماج یا ذات سے تعلق رکھنے والے افراد احساس کمتری کے شکار نہیں ہوتے۔ انہیں اپنے یا اپنے افراد کے تحفظ کا خطرہ لاحق نہیں ہوتا۔ قلمبندی طبقہ یا SC - ST سے جڑے افراد معاشی، تعلیمی یا سیاسی معاملات میں خود کو کچھڑا ہوا یا ستایا ہوا محسوس نہیں کرتے۔ بلکہ دولت مند یا اکثریتی طبقہ والے انہیں تعاون فراہم کر کے ملک کی ترقی کی دھارا میں شامل کرتے ہیں۔ قومی یکجہتی کی وجہ سے کسی بھی بڑے نجی یا سرکاری اداروں میں ہر مذہب، ذات، نسل، علاقے کے لوگوں کو داخلہ کی اجازت ہوتی ہے۔ سرکاری اور نجی سیکٹروں میں بھی نوکریوں کے سلسلے میں کسی طرح کا تعصب نہیں برتا جاتا۔ قومی یکجہتی کی بنا پر ہی سرکاری رعایتیں عام پبلک کو ملا کرتی ہیں۔

(الف) قومی یکجہتی کے چند فائدے

- ☆ عوام میں اعتماد اور بھروسہ بڑھتا ہے۔
- ☆ عوام میں آزادی کا جذبہ بیدار ہوتا ہے اور انھیں خوشیاں حاصل ہوتی ہیں۔
- ☆ لوگ بلا خوف و خطر ملک کی ترقی میں ساتھ دیتے ہیں۔
- ☆ طلبہ کی تعلیمی سرگرمیاں تیزی سے آگے بڑھتی ہیں۔
- ☆ سماجی طور پر کچھڑے افراد کو آگے بڑھنے کا موقع ملتا ہے۔
- ☆ علاقائی، صوبائی اور مرکزی سطح پر عوام میں اتحاد و اتفاق دکھائی دیتا ہے۔
- ☆ ملک کی معاشی، اقتصادی اور تعلیمی حالت میں سدھار آتا ہے۔
- ☆ تشدد، فسادات اور ہنگامے وغیرہ پر کنٹرول ہوتا ہے۔
- ☆ لوگ ایک دوسرے کی مدد کرتے ہیں۔ آپسی تفرقہ اور انتشار معدوم ہوتا ہے۔
- ☆ ملک کی معاشی و اقتصادی حالت میں بہتری پیدا ہوتی ہے۔
- ☆ ملک میں خوشحالی آتی ہے۔
- ☆ تعلیمی اداروں کا فروغ ہوتا ہے۔
- ☆ امن و امان قائم ہوتا ہے۔

(ب) قومی یکجہتی کی اہمیت

قومی یکجہتی کی اہمیت درج ذیل نکات کے ذریعہ با آسانی سمجھی جاسکتی ہے۔

1. ملک کے اندرونی نظام کی مضبوطی کے لیے:-

کسی بھی قوم یا ملک کو اس وقت تک طاقتور نہیں مانا جاسکتا جب تک اس قوم کے افراد یا ملک کے باشندوں میں آپسی انتشار اور نفرت ہو۔ قوم کے افراد کے آپسی اتحاد ہی سے قوم طاقتور بنتی ہے۔ اسی طرح ملک کے باشندے آپسی بھائی چارگی اور یکجہتی سے ملک کو طاقتور بناتے ہیں۔ جب کسی بھی ملک کے

لوگ آپس میں مذہب کے نام پر، علاقہ، ذات پات یا دیگر معاملات میں ایک دوسرے کے دشمن ہوں تو کوئی بھی کمزور طاقت ان پر حاوی ہو جاتی ہے۔ اسی لیے ملک کے اندرونی نظام کو شفاف بنانے اور مضبوط کرنے کے لیے قومی یکجہتی کا ہونا بہت ضروری ہے۔

2 ملک کی تعمیر و ترقی اور پہچان میں اس کے شہریوں کا بھی اہم کردار ہوتا ہے۔ نہ کہ کسی خاص مذہب کے ماننے والوں سے اس لیے ملک کی تعمیر و ترقی کے لیے ضروری ہے کہ ملک کے سبھی باشندے خواہ کسی بھی مذہب، علاقہ یا ذات سے تعلق رکھتے ہوں ملک کی تعمیر و ترقی کے لئے آپس میں یکجہتی پیدا کریں اور متحد ہو کر ملک کو آگے بڑھائیں۔

3 سبھی کو تعلیم حاصل کرنے کی آزادی:-

قومی یکجہتی کی وجہ سے ہی یہ ممکن ہو پایا ہے کہ غریب و امیر سبھی طبقات کے طلبہ ایک ساتھ ایک کلاس میں بیٹھ کر تعلیم حاصل کریں۔ تعلیم کے حصول سے ملک کا نام روشن ہوگا۔ غربت و افلاس ختم ہوگی اور لوگوں کو روزگار کے مواقعے ملیں گیں۔

4 ملک کی سالمیت اور بقا:-

ملک کی سالمیت اور بقا کے لیے بھی قومی یکجہتی بہت ضروری ہے۔ جب تک افراد ملک میں محفوظ رہتے ہیں وہ ملک کی حفاظت کے لیے جان بھی دے دیتے ہیں۔ اگر انہیں تشدد یا فرقہ وارانہ فسادات کا سامنا کرنا پڑے یا حکومتی سطح پر جانب دارانہ رویہ برتا جائے تو ملک کے باشندوں میں بے چینی بڑھتی ہے اور ملک کی سالمیت کو خطرہ لاحق ہونے لگتا ہے۔

اپنی معلومات کی جانچ:

ایک جملے میں جواب لکھیے۔

1- قومی یکجہتی کسے کہتے ہیں۔

2- قومی یکجہتی کس طرح کا جذبہ ہے۔

3- انحطاطی طاقتوں کو کمزور کرنے کے لیے کس جذبے کو پروردان چڑھانا ضروری ہے۔

4- قومی یکجہتی کا تعلیم پر کیا اثر مرتب ہوتا ہے۔

5- ملک کے اندرونی نظام کو شفاف بنانے اور مضبوط کرنے کے لیے کس چیز کا ہونا ضروری ہے۔

5.4 قومی یکجہتی کے فروغ میں تعلیم کا کردار

(Education as an Instrument for Developing National Integration)

قومی یکجہتی کے قیام میں تعلیم اہم کردار ادا کرتی ہے۔ ڈاکٹر ادھا کرشنن کے الفاظ میں ”قومی یکجہتی نہ تو اینٹ اور گارے سے بنائی جاسکتی ہے اور نہ ہی ہتھوڑے اور چھینی سے بلکہ یہ تو ایسا جذبہ ہے جو لوگوں کے دلوں اور دماغ میں خاموشی سے پنپتا ہے اور اسے صرف تعلیمی سرگرمیوں سے حاصل کیا جاسکتا ہے۔“ اس سلسلے میں پنڈت نہرو کا قول ہے ”اگر ہندوستان کو مستقبل میں آزاد اور متحد رہنا ہے اور اپنی جمہوریت کو بچائے رکھنا ہے تو اسے اپنے تعلیمی نظام کے ذریعے لوگوں کو یکجہتی اور جمہوریت کی تربیت دینا چاہئے نہ کہ علاقائی مفادات اور تانا شاہی کی“۔ ان اقوال سے صاف ظاہر ہے کہ اگر ہم تعلیمی سرگرمیوں اور اس کے نصاب اور تدریسی طریقوں کو صحیح طریقے سے منظم کریں تو ہندوستان کے لوگوں کے اندر قومی یکجہتی کا جذبہ پیدا کیا جاسکتا ہے۔ اس لیے کوٹھاری کمیشن کے مطابق ”لوگوں کے اندر ایسی عادتیں، طرز عمل اور کردار پیدا کرنا چاہئے جس سے ہندوستان کے اندر ایسے شہریوں کی نشوونما ہو جو جمہوریت کے تقاضوں کو پورا کریں اور اسے تمام اثرات کو زائل کرے جو قومی مفادات اور سیکولر سوچ کو نقصان پہنچاتے ہیں۔“

تعلیم کو قومی یکجہتی کے فروغ میں مندرجہ ذیل کوششیں کرنی چاہئیں:-

- 1 عوام میں قومی یکجہتی کے فروغ اور فوائد کو بروئے کار لانے کے لیے آگاہی پیدا کی جائے۔ اس کے لیے لوگوں میں عدم تشدد، منطقی اور سیاسی طرز عمل کی سوچ پیدا کرنے کی ضرورت ہے۔ اپنے نصاب اور ہم نصابی سرگرمیوں میں ان چیزوں کو برابر اہمیت دینی چاہئے۔ ان تمام واردات اور موضوعات کو نصاب میں شامل کرنے کی ضرورت ہے۔ جس سے کثرت میں وحدت (Unity Indiversity) کی سیکھ ملے گی۔
- 2 تعلیم کے ذریعے لوگوں کے اندر انسانی اقدار اُجاگر کرنے اور حوصلہ افزائی کرنے کی ضرورت ہے۔ تاکہ قومی یکجہتی کے وجہ سے وہ سرشار رہے۔ یہ بھی کوشش کرنی چاہئے کہ مختلف ہم نصابی سرگرمیوں کے ذریعے لوگ ایک دوسرے کے قریب آئیں اور ایک دوسرے کے بارے میں جان سکیں۔
- 3 ہندوستانی دستور کے ہدف، جمہوریت، سیکولرزم اور سوشلزم کے بارے میں لوگوں کو بتانا چاہئے اور ان تینوں کے حصول کو اپنا تعلیمی سرگرمیوں کا بنیادی مقصد بننا چاہئے۔
- 4 ہمیں ملک و ملت کی ضرورت کے مطابق انسانی طاقت (Manpower) کو استعمال میں لانا چاہئے۔ خاص طور پر حرفتی تعلیم (Vocational Education) پر زور دینا چاہئے اور ہندوستان کے تمام لوگوں کو ان کی ذات، نسل اور علاقے کا امتیاز کیے بغیر ان کے اندر علمی اور تکنیکی مہارت پیدا کرنے چاہئے تاکہ انہیں آسانی سے روزگار کے موقعے حاصل ہو سکیں۔
- 5 ان کتابوں اور تدریسی اشیاء کا بغور مطالعہ کرنا چاہئے جس میں کسی خاص گروہ اور طبقے کے لوگوں پر انگلی اٹھائی گئی ہو یا کمی نکالی گئی ہو۔ ایسی چیزوں کو ان کتابوں سے فوراً دور کر دینا چاہئے۔
- 6 مختلف قومی دنوں اور مختلف رہنماؤں کی یوم پیدائش وغیرہ کی تقریب بھی اسکولوں میں مناتے رہنا چاہئے۔ اس سے تمام لوگوں کو ایک دوسرے کے قریب آنے کا موقع ملتا ہے۔

اپنی معلومات کی جانچ:

مختصر جواب لکھیے۔

- 1- ڈاکٹر ادھا کرشنن نے قومی یکجہتی کے بارے میں کیا کہا۔
- 2- تعلیم کے ذریعے قومی یکجہتی کا فروغ کس طرح کیا جاتا ہے۔
- 3- مختلف قومی رہنماؤں کے یوم پیدائش کا انعقاد اسکولوں میں کیوں کرنا چاہیے۔

5.5 قومی یکجہتی کے فروغ کے لیے چلائے گئے پروگرام Programme for Promoting National Integration

قومی یکجہتی کے فروغ میں ہر ملک کے ہر باشندے کی حصہ داری ہے لیکن سرکار کو قومی یکجہتی کے فروغ کے لیے نمایاں کردار ادا کرنا چاہئے تاکہ ایک بہتر اور خوشحال ملک و قوم کا قیام عمل میں لایا جاسکے۔ قومی یکجہتی کے جذبے کو فروغ دینے کے لیے سرکار کو مندرجہ ذیل اقدامات اٹھانے کی ضرورت ہے:

- 1 سیکولر پالیسی
سرکار کو سیکولر پالیسی کو سختی سے نافذ کرنا چاہئے اور تمام پارٹیوں کے لوگوں کے بیچ ایک عام رائے بنانی چاہئے کہ دستور کے بنیادی اصولوں کو انتخاب کا مدعا نہ بنایا جائے اور ان پر سیاست نہ کی جائے۔

2 سیکولر تعلیم

تعلیم انسان کی شخصیت میں نکھار لانے اور صرف عوام میں بیداری پیدا کرنے کا ذریعہ ہی نہیں بلکہ قومی یکجہتی کو فروغ دینے کا ایک اہم ذریعہ ہے۔ سیکولر تعلیم کے ذریعے ہر انسان کو تعلیم میں برابری کے حقوق حاصل ہوتے ہیں۔ اس لیے سرکار تعلیم میں ایسے نصاب اور مضامین کو رائج کرے جس سے ملک کے عوام اور طلباء میں حب الوطنی اور قومی یکجہتی کے فروغ کا جذبہ بڑے۔

3 معاشی مساوات

سرکار کو معاشی مساوات لانے کی کوشش کرنی چاہئے اس کے لیے گاؤں، غریب طبقوں اور دور دراز علاقوں (Remote Areas) پر زیادہ دھیان دینے کی اور ان کی معاشی مدد کرنے کی ضرورت ہے۔ جس سے ان کے اندر پسماندگی اور کچھڑے پن کے احساس کو فوجیت نہ ملے اور وہ اپنے آپ کو دوسروں کے مقابلے میں کمزور اور الگ تھلگ نہ سمجھے اور باہمی تال میل میں کمی نہ ہو۔

4 صنعت کاری کا فروغ

علاقائی مساوات کو دور کر کے جو علاقے پیچھے ہیں وہاں پر صنعت کاری کے فروغ کی کوشش کی جائے اور ان کی مخصوص مدد کی جائے۔

5 سماجی مساوات کے ذریعے

سرکار کو سماجی مساوات لانے کے لیے ہر طبقے کے لوگوں کو سرکار میں نمائندگی کا موقع فراہم کرنا چاہئے۔

6 بدعنوانی کا خاتمہ

سیاسی رہنماؤں کو اعلیٰ اخلاقی کردار کے ضابطوں کی پابندی کرنی چاہئے۔ سیاسی رہنما سرکار میں عوام کے چنے ہوئے نمائندے ہوتے ہیں اور سرکار میں ان کی نمائندگی کرتے ہیں اس لیے سرکار کو ایسے نمائندوں کا انتخاب کرنا چاہئے جو بدعنوانی سے دور ہوں اور بدعنوان افراد کو سیاست سے دور رکھنا چاہئے۔

7 ثقافتی سرگرمیوں کا اہتمام

مختلف ثقافتی سرگرمیوں کے انعقاد کے ذریعے قومی یکجہتی کو فروغ دیا جاسکتا ہے۔ مختلف قسم کی ثقافتی سرگرمیوں کے ذریعے لوگ ایک دوسرے کی ثقافت، رسم و رواج سے روبرو ہوتے ہیں۔ ملک میں مختلف عظیم شخصیتوں اور شہیدوں کے جنم دن National Day وغیرہ کے انعقاد کے ذریعے لوگوں میں شخصیتوں اور شہیدوں کے کردار اور ان کی کارکردگیوں سے لوگوں کو روشناس کروانا چاہئے۔ اس کے ذریعے لوگوں کو یہ احساس ہوگا کہ ان لوگوں نے ملک کو غلامی سے نجات دلانے کے لیے اپنا مال اور اپنی جانیں قربان کیں۔ اس کے ذریعے لوگوں کے دلوں میں اپنے ملک سے محبت و ہمتا ہنگی پیدا ہوگی اور قومی یکجہتی کو فروغ ملے گا۔

غیر سرکاری تنظیموں (Non Governmental Organisation) کا قیام

قومی یکجہتی کے فروغ میں غیر سرکاری تنظیموں کا کردار نمایاں ہے۔ غیر سرکاری تنظیمیں سماجی فلاح اصلاح کار ہوتی ہیں جو سماج میں پھیلی برائیوں اور جرائم کو روکنے میں اہم کردار ادا کرتی ہیں اور ضرورت مندوں کی ضرورت کو پوری کرتی ہیں۔ N.G.O اپنا تعاون بلا کسی ذات پات یا مذہب کے امتیاز کے بغیر کرتی ہیں اس کے ذریعے لوگوں میں مثبت رویہ جنم لیتا ہے اور ایک دوسرے سے محبت کا جذبہ پیدا ہوتا ہے۔

اپنی معلومات کی جانچ:

صحیح لفظ منتخب کیجیے۔

- 1- قومی یکجہتی کے فروغ میں ہر شہری کی حصہ داری ضروری ہے یا نہیں ہے۔
- 2- سرکار نے پسماندہ علاقوں / ترقی یافتہ علاقوں میں صنعت کاری کے فروغ کی کوشش کرنی چاہیے۔
- 3- سماجی مساوات لانے کے لیے ہر طبقے کے لوگوں کو سرکار میں نمائندگی کا موقع نہیں دیا جانا چاہیے۔
- 4- ثقافتی سرگرمیوں کے ذریعے قومی یکجہتی کو فروغ دیا جاسکتا ہے۔

5.6 اسکول میں تعلیم امن: (Peace Education in School)

تعلیم امن طلباء کو اپنی زندگی سمجھنے، تنازعات کو ختم کرنے، سماج کو بدلنے اور پوری دنیا میں امن قائم کرنے میں مدد کرتی ہے۔ تعلیم امن تعلیمی شعبے کا ایک اہم حصہ ہے جسے کلاس روم میں مثبت طریقے سے پڑھایا جاتا ہے اس کے علاوہ کھیل کا میدان اور سماج میں بھی پر امن طریقے سے اس کی نشوونما کے لیے راستے ہموار کیے جاتے ہیں۔

تعلیم امن کے مقاصد:-

بچوں میں تعلیم امن کو ترقی دینے یا بڑھانے کے حسب ذیل طریقے ہیں:

- 1 مسائل کو حل کرنے اور جھگڑے کو مثبت طریقے سے سلجھانے میں مدد کرتی ہے۔
- 2 احساس، نقطہ نظر اور غصہ کو قابو میں رکھنے میں اہم رول ادا کرتی ہے۔
- 3 دوسروں کے احساس اور نقطہ نظر کو سمجھنے میں مدد کرتی ہے۔
- 4 دوسروں کے ساتھ مل کر کام کرنے میں ہماری رہنمائی کرتی ہے۔
- 5 آزادانہ طریقے سے سوچنے اور تنقیدی نقطہ نظر سے وابستہ کراتی ہے۔
- 6 ذمہ دارانہ طریقے سے حصہ لے کر فیصلہ لینے کے لائق بنا دیتی ہے۔

تعلیم امن سے کردار یا رویہ میں تبدیلی:-

- 1 تعلیم امن کی وجہ سے کردار یا رویے میں بھی تبدیلی پیدا ہوتی ہے۔
- 2 یہ دوسروں کے متعلق سوچنے اور مدد کرنے کی خواہش کو ابھارتی ہے۔
- 3 اس کی وجہ سے ایمانداری اور انصاف کا جذبہ پروان چڑھتا ہے۔
- 4 دوسروں کی تہذیب، مذہب اور زندگی گزارنے کے طرز کو احترام کی نگاہ سے دیکھنے اور ان کی عزت کرنے کا سبق دیتی ہے۔
- 5 یہ تحمل (Tolerance) اور ہمدردی (Compassion) میں بھی بہتری پیدا کرتی ہے۔

تعلیم امن سے علم میں اضافہ:-

تعلیم امن سے علم میں اضافہ ہوتا ہے۔

- 1 مسائل اور جھگڑوں کو کیسے اور کس طرح سے حل کیا جاسکتا ہے اس کے بارے میں وسیع تر بنیادوں پر سوچنے میں مدد کرتی ہے۔
- 2 اقدار کو قائم رکھنے میں معاون ثابت ہوتی ہے۔
- 3 انسانی حقوق اور ذمہ داری کو نبھانے کا حل تلاش کرتی ہے۔

یہ علاقائی Local، قومی National اور بین الاقوامی International تنظیم Organisation کے رول اور اثرات کو پر امن طریقے سے آگے بڑھانے اور مشکلات کو حل کرنے کے راستے تجویز کرتی ہے۔

کمرہ جماعت میں ’امن‘ کو ترقی دینے کے طریقے:

کمرہ جماعت میں ’امن‘ کو ترقی یا بڑھاوا دینے کے حسب ذیل طریقے ہیں:

- 1 کمرہ جماعت میں سب سے پہلے طلبہ سے لفظ ’امن‘ کی تعریف کریں یا یہ کہہ سکتے ہیں کہ لفظ ’امن‘ سے آپ کیا سمجھتے ہیں؟ جو کچھ جواب دیں گے

- اس کے بعد آپ (استاد) ”امن“ کی تعریف کرتے ہوئے کہیں گے کہ ”امن“ ہر جگہ قائم کیا جاسکتا ہے۔ خواہ وہ کمرہ جماعت ہو یا اس کے باہر۔
- 2 دوسرا طریقہ یہ ہے کہ آپ کلاس کو ”Peace Zone“ Declare کر دیجئے۔ اس کے بعد سال کے شروع ہی میں اپنے Rules کسی ایک مقام پر چپکا دیجئے جہاں سے ہر کوئی دیکھ سکے۔
- 3 Role Play کے ذریعہ مختلف قسم کے مسائل اور جھگڑے کی شناخت کر کے ان پر بحث و مباحثہ اور Discuss کر کے حل کرایا جاسکتا ہے اور پر امن راستے نکالے جاسکتے ہیں۔
- 4 اسکول میں کسی طرح کا Function کرانا ہو یا سالانہ پروگرام کرنا ہو جیسے Musical, Poetry Recitation یا دیگر پروگرام ہوں ان کا موضوع ”Peace“ انتخاب کریں۔ یہ بچوں کے لیے ایک چیلنج ہوگا کہ لفظ ”امن“ کو مد نظر رکھتے ہوئے اپنی کہانی، گانے اور دوسرے Items کو پیش کریں۔ اس کے علاوہ ”امن“ کی موجودگی میں Picturing اور Drawing جیسے پروگرام کرا سکتے ہیں۔
- 5 آپ بچوں کے سامنے ان کے والدین یا کسی استاد سے فضول کی باتیں نہ کریں۔ دوسروں کی عزت کریں۔ استاد کے لیے یہ زیادہ ضروری ہے کہ وہ کیا کہے، کیونکہ طالب علم کے ذہن میں بار بار سنی گئی بات زیادہ گردش کرتی ہے۔
- 6 اسکول یا گھر میں خصوصی پروگراموں کا اہتمام کریں۔ اس میں خوشی کا پروگرام یا غم کا Occasional ہو سکتا ہے اور ہر کوئی پر امن طریقے سے منصوبہ بندی (Plannig) سجاوٹ (Decorating) اور منانے (Celebrating) کے کام ایک دوسرے سے Share کر سکتے ہیں۔
- 7 جب تاریخ، جغرافیہ کا مطالعہ کرتے ہیں تو پوری دنیا کے مختلف رسوم (Custom) اور روایات (Tradition) کا علم ہوتا ہے۔
- 8 بچے مختلف طرح کے Pet Materials اور پیڑ پودے Plants وغیرہ اپنے ماحول (Environment) کو دیکھتے ہوئے ان سب کا استعمال کرتے ہیں۔

تعلیم امن کے فروغ میں اسکولی سرگرمیاں:

طلبا کو رواداری کو فروغ دینے کی تربیت دی جائے۔ طلبا میں آپسی بات چیت کے ذریعے ترسیلی مہارت کو فروغ دیا جائے۔ طلبا میں اچھے رویے اور آپسی بھائی چارگی کو بڑھا دیا جائے۔ بچوں کو NCC, NSS اور اسکاؤٹ (Scout) اور گائیڈ (Guide) جیسی سماجی تنظیموں میں بڑھ چڑھ کر حصہ لینے کے لیے اسکول کے اساتذہ پہل کر سکیں۔ کیونکہ ان تنظیموں اور ایسے مواد کے ذریعے سماج میں امن بھائی چارگی جیسی مشقتوں اور دوسری سماجی خدمات کو فروغ دیا جاتا ہے جس سے سماج میں امن اور بھائی چارگی کو بڑھا دیا جاتا ہے۔

اپنی معلومات کی جانچ:

صحیح یا غلط کا نشان لگائیے۔

- 1- تعلیم امن دوسروں کے احساس اور نقطہ نظر کو سمجھنے میں مدد کرتی ہے۔
- 2- تعلیم امن سے بے ایمانی اور نا انصافی کا جذبہ پروان چڑھتا ہے۔
- 3- امن صرف کمرہ جماعت میں تلاش کیا جاسکتا ہے۔
- 4- تعلیم امن ہمیں دوسروں کی عزت کرنا نہیں سکھاتی ہے۔
- 5- NSS جیسی تنظیموں کے ذریعے سماج میں امن اور بھائی چارگی کو بڑھا دیا نہیں ملتا ہے۔

5.7 سماجی بحران اور اس کا انتظام (Social Crisis and its Management)

سماجی بحران:

سماجی بحران ایک ایسا بحران ہے جو ایک سماجی زندگی کو تبدیل کر دیتا ہے اس میں Recession، World War اور Terrorism وغیرہ سب ہی شامل ہیں۔ یہ سب اہم عناصر ہیں جو ”سماجی بحران“ کے ذمہ دار ہیں۔

سماجی بحران کے اقسام (Types of Social Crisis)

سماجی بحران کے حسب ذیل اقسام ہیں:

- a مقامی (Local): موت، خودکشی، واقعہ، Crime اور تشدد وغیرہ جو مقامی آبادیاتی گروہ (Local Community) کے اندر ہوتے ہیں۔
- b عالمگیر (Global): قدرتی آفات اور دہشت گردی وغیرہ جو عالمی سطح پر پیش آتی ہیں۔

سماجی بحران کے انتظام کا آغاز:-

بحرانی انتظام کو سب سے پہلے ”Jhonson“ نے 1982ء میں شروع کیا تھا جب Chicago میں سات لوگ مارے گئے تھے۔ اس وقت ملک میں Tyhenal Capsuler اور Diary Milk فری کی گئی تھی جس کا نتیجہ یہ ہوا کہ ”بحران“ کے اثرات ملک میں کم ہو گئے اور لوگ ترقی کی طرف دوبارہ گامزن ہو گئے۔

بحرانی انتظام کے مقاصد (Aims of Social Crisis Management)

اس کے حسب ذیل مقاصد ہیں:-

- 1 بحرانی انتظام کے مقاصد ”بحران“ کے مسائل کو جلد سے جلد حل کرنا ہے۔ تنظیموں اور NGO کی مدد سے جتنا جلد ہو سکے اس سے نجات حاصل کرنی چاہئے اور اپنے معاشرے سے اسے بہر نکال پھینکنا چاہئے۔ یا بالواسطہ بحران کی جڑ تک پہنچنے کی کوشش کرنی چاہئے جو تنظیم کی ترقی Progress ختم یا برباد کرتا ہے۔
- 2 انتظامی بحران ہر اس چیز کو (Control) کرتا ہے جو خوشحالی Prosperity کے راستے میں حائل ہوتی ہے۔ یہ اس کے تمام دروازے کو موثر طریقے سے کھول دیتے ہیں جو Negative حالات کو بیان کرتے ہیں۔
- 3 انتظامی بحران تنظیم کے لیے تمام دستیاب وسائل کو بہترین طریقے سے استعمال کے راستے دکھاتا ہے۔

سماجی بحران کو ختم کرنے کے طریقے (Resorurces to end the Social Crisis)

1 ایمان داری (Honesty)

بحرانی انتظام میں سب سے پہلے لیڈر کو ایمان دار ہونا چاہئے۔ اگر لیڈر ایمان دار نہ ہو یا وہ مستحکم دماغ نہ رکھتا ہو تو بحرانی انتظام کے مقاصد پورے نہیں ہوں گے۔

2 وسیع النظری (Broadmindness)

لیڈر کے اندر یہ خاصیت ہونی چاہئے کہ وہ ایک گہری یاد اور اندیش نگاہ رکھتا ہو۔ بحران کے متعلق صحیح فیصلہ لینے کی صلاحیت رکھتا ہو۔

3 صلاحیت (Competency)

Competency کا ہونا بہت ضروری ہے۔ اس لیے کہ بغیر صلاحیت کے لیڈر ”بحران“ کو ختم نہیں کر سکے گا۔

4 تا عمر سیکھنے کی کوشش کرنا (Life Long Learning)

لیڈر کو چاہئے کہ وہ وقت پر زندگی کے بہت ساری چیزوں کا مطالعہ کرے۔ کبھی بھی حالات یکساں نہیں رہتے بلکہ بدلتے رہتے ہیں۔ اس لیے ضرورت کے مطابق Demand کی بھی تبدیلی ضروری ہے۔ اس لیے یہ ضروری ہے کہ حالات کے مطابق تبدیلی لانی چاہئے جس کے لیے لیڈر کا Life Long Learning حاصل کرنا ضروری ہے۔

5 گہرا مشاہدہ/چھان بین (Inspection)

زندگی کے ہر شعبے کا علم ہونا ضروری ہے خواہ وہ کسی بھی علاقے سے تعلق رکھتا ہو۔ اس کے لیے لیڈر کو چاہئے کہ وہ گہرائی سے مشاہدہ (Inspection) کرتا رہے اور سماجی بحران کو دور کرے۔

6 بھروسہ اور اعتماد پیدا کرنا

بھروسہ اور اعتماد کے ذریعے بھی سماجی بحران کا خاتمہ کیا جاسکتا ہے۔ اس کے لیے ضروری ہے کہ فرد یا انسان اپنی ذاتی کاوشوں اور لگن سے دوسرے افراد کا بھروسہ حاصل کرے تاکہ علاقے اور اطراف کے لوگوں میں اسے عزت و شہرت اور بھروسہ حاصل ہو۔ سماجی بحران کے حل کا یہ بہتر طریقہ ہے۔ گاؤں اور شہروں کے بعض علاقوں میں یہ بات دیکھی جاتی ہے کہ کسی بھی لڑائی، جھگڑے یا چنچائی معاملوں میں جو وااثر شخصیت ہوتے ہیں عوام کا جن پر اعتماد ہوتا ہے وہ ان کی باتوں پر بہت زیادہ یقین رکھتے ہیں۔ ایسے لوگ جو قابل بھروسہ اور اعتماد کے قابل ہوں خواہ ان کا تعلق کسی بھی مذہب یا ذات سے ہو سبھی طبقے کے افراد ان کی باتوں کو سنتے ہیں اور سماجی بحران کو ختم کرنے کے لیے ایسی شخصیات کی ضرورت ہوتی ہے۔

اپنی معلومات کی جانچ:

خالی جگہیں مناسب الفاظ سے پر کیجیے۔

- 1- ایسا بحران جو سماجی زندگی کو تبدیل کر دے _____ بحران کہلاتا ہے۔
- 2- سماجی بحران کے _____ اقسام ہیں۔
- 3- انتظامی بحران وسائل کو بہترین طریقے سے استعمال کے _____ دکھاتا ہے۔
- 4- قائد کی نگاہ _____ ہونی چاہیے۔
- 5- بھروسہ اور اعتماد کے ذریعے بحران کا _____ ہو سکتا ہے۔

5.9 یاد رکھنے کے نکات: (Points to Remember)

- ☆ ہندوستان ایک تکثیری سماج کا حامل ملک ہے۔
- ☆ یہاں مختلف مذاہب، ذاتوں، جماعتوں اور زبانوں اور ثقافتوں کے لوگ صدیوں سے ایک ساتھ پر امن طریقہ سے آباد ہیں۔
- ☆ ہندوستانی ہونے کا تصور انہیں اتحاد کے ساتھ جوڑے رکھتا ہے۔ یہی قومی یکجہتی ہے۔ اور اس لئے کثرت میں وحدت، ہماری شناخت ہے۔
- ☆ جدوجہد آزادی کے وقت بھی ہمارے رہنماؤں نے قومی یکجہتی پر سب سے زیادہ زور دیا تھا اور ہندو مسلم اتحاد میں دراڑ پیدا کرنے والے انگریزوں کی ہر کوشش کو ناکام بنا دیا گیا۔

دور حاضر میں بھی جبکہ ساری دنیا ایک عالمی دیہات (Global Village) بن گئی ہے اور عالمگیریت کے اس دور میں ہر میدان میں سخت مقابلہ

آرائی اور جدوجہد کا سامنا ہے اور ہر چیز میں بہتری (Escellence) پیدا کرنا وقت کی اہم ضرورت ہے۔ اس لئے حکومت اور ہر شہری کے لئے یہ ضروری ہو جاتا ہے کہ وہ ملک میں خوشگوار اور پر امن ماحول برقرار رکھنے کے لئے ایسا مثبت کردار ادا کریں جس سے، لوگ آپسی اختلافات کو بھلا کر قومی مفاد کے لئے کام کریں۔ اس لئے ایک اچھے شہری کے لئے یہ لازمی ہے کہ وہ قومی یکجہتی کے جذبہ کو پروان چڑھانے کی کوشش کرے۔

5.9 فرہنگ: Glossary

National Integration	قومی یکجہتی
Unity in Diversity	کثرت میں وحدت
Disintegrative Forces	انحطاط پیدا کرنے والی قوتیں / طاقتیں
Social Crisis	سماجی بحران
Life Long Learning	تاحیات اکتساب

5.10 اکائی کے اختتام کی سرگرمیاں (Unit End Activities)

طویل جوابی سوالات:

- 1- قومی یکجہتی سے کیا سمجھتے ہیں؟ اس کے معنی و مفہوم بتاتے ہوئے اس کی اہمیت و افادیت بیان کیجئے۔
- 2- قومی یکجہتی کے فروغ میں تعلیم کا کیا کردار ہے؟ قومی یکجہتی کے فروغ کے لئے اپنائے جانے والے طریقہ کار کی وضاحت کیجئے۔
- 3- قومی یکجہتی کو فروغ دینے والے کون کون سے پروگرام ہیں؟ ان میں ہر ایک کا جائزہ لیجئے۔
- 4- تعلیم امن سے آپ کیا سمجھتے ہیں؟ اس کے مقاصد کا تفصیلی جائزہ لیجئے۔
- 5- سماجی بحران سے کیا مراد ہے؟ اسکی اقسام اور بحران کے انتظام کے مقاصد بیان کیجئے۔

مختصر جوابی سوالات:

- 6- قومی یکجہتی کا تصور اور اس کے مقاصد بیان کیجئے۔
- 7- قومی یکجہتی کی ضرورت و اہمیت بیان کیجئے۔
- 8- قومی یکجہتی کے فروغ میں تعلیم کے کردار کی وضاحت کیجئے۔
- 9- قومی یکجہتی کو فروغ دینے والے پروگرام میں معاشی مساوات سے آپ کیا سمجھتے ہیں؟
- 10- قومی یکجہتی کے فروغ کے لئے آپ کیا اقدامات اٹھائیں گے؟
- 11- تعلیم امن کے فروغ میں اسکولی سرگرمیوں کی فہرست تیار کیجئے۔
- 12- سماجی بحران کو ختم کرنے کے کیا طریقہ کار ہو سکتے ہیں؟ مختصراً بیان کیجئے۔

معروضی جوابی سوالات:

- 13- قومی یکجہتی سے مراد.....
- 14- قومی یکجہتی کی ضرورت ہے.....
1. ہم کا جذبہ
2. یکسانیت کا جذبہ
3. مل جل کر زندگی بسر کرنے کا طریقہ
4. یہ سبھی

1. معاشی ترقی کے لئے 2. معیار زندگی میں بلندی کے لئے 3. ان دونوں کے لئے 4. ان میں سے کسی کے لئے بھی نہیں

15 - قومی یکجہتی کے فائدے ہیں.....

1. عوام میں اعتماد اور بھروسہ بڑھتا ہے۔ 2. عوام میں آزادی کا جذبہ اور خوشیاں ملتی ہیں۔

3. لوگ بلا خوف و خطر ملک کی ترقی میں ساتھ رہتے ہیں۔ 4. یہ سبھی

16 - قومی یکجہتی کیلئے چلائے جانے والے پروگرام.....

1. معاشی مساوات 2. صنعت کاری میں فروغ

3. سماجی مساوات کے ذریعے 4. سبھی

17 - "قومی یکجہتی نہ تو اینٹ اور گارے سے بنائی جاسکتی ہے اور نہ ہی ہتھوڑے اور چھنی سے بلکہ یہ تو ایک ایسا جذبہ ہے جو لوگوں کے دلوں

اور دماغ میں خاموشی سے بنتا ہے اور اسے صرف تعلیمی سرگرمیوں سے ہی حاصل کیا جاسکتا ہے۔" کس کا قول ہے؟

1. پنڈت نہرو 2. گاندھی جی 3. ڈاکٹر رادھا کرشنن 4. ابوالکلام آزاد

18 - سماجی بحران کی اقسام.....

1. مقامی 2. عالمی 3. دونوں 4. کوئی نہیں

19 - بحران انتظام کے مقاصد ان میں سے کیا نہیں ہیں؟

1. ایمانداری 2. وسیع نظری 3. صلاحیت 4. بے ایمانی

20 - قومی یکجہتی کے فروغ میں تعلیم کا کردار

1. تعلیم کے ذریعے آگاہی پیدا کرنا 2. تعلیم کے ذریعے اقدار پیدا کرنا

3. دونوں 4. ان میں سے کوئی نہیں

جوابات:

13- یہ سبھی 14- یہ دونوں 15- یہ سبھی

16- سبھی 17- ڈاکٹر رادھا کرشنن 18- دونوں

19- بے ایمانی 20- دونوں

5.11 سفارش کردہ کتابیں (Suggested Readings)

Arulsamy S.(2014), Philosophical and Sociological Perspectives on Education, Hyderabad,

Neelkamal

Ramesh G. () Philosophical Foundation of Education, Hyderabad, Neelkamal Publication

Dash, B.N. & Ghanta R. (2006), 'Foundations of Education', Hyderabad:

Neelkamal Publications Pvt. Ltd.

Jamal, Sajid & Raheem, Abdul (2012), 'Ubharte Huwe Hindustani samaj

me taleem', New Delhi: Shipra Publication.

Khaleel, Ibrahim Mohammed (2012), 'Foundation of Education',

Hyderabad: Deccan Traders Educational Publishers.